

जैनाचार्यबुद्धिसागरसूरिकृत

आत्मशुद्धोपयोगः

- प्रणम्यरमानन्दं, महावीरं जिनेश्वरम्
आत्मशुद्धोपयोगंतं, वच्मिस्याद्वादबोधतः ॥१॥
- शुद्धात्मैवमहावीरो व्यक्तानन्दचिदात्मकः ॥
निजात्मानंमहावीरं, जानाति वीर एवसः ॥२॥
- शुभाऽशुभपरीणामाद् भिन्न आत्माऽस्ति वस्तुतः
पुण्यपापाद्विभिन्नोऽस्ति, स्वात्मारामोवपुःस्थितः॥३॥
- अक्षयोनिर्मलः शान्तः पूर्णानन्दमयो महान्
अनाद्यनन्तकालीनः सर्वोपाधिविबर्जितः ॥४॥
- अनादिकालतः कर्म, -संगयुक्तोऽपिसत्तया
सिद्धोबुद्धोपरेशान, -आत्मैवास्ति प्रभुर्विभुः ॥५॥
- सत्तातः पूर्णआत्माऽस्ति, व्यक्तितः पूर्णएव सः
हृदिजानातियस्त्वेवं, सएवज्ञानवान्स्वयम् ॥६॥
- शुद्धात्मनः स्वरूपं यः-स्मरत्येवप्रतिक्षणम्,
सशुद्धात्माभवत्येव, परब्रह्मजिनेश्वरः ॥७॥
- शुद्धात्मभावनाधारी, शुद्धात्माजायते रयात् ॥
शुभाऽशुभोपयोगेन, -विनिर्मुक्तः स्वयंभवेत् ॥८॥
- मनोविकल्पसंकल्प-वर्जितं च निरञ्जनम्
रागद्वेषविनिर्मुक्तं-शुद्धरूपंनिजाऽऽत्मनः ॥९॥

जन्ममृत्युजरातीत--माधिव्याधिविचर्जितम् ।
 वपुर्मनोवचोऽतीतं, जडभिन्नंचनिर्भयम् ॥१०॥
 वर्णातीतं निराकारं, निर्विकारं निरामयम्
 नामरूपविनिर्भिन्नं,-विशुद्धरूपमात्मनः ॥११॥
 समत्वेनजगत्पश्यन्, जानंश्चब्रह्मसंस्थितः
 शुद्धोऽसौ क्षणमात्रेण, भवत्यात्मा स्ववेदकः ॥१२॥
 शुद्धोपयोगिनांनान्यत्, साधनस्यप्रयोजनम्
 सर्वसाधनसंसाध्या, शुद्धोपयोगसाध्यता ॥१३॥
 शुद्धोपयोगसंप्राप्तौ । मुक्तात्माजायतेखलु ।
 देहेसत्यपिवैदेहः । जीवन्मुक्तदशांत्रजेत् ॥१४॥
 सर्वजातीयसंकल्प--विकल्पोपशमेसति
 पूर्णानन्दरसास्वादः प्रत्यक्षमनुभूयते ॥१५॥
 निर्विकल्पदशायांतु--ब्रह्मशर्मसमुल्लसेत् ।
 ब्रह्मरसंसमासाद्य-शुद्धात्मानिःस्पृहोभवेत् ॥१६॥
 शुभाशुभपरीणामो, विद्यतेनैवचेतने,
 समत्वंचान्तरेबाह्ये, तदात्माभगवान्स्वयम् ॥१७॥
 देहेन्द्रियपदार्थानां, सम्यग्दृष्ट्याविलोकनम्
 शुभाशुभविपाकेषु, समत्वंतर्हि मुक्ताता ॥१८॥
 शुभाशुभपरीणामे-नष्टेशुद्धोपयोगतः ।
 आत्मशुद्धविचाराणां, भवेच्छुद्धोपयोगता ॥१९॥
 शुभाऽशुभेचनोभातः, हृदि साम्यंच भासते
 तदासिद्धात्मनः शर्म, स्वानुभूयेत संप्रति ॥२०॥
 शुद्धोपयोगकालेतु, संप्रतिवपुषिस्थिते;
 परानन्दरसास्वादो, मयासंवेद्यते खलु ॥२१॥

- क्षायोपशमिकध्यान-कालेशुद्धोपयोगता,
अन्तर्मुहूर्तमात्रं च, याति नश्यत्यनेकशः ॥२२॥
- आत्मशुद्धोपयोगस्तु, सर्वयोगशिरोमणिः
यत्प्राप्तौ विद्यते नैव, निमित्तानां प्रयोजनम् ॥२३॥
- शुद्धोपयोग एवास्ति, शुद्धोपादानकारणम्.
हृदि शुद्धोपयोगश्चे दत्र मुक्ति सुखं ध्रुवम् ॥२४॥
- शुद्धोपयोग ऐश्वर्यं, यस्याऽसौ भगवान् स्वयम् ॥
क्षायोपशमिकध्यानी, जीवन्मुक्तो ह्यपेक्षया ॥२५॥
- शुद्धोपयोगवेलाया, मात्मनः परमात्मता,
चिदानन्दस्वरूपेण, व्यक्ताऽनुभूयते मया ॥२६॥
- शुद्धोपयोगसामर्थ्यं, मनन्तं कर्मनाशकृत्
अनंतशक्तिरूपात्मा, तत्समाकाऽपि नामहान् ॥२७॥
- आत्मन आत्मनोद्धारः आत्मनिक्रियते ध्रुवम्
भवोऽशुद्धोपयोगेन, मुक्तिः शुद्धोपयोगतः ॥२८॥
- आत्मानमुद्धरेदात्मा, स्वात्मधर्मोपयोगतः
नाऽन्यः शक्तः समुद्धर्तुं, ज्ञातुमात्मानमुद्धर ॥२९॥
- अन्तर्मुखोपयोगेन, स्वात्मारामो भवेत् प्रभुः
बहिर्मुखोपयोगेन, जन्मदुःखपरम्परा ॥३०॥
- परात्मानं हृदि ध्यात्वा, स्वात्मा व्यक्ता भवेत् प्रभुः
आत्मानमन्तरामह्यां, कोऽपि नास्ति प्रकाशकः ॥३१॥
- शुद्धोपयोगवेलायां, पूर्णानन्दप्रकाशता ।
व्यक्ती भवेत् हृदि स्पष्टा, प्रत्यक्षमनुभूयते ॥३२॥
- जडविषयिभोगेषु, सत्यानन्दो न वर्तते ।
भोगेरोगश्च दुःखश्च, जन्ममृत्युपरम्परा ॥३३॥

वपुरिन्द्रियभोगेन, सुखं तु दुःखमेव च
 स्वप्नोपमं प्रविज्ञाय, योगीतत्र न मुह्यति ॥ ॥३४॥
 लाभेऽलाभेसुखेदुःखे, मानेऽमानेशुभाशुभम्,
 कल्पितंमोहबुद्ध्यायत्, तत्रज्ञानी न मुह्यति ॥३५॥
 निन्दायानैवशोकोऽस्ति, स्तुतौगर्वो न जायते,
 मोहो न नामरूपेषु, ज्ञानीमुक्तस्तदाभवेत् ॥३६॥
 शुद्धोपयोगिनः शुद्धिः कृतेषु सर्वकर्मसु;
 स्पृशन्खादंश्चपश्यन्सः कुत्राऽपि नैव मुह्यति ॥३७॥
 आत्मरसंसमासाद्य, पश्चाद्भोगे न मुह्यति,
 ज्ञानीभोगेषु निर्भोगी, निर्मोहवृत्तियोगतः ॥३८॥
 यथाब्धौसरितोमान्ति, सर्वयोगास्तथाऽऽत्मनि,
 शुद्धोपयोगसंप्राप्तौ, नान्ययोगप्रयोजनम् ॥३९॥
 तपोध्यानंसमाधिश्च, मान्तिशुद्धात्मसंस्मृतौ ॥
 वैषयिकरसाः सर्वे, निवर्तन्ते स्वभावतः ॥४०॥
 यत्रतत्रसमाधिर्हि, शुद्धोपयोगयोगिनाम् ॥
 शुद्धोपयोगएवास्ति, राजयोगः सतांसदा ॥४१॥
 शुद्धोपयोगतः सिद्धिः स्वात्मना स्वोऽनुभूयते ॥
 शीघ्रमनोजयःस्वेन, क्रियते नैवसंशयः ॥४२॥
 आद्यः शुद्धोपयोगस्तु, सविकल्पः प्रजायते
 निर्विकल्पस्ततो मूयाद्, घातिकर्मविनाशकृत् ॥४३॥
 सम्यग्दृष्टिमनुष्याणां, मुक्तेरिच्छा प्रजायते
 मुक्त्यर्थिनांक्रियाः सर्वा, भवन्ति मोक्षहेतवे ॥४४॥
 शुद्धोपयोगसंप्राप्ति, मुक्त्यर्थिनांभवेत्खलु ॥
 परीणामः शुभस्तेषां, शुद्धोपयोगसम्मुखः ॥४५॥

५

आत्मज्ञानीभवत्येव, शुद्धोपयोगवान्जनः
 स्वाधिकारेणकर्माणि, कुर्वन्नपिसनिष्क्रियः ॥४६॥
 पूजादिधर्मकार्येषु, भक्त्यादिपरिणामतः
 बाह्यतोहिंसकोऽपिस्यात्, सनिर्हिंसकभाववान्॥४७॥
 व्यक्तेस्वात्मोपयोगे तु, सक्रियोवाऽपिनिष्क्रियः
 गृहीत्यागीजनःकोऽपि, मुक्तात्माजायते जिनः ॥४८॥
 मुक्तिरसंख्ययौगैः स्याज्जिनेन्द्रैः परिभाषिता ।
 असंख्यदृष्टियोगानां, सापेक्षीस्वात्मयोगिराद् ॥४९॥
 अतआत्मोपयोगेन, ज्ञानीशुद्धोपयोगवान् ।
 सर्वत्रसर्वथाकर्म-निर्जराकृदबन्धकः ॥५०॥
 आत्मोन्नतिक्रमैर्युक्तः सम्यग्दृष्टिर्यदातदा ।
 यत्रतत्रास्थितःकर्म-कुर्वन्मुक्तोभवेद्रयात् ॥५१॥
 यादृक्तादृगवस्थाया, मात्मज्ञानीस्वभावतः
 बाह्यतउच्चनीचोऽपि, मुक्तःस्यात्कर्मभोगवान् ॥५२॥
 कर्मोपाधिकृताभावा, स्तद्भिन्नोनिश्चयात्स्मृतः
 सोऽहंतत्त्वमसिप्रोक्तःआत्माऽसंख्यप्रदेशकः ॥५३॥
 अनन्तदर्शनज्ञान,-चारित्र्यवीर्यवान् स्वयम्
 अनन्तगुणपर्यायै, रूपादव्ययधारकः ॥५४॥
 आत्मनांसत्तयाध्रौव्य, मेकत्वं च प्रवर्तते
 अनित्यत्वं स्वपर्याय-गुणैरात्मसु वर्तते ॥५५॥
 नित्योऽनित्यः स्वभावेन, सदसन्निर्व्ययोव्ययः
 अनक्षरोऽक्षरोव्याप्यो, व्यापकोऽस्तिह्यपेक्षया ॥५६॥
 सर्वदर्शनधर्माणां, दृष्टियुक्तो नयैर्मतः
 नयभङ्गविकल्पेभ्यो, भिन्नोऽस्तिनिर्विकल्पकः ॥५७॥

६

कृत्स्नकर्मक्षयोमोक्ष, एवलक्ष्यस्यधारकः
 मोक्षलक्ष्याऽस्ति यच्चित्ते, सम्यग्दृष्टिः स धर्मवान् ॥५८॥
 शुभः शुद्धोपयोगश्च ॥ स्वर्गदोमोक्षदः क्रमात् ।
 सम्यग्दृष्टिमनुष्याणां, द्वयोः प्राप्तिरनुक्रमात् ॥५९॥
 लक्ष्यीकृत्यस्वमुक्तिं ये, स्वाधिकारप्रवर्तकाः
 आत्मशुद्धिक्रमं याताः कुर्वन्ति कर्मनिर्जराम् ॥६०॥
 जीवाऽजीवादितत्त्वानां, ज्ञानविश्वासकारिणाम्
 हेयोपादेयबुद्धीनां, सम्यग्दृष्टिः प्रजायते ॥६१॥
 सम्यग्दृष्टिमतां नृणां, दूरासन्नादिभेदतः
 नूनं मोक्षो भवत्येव, मिथ्यात्वगामिनामपि ॥६२॥
 एकशोऽपि यदा यस्य, सम्यग्दृष्टिः प्रजायते
 तदाऽऽत्मनो ध्रुवं मोक्षो, जायते घोरकर्मिणः ॥६३॥
 आत्मशुद्धोपयोगेन, त्वनन्तभवकर्मणाम्,
 क्षयोक्षणाद्भवत्येव, तत्र किञ्चिन्नसंशयः ॥६४॥
 स्वाधिकारेण कर्माणि, कुर्वतां सर्वदेहिनाम्
 आत्मशुद्धोपयोगोऽस्ति, समर्थो मोक्षदायकः ॥६५॥
 सच्चिदानन्दरूपोऽस्ति, चाऽऽत्मोपयोग आन्तरः
 आत्मोपयोगनामग्रे, किञ्चिन्न कर्मणो बलम् ॥६६॥
 जानाति कमात्मानं, सर्वजानाति शो नरः
 सर्वजानाति स एक, मात्मानं वेत्ति वस्तुतः ॥६७॥
 आत्मनि परितो ज्ञाते, नयनिक्षेप भङ्गतः
 सर्वज्ञातं श्रुतज्ञानं, स विकल्पसमाधिकृत् ॥६८॥
 आत्मनि परितो ज्ञाते, स्याद्वादश्रुतबोधतः
 स विकल्पशुभध्यानं, निर्विकल्पं समुद्भवेत् ॥६९॥

७

आत्मोपयोगरूपाऽस्ति, ध्यानवृत्तिर्मनीषिणाम्.
 आत्मशुद्धोपयोगेऽन्त- , भावं यांति समाधयः ॥७०॥
 कषायोपशमेजाते, चित्तवृत्तिसमाधयः
 प्रादुर्भवन्ति शान्तानां, योगिनामुपयोगतः ॥७१॥
 आत्मोपयोगएवास्ति, समाधि ज्ञानिनां सदा
 सर्वकार्यप्रकुर्वन्सन्, ज्ञानीसत्यसमाधिमान्. ॥७२॥
 हठादनंतशिष्टोऽस्ति, शुद्धोपयोगआत्मनः
 हठयोगोबहिर्हेतुः शुद्धोपयोगआन्तरः ॥७३॥
 स्मरंस्मरंचिदात्मान, मुपयोगीभवेत्प्रभुः
 देहस्थोऽपि स निर्देही, सर्वविश्वंप्रकाशयेत्. ॥७४॥
 अनन्तपुण्ययोगाच्च, सतांभक्तिप्रतापतः
 सद्गुरोराशिषोव्यक्तः स्यादुपयोग आत्मनि ॥७५॥
 कोटिकोटितपोयज्ञ, तीर्थयात्रादिकर्मतः
 अनन्तउत्तमः श्रेष्ठः शुद्धोपयोग आत्मनः ॥७६॥
 शुद्धोपयोगतोमुक्तिः सर्वदर्शनधर्मिणाम्.
 समत्वमुपयोगोऽस्ति, ह्येकतालीनतातथा ॥७७॥
 व्यक्तेसाम्योपयोगेहि, केवलज्ञानभास्करः
 हृदिप्रादुर्भवत्येव, लोकालोकप्रकाशकः ॥७८॥
 साम्योपयोगिनांमुक्तिः सर्वधर्मस्थदेहिनाम्.
 अनार्याणांतथाऽऽर्याणां, नारीणांचनृणांभवेत् ॥७९॥
 शुद्धात्मनः स्मृतिधृत्वा, हृदिशुद्धात्मधारणम् ;
 कुर्वन्नात्मनिमग्नोयः स शुद्धात्माभवेद्रयात् ॥८०॥
 शुद्धोपयोगिनो धर्म्य- , कर्म कुर्वन्तिभावतः
 दानपूजादयाद्यैस्ते, कुर्वन्तिकर्मनिर्जराम् ॥८१॥

धर्म्ययुद्धादिकर्माणि, कुर्वन्तउपयोगतः
 आत्मशुद्धिप्रकुर्वन्ति, मोहासक्तिविवर्जकाः ॥८२॥
 क्षेत्रकालानुसारेण, कर्तव्यमुपयोगतः
 कुर्वन्तोमानवा मुक्तिं, यान्तिसर्वाश्रमस्थिताः ॥८३॥
 जैनधर्मस्यसारोऽस्ति, शुद्धोपयोग आत्मनः
 शुद्धोपयोगलाभेन, नान्यधर्मप्रयोजनम् ॥८४॥
 आत्मशुद्धोपयोगेन, संक्षयः द्वेषरागयोः ॥
 आत्मैवशुद्धसिद्धात्मा, स्यात्षट्कारकवान्प्रभुः ॥८५॥
 सिद्धास्सिद्ध्यन्तिसेत्स्यन्ति, नग्नाश्चोपाधिधारिणः
 आत्मशुद्धोपयोगेन, त्यागिनश्चगृहस्थिताः ॥८६॥
 पूर्णानन्दसमुल्लास, आत्मनिसंप्रकाशते
 आत्मानुभवएवात्र, साक्षादात्मनि वेद्यते. ॥८७॥
 शुद्धब्रह्मरसास्वादं, कृत्वाशुद्धोपयोगिनः ॥
 बाह्योपाधिपरित्यज्य, भवन्तिध्यानतत्पराः ॥८८॥
 शुद्धोपयोगएवास्ति, स्वाऽऽत्मानुभवआत्मनि ।
 आत्मानुभविभिर्वैद्य, आत्मैवानुभवः प्रभुः ॥८९॥
 ज्ञानवैराग्ययोगैस्तु, ब्रह्मणि लीनताभवेत् ।
 ब्रह्मणिपूर्णमग्नानां, सर्वैश्वर्यं प्रकाशते. ॥९०॥
 आदेयत्यागवृत्तिस्तु, नास्तिबाह्येषु योगिनाम्,
 शुद्धोपयोगिनां त्याज्यं, ग्राह्यं च नैव मोहतः ॥९१॥
 प्रारब्धाद्ग्रहणंत्यागो, मनोवाक्कायतोभवेत्,
 कायादीनांप्रवृत्तिषु, साक्षी शुद्धोपयोगवान् ॥९२॥
 दृश्याऽदृश्यपदार्थेषु, साक्षिणउपयोगिनः
 मनोवाक्कायचेष्टासु, प्रारब्धेष्वपिसाक्षिणः ॥९३॥

६

विश्वंप्रभुमयंभाव्यं, परब्रह्मानुभूतये
 अनुभूयपराऽऽत्मानं, स्वाऽऽत्मानंभावयेत्प्रभुम् ॥१४॥
 विश्वेनसार्धमात्मैक्य, मनुभूय प्रभुर्भवेत्
 आत्मशुद्धोपयोगेन, विश्वैक्यानुभवोभवेत् ॥१५॥
 शुद्धात्मनिमनोदत्त्वा, नान्यत्किञ्चिद्विचिन्तयेत्
 यदास्थिरोपयोगीस्या, तदात्मेश्वरतां व्रजेत् ॥१६॥
 आत्मानमन्तरा महां, किञ्चित्सारो न भासते,
 तदाब्रह्मानुभूत्यर्थं, योग्योभवतिमानवः ॥१७॥
 यदाब्रह्मानुभूयेत, पूर्णानन्दरसोदधिः
 तदाप्रसन्नताव्यक्तः शुद्धाऽऽत्माभवतिस्वयम् ॥१८॥
 यदाब्रह्मरसोव्यक्तः स्यात्तदाऽऽत्मास्वयंप्रभुः
 नेच्छतिजडभोगान्सु, जडानन्दविनिस्पृहः ॥१९॥
 आत्मन्येवरतिंप्राप्य, स्वाऽऽत्मन्येवस्थिरोभवेत्,
 नामरूपेषुनिर्मोह, आयुर्योगेनजीवति ॥१००॥
 प्रारब्धकर्मतो दुःखं, सुखंचवेदयनस्वयम्,
 आत्मोपयोगतः साक्षी, भूत्वाजीवति भूतले. ॥१०१॥
 दुर्गुणव्यसनत्यागः ग्राह्यं सात्त्विकभोजनम् ।
 सतांसंगाच्चचित्तस्य- शुद्ध्या ब्रह्म प्रकाशते. ॥१०२॥
 रागद्वेषविमुक्ताऽऽत्मा, शुद्धब्रह्मस्वयंभवेत् ।
 देशजात्यादिनिर्मोही, व्यक्तब्रह्ममहाप्रभुः ॥१०३॥
 देहाध्यासादिनिर्मुक्तो, जीवन्मुक्तोभवेज्जनः
 समः सर्वत्रभूतेषु, सर्वधर्मेषुचप्रभुः ॥१०४॥
 व्यक्तः प्रभुर्निजाऽऽत्मैव, साम्यंप्राप्य प्रजायते ।
 वीतरागः स्वयंबुद्धः शंकरः परमेश्वरः ॥१०५॥

आत्मोपयोगसामर्थ्या, दाऽऽत्माऽनन्तबलीभवेत् ।
 अनेकलब्धिसम्पन्नो, भवत्येव न संशयः ॥१०६॥
 मंत्रयंत्रमहातंत्र-बलमाध्यात्मिकं महत्,
 आत्मन एव बोद्धव्यं, -मत्तआत्मैव शक्तिमान् ॥१०७॥
 स्थिरोपयोगतः स्थेय, मात्मन्येवाऽऽत्मना स्वयम्
 प्रतिक्षणं निजध्यानं, कर्तव्यं स्थिरदीपवत् ॥१०८॥
 रागद्वेषनिरोधाख्यो, योगो मोक्षप्रदायकः
 मनोवाकाययोगानां, व्यापारो योग एव सः ॥१०९॥
 यमानां नियमानां वै, योगत्वमासनस्य च,
 प्राणायामस्य योगत्वं, ज्ञेयं निःसृतहेतुतः ॥११०॥
 प्रत्याहारस्य योगत्वं, धारणायाश्च सम्मतम्
 ध्यानान्तरसमाधेश्च, योगत्वमुपयोगिनाम् ॥१११॥
 सम्यग्दृष्टिमनुष्याणां-योगा मोक्षस्य हेतवः
 मिथ्यादृष्टिमनुष्याणां, स्वर्गादिभवहेतवः ॥११२॥
 दर्शनज्ञानचारुत्र-तपोयोगो विवेकिनाम्;
 उपादाननिःसृतास्ते, योगाः सम्यग्दृशां शुभाः ॥११३॥
 त्यागिनां च गृहस्थानां, व्रतादीनां सुयोगता,
 स्वाधिकारेण धर्मस्य, साधका उपयोगिनः ॥११४॥
 आन्तराबाह्ययोगाये, विचाराचारभेदतः
 सम्यग्दृशां च मोक्षार्थं, सन्तिसापेक्षबुद्धतः ॥११५॥
 असंख्यामोक्षपन्थानः परब्रह्मप्रदायकाः
 सः भूय सर्वयोगास्ते, साम्ययोगे प्रलन्ति हि ॥११६॥
 शुद्धोपयोगसंप्राप्तौ, नान्ययोगप्रसाधनम्
 आत्मस्मृतिप्रवाहेण, वृत्तिरन्तर्मुखा सदा ॥११७॥

शुद्धात्मसंस्मृतिश्चैव, शुद्धोपयोग उच्यते.
 औदधिकमनोवृत्त-निरोधस्तुततो भवेत् ॥११८॥
 आर्तध्यानविचाराणां, संरोधउपयोगतः
 रौद्रध्यानविचाराणां, रोधः शुद्धोपयोगतः ॥११९॥
 धर्मध्यानविचाराणां, प्राकट्यमुपयोगतः
 शुक्लध्यानसमुत्पादः श्रुतज्ञानोपयोगतः ॥१२०॥
 पिण्डस्थं च पदस्थं सद्-ध्यानं शुद्धोपयोगतः
 रूपातीतं च रूपस्थं, ध्यानं शुद्धोपयोगता. ॥१२१॥
 शुद्धाऽऽत्मनोविचाराणां, मता शुद्धोपयोगता,
 आत्मशुद्धिकराः सर्वे, विचारा योगरूपिणः ॥१२२॥
 सात्त्विकाऽऽहारबुद्धीनां, सात्त्विककर्मणां तथा,
 सात्त्विकज्ञानभक्तीनां, हेतुतास्वाऽऽत्मशुद्धये. ॥१२३॥
 आत्मशुद्धोपयोगेन, सर्वसम्यग्विमुक्तये,
 जायते कर्महेतूनां, मध्येऽपि वासिनां ध्रुवम्. ॥१२४॥
 वने निवासिनां दुःखं, जायते ज्ञानमन्तरा,
 बाह्यतस्याग्निनां मोहो, भवेद्विज्ञानमन्तरा. ॥१२५॥
 इन्द्रस्थाने वने गेहे, शुद्धोपयोगमन्तरा,
 आत्मानन्दो भवेन्नैव, दुःखं सर्वत्र मोहतः ॥१२६॥
 चक्रिणां सुखाऽवाप्ति, धनसत्तादिभोगतः,
 आत्मन्येव सुखं सत्यं, नान्यत्रास्ति जगत्रये, ॥१२७॥
 आत्मानमन्तराऽन्यत्र, मूढा भ्रमन्ति शर्मणे,
 पूर्णानन्दमयस्वाऽऽत्मा, तत्राऽऽनन्दं प्रशोधय. ॥१२८॥
 देहेन्द्रियसुखभ्रान्त्या, भोगेषु भ्रमणं भृशम्;
 केवलं दुःखभोगार्थं, ज्ञात्वाऽऽत्मनि स्थिरो भव. ॥१२९॥

भोगतृष्णोदधेः पारं, यातःकोऽपि न यास्यति,
 ज्ञात्वाशुद्धोपयोगेन, भोगबुद्धिं निवारय ॥१३०॥
 सच्चिदानन्दपूर्णोऽयं, मात्मास्वाऽन्यप्रकाशकः
 शुद्धोपयोगतोज्ञाता, कर्मनाशकरोभवेत्, ॥१३१॥
 औदयिकेषुभावेषु, साक्षीसमोयदाभवेत्
 आत्मातदास्वरूपस्य, स्यादनुभववान्स्वयम्, ॥१३२॥
 षड्द्रव्यात्मकलोकोऽस्ति, द्रव्यरूपेण शाश्वतः ।
 अनाद्यनन्तकालीनः पुरुषाकारसंस्थितः ॥१३३॥
 पर्यायेणह्यनित्यः स, नित्योद्रव्यस्वरूपतः
 अनाद्यनन्तकालीन-षड्द्रव्यात्मकसम्मतः ॥१३४॥
 आत्मद्रव्याणिसन्त्यत्र, ह्यनन्तानि निबोधत ।
 अनादिकर्मयुक्तानि, ज्ञानेनकर्मणः क्षयः ॥१३५॥
 अनादिः कर्मयुक्तोऽपि, मुक्तः स्यात्कर्मनाशतः
 सद्गुरुदेवधर्माणां, श्रद्धयाज्ञानमुद्भवेत् ॥१३६॥
 देवेगुरौचधर्मेच, श्रद्धाभक्तिप्रतापतः
 सम्यग्दर्शनसंप्राप्ति, र्भव्यानांजायतेशुभा ॥१३७॥
 सम्यग्दर्शनसामर्थ्या-च्चारित्रमोहनाशतः
 आत्मापराऽऽत्मतांयाति, शुद्धज्ञानादिसद्गुणैः ॥१३८॥
 आत्मास्वाऽन्यंयदासम्यग्, जानातिचेत्तदास्वयम् ॥
 तिरोभूतगुणानांस, आविर्भावंकरोतिवै ॥१३९॥
 तिरोभूतगुणानायत्, प्राकट्यंसर्वथा भवेत्
 मोक्ष एवपरिज्ञेय, आत्मनितत्त्ववेदिभिः ॥१४०॥
 शुद्धोपयोगतोमोक्ष, आत्मनआत्मनि स्थितः
 तज्ज्ञाता सिद्धिमाप्नोति, शुद्धाऽऽत्मरसवेदवान् ॥१४१॥

कामोदयस्यसङ्कल्पान्, निरोधयति बोधतः
 शब्दरूपरसस्पर्शान्, नेच्छात्सुखबुद्धितः ॥१४२॥
 सर्वोपाधिषु निःसङ्गः लोकसङ्गविवर्जितः
 हृदिसाक्षात्करोत्येष, स्वाऽऽत्मानंस्वात्मरङ्गवान् ॥१४३॥
 शुद्धाऽऽत्मचित्तलग्नस्य, योग्याहारविहारिणः
 साक्षिभावोपयोगस्य, हृदि ब्रह्म प्रकाशते. ॥१४४॥
 मनोवाक्कायगुप्तस्य, पंचसमितिधारिणः
 शुद्धाऽऽत्मप्रेममग्नस्य, शुद्धब्रह्म प्रकाशते ॥१४५॥
 कषायोत्पादकस्त्याज्यो, नृणांसङ्गो विवेकिभिः
 गीतार्थसद्गुरोःसङ्गः कर्तव्यो मोक्षकांक्षिभ्यः ॥१४६॥
 शुद्धप्रेम दया सत्यं, क्षमा निर्लोभता तथा,
 संघमश्च दमोदान, मात्माऽऽनन्दोऽस्तिमुक्तये ॥१४७॥
 अविद्यामोहवृत्तीनां, क्षयेण स्वाऽऽत्मशुद्धता,
 आत्मनः पूर्णशुद्धिःसा, मुक्तिरेवसतामता ॥१४८॥
 विश्वेनसार्धमेकत्व, मात्मनो ब्रह्मसत्तया ।
 भावयन् व्यापकोह्याऽऽत्मा, भवेद्बाह्यान्तरोविभुः १४९
 सर्वविषयकामेच्छा, मन्तरा सर्वदेहिनाम्,
 सार्धं शुद्धात्मनःप्रीत्या, वर्तनंतत्तुमुक्तये ॥१५०॥
 रागद्वेषौविना सर्व-, जीवैः सह प्रवर्तनम्,
 भवेच्छुद्धोपयोगेन, मुक्तानां देहवर्तिनाम् ॥१५१॥
 प्रारब्धकर्मभोगेऽपि, साक्षीभूयप्रवर्तिनाम् ॥
 शुद्धोपयोगिनां मोहो, नोद्भवेत् कर्मकारणाम् ॥१५२॥
 कर्मविपाकरोधार्थं, ज्ञानवैराग्यवीर्यतः
 कृतप्रयत्ननैष्फल्यं, प्रारब्धं कर्म तन्मतम् ॥१५३॥

१४

तद्भोगावलिकर्माऽस्ति, सर्वोपायैर्न नश्यात्
 बद्धं निकाञ्चतं कर्म, ददाति स्वविपाकताम् ॥१५४॥
 प्राप्तकर्मविपाकोयः शुभोवाप्यशुभोभवेत्
 वेदयन्तं सुखं दुःखं, ज्ञानी तत्र न मुह्यति ॥१५५॥
 ज्ञानानन्देनजीवन्सन्, बद्धकर्मोदये सति ।
 पुनः कर्म न बध्नात्, शुद्धाऽऽत्मसाम्यदर्शकः॥१५६॥
 जन्मनि मरणे ज्ञानी, समभावेन वर्तयन् ।
 ज्ञानाऽऽनन्दसमुल्लासा, दान्तरंजीवनं वहेत् ॥१५७॥
 घातिकर्मविनाशेन, चाऽघातिकर्मवेदयन्,
 सयोगी केवलज्ञानी, जीवन्मुक्तो भवेज्जनः ॥१५८॥
 अघातिकर्मसंभुज्य, कृत्स्नकर्मक्षयात् प्रभुः
 सिद्धोबुद्धो भवेन्मुक्तः शुद्धोऽरूपीनिरञ्जनः ॥१५९॥
 पूर्णोऽसङ्ख्यप्रदेशाऽऽत्मा, पूर्णज्ञानप्रकाशवान्,
 पूर्णानन्दमयोनित्यः सोऽहंध्येयो मुहुर्मुहुः ॥१६०॥
 अनंतवीर्य आत्माऽहं, मनन्तज्योतिषः प्रभुः
 देहस्थोऽपिनदेहोऽहं, बहिरन्तःप्रकाशकः ॥१६१॥
 सर्वधर्मास्तुसद्रूपाः आत्माऽऽधारप्रजीवकाः
 ध्रौव्योत्पादव्ययीरूप, आत्माऽहं द्रव्यपर्यवैः ॥१६२॥
 पर्यायैः सदसद्रूपैः सर्वविश्वमयोविभुः
 आत्माऽस्मिसत्तयाचैको, व्यष्टिसमष्टिमानस्वयम् १६३॥
 संसारिविश्वजीवानां, संघो वैराट्प्रभुर्महान् ॥
 षड्द्रव्यात्मकलोकस्य, जगत्त्वंचसमष्टिता ॥१६४॥
 आत्मैवास्तिमहाब्रह्मा, केवलज्ञानतः स्वयम् ।
 आत्मैवास्तिमहाविष्णुः शुद्धचारित्र्ययोगतः ॥१६५॥

१५

शुद्धाऽऽत्मैवमहादेवः कर्मसृष्टिविनाशनात्
 आत्मैवाऽस्तिमहारुद्रो, मोहशत्रुविनाशनात्, ॥१६६॥
 रागद्वेषहरादात्मा, हरः क्षायिकलब्धिमान्;
 दुष्टमोहोद्धतोयेन, सआत्माहरिरुच्यते ॥१६७॥
 आत्मैवशंकरः प्रोक्तः शुद्धशक्तिस्तुपार्वती;
 आत्माऽऽनन्दोवृषोज्ञेयः स्वयंभुर्भगवान् हरः ॥१६८॥
 आत्मैवश्रीहरिर्बौद्धयो, राधातुशुद्धचेतना ॥
 रामआत्मैवसीताऽस्ति, शुद्धवृत्तिश्चिदात्मिका ॥१६९॥
 अल्लाखुदाऽस्ति सद्ब्रह्म, निराकारंनिरञ्जनम्
 करीम्रहीमूचिदानन्द-वीर्याऽऽत्मासर्वशाक्तमान् १७०
 आत्मनः शक्तयः सर्वा, एवदेव्यः सदान्तराः
 बाह्यतः प्रकृतेर्देव्यो, सन्त्यौदयिकशक्तितः ॥१७१॥
 रजोगुणसमष्ट्याऽस्ति, बाह्यब्रह्मांऽगिनांगणः
 बाह्योद्दरोऽस्तिजीवानां, संघस्तमःसमष्टितः ॥१७२॥
 सर्वसान्त्विकजीवानां, संघो विष्णुर्हिबाह्यतः
 सर्वविश्वस्थजीवानां, त्रिदेवत्वंहिकल्पनात् ॥१७३॥
 बौद्धा बुद्धमिति प्राहुः ।शुवं शैवाश्च वैष्णवाः
 हरिं प्राहु स्तथाराम, मात्मानं ।भन्नलक्षणैः ॥१७४॥
 आत्मना ज्ञायते देवः ह्यसङ्ख्यनामपर्यवैः
 अन्यःकोऽपिनजानाति, स्वाऽऽत्मानमन्तरा प्रभुम् १७५
 सत्याऽऽत्मनिजगत्सर्वं, भासते नान्यथा कदा
 यज्ज्ञानं तन्निजाऽऽत्मैव, ज्ञानाऽऽत्माभाषितः श्रुते - १
 दर्शनज्ञानचारित्र-मनन्तशक्तिसंयुतम्
 देहस्थं नित्यमाऽऽत्मानं, सूढा जानन्ति नो स्वयम् ॥१७७॥

स्वाऽन्यप्रकाशकं ज्ञानं, प्रत्यक्षंवेद्यते हृदि ॥
 तद्विज्ञानमयःस्वाऽऽत्मा, स्वेनाऽनुभूयते स्वयम् ॥१७८॥
 नयभङ्गप्रमाणैश्च, यदाऽऽत्मा ज्ञायते हृदि ।
 तदाप्रकाशतेज्ञानं, सम्यग्ब्रह्मज्ञानपूर्वकम् ॥१७९॥
 सर्वधर्मादुशास्त्राणां, नयैः सापेक्षवेदिनाम्
 सम्यग्दृष्टिमनुष्याणां, ज्ञानंसम्यक्तया भवेद् ॥१८०॥
 सम्यग्दृष्टिजुषां सर्व, - मिथ्याशास्त्रमपि स्वतः
 सम्यग्ज्ञानतया भाति, सम्यग्दृष्टप्रतापतः ॥१८१॥
 मिथ्यादृष्टिजुषांसम्य-च्छास्त्रं तर्ह्यपमोहतः
 मिथ्यारूपतया भाति, मिथ्यादृष्टप्रतापतः ॥१८२॥
 देहादिवासनां मिथ्या, शास्त्रादिमोहवासनाम्
 त्यजन्ति ज्ञानिनश्चैवं, दर्शनमोहवासनाम् ॥१८३॥
 सात्त्विकज्ञानचारित्र-गुणेभ्य आत्मसद्गुणाः
 भिन्ना आत्मविशुद्ध्यर्थ-हेतुभृताश्चधर्मिणाम् ॥१८४॥
 ज्ञानदर्शनचारित्र-वीर्याद्या आत्मसद्गुणाः
 भक्तिदानदयाद्याये, ज्ञातव्याः सात्त्विका गुणाः ॥१८५॥
 सात्त्विकाचारधर्मेषु, सात्त्विकसद्गुणेष्वपि
 आत्मबुद्धिं न संदध्याज्, ज्ञानी शुद्धोपयोगवान् ॥१८६॥
 सत्त्वरजस्तमोवृत्त्या, भिन्न आत्माऽस्ति वस्तुतः
 ज्ञात्वैवमाऽऽत्मनः शुद्धिं, कुर्वन्ति ह्युपयोगिनः ॥१८७॥
 गीतार्थगुरुनिश्रांये, कृत्वा ब्रह्मोपयोगिनः
 स्वाधिकारेण वर्तन्ते, तेस्युमुक्ताः स्वभावतः ॥१८८॥
 स्वाऽऽत्मायत्तं मनः कृत्वा, शुद्धाऽऽत्मानं स्मर स्वयम् ।
 आत्मन्येव स्थिरीभूय, शुद्धब्रह्म भविष्यसि ॥१८९॥

१७

सतां सङ्गं तु मा मुञ्च, व्यक्तशुद्धोपयोगिनाम्;
 सतां सङ्गात् प्रभुर्व्यक्तो दीपादीपो भवेद्यथा ॥१९०॥
 एकक्षणं भवेत् प्रीत्या, यदा चेत् साधुसङ्गतिः
 अनन्तभवपापानि, नश्यन्ति ब्रह्मबोधतः ॥१९१॥
 सतांसङ्गः सदाकार्यः सन्तःसेव्या विवेकतः
 सेवाकार्या सतांप्रीत्या, तेभ्य आत्मा प्रकाशते ॥१९२॥
 साधवो बहुधा सन्ति, नानाचारविचारिणः
 तेषां सङ्गो विवेकेत्, कर्तव्य आत्मशुद्धये ॥१९३॥
 सुखंभोगेषु नो ।कुञ्चित्, स्वाऽऽत्माऽस्ति सुखसागरः
 स्वाऽऽत्मन्येवस्थिरीभूय, सुखास्वादं करिष्यसि ॥१९४॥
 सर्वदर्शनशास्त्रेभ्यः सत्यंगृहाण बुद्धितः
 गृहाण सत्यं धर्मेभ्यो, निन्दां माकुरु धर्मिणाम् ॥१९५॥
 आत्मोपयोगतोजीव !! माजीव !!! मोहवृत्तितः
 सुखाद्यर्थं जडेषु त्वं, ग्राह्यत्याज्यमतिं त्यज ॥१९६॥
 जीवनं स्वाऽऽत्मभावेन, मृत्युर्हि मोहभावतः
 मोहमृत्युं परित्यज्य, नित्यं जीव निजाऽऽत्मनि ॥१९७॥
 मोहभ्रान्त्या चिदाऽऽत्मानं, स्वाऽऽत्मानं नैव विस्मर !!!
 स्वयंस्वाऽऽत्मनि विज्ञाय, स्वस्यस्मर्ता स्वयंभव ॥१९८॥
 शुद्धोपयोगतोजाग्रन्, भव त्वं हि प्रतिक्षणम्,
 ज्ञातेसर्वजडेकिंस्या, दात्मानंविद्धि बुद्धितः ॥१९९॥
 ग्राह्यत्याज्यमनोवृत्ति, र्यावन्मोहात् प्रवर्तते;
 तावदाऽऽत्मनिचाञ्चल्यं, पूर्णस्थैर्यं न जायते ॥२००॥
 ग्राह्यत्याज्यप्रवृत्तिस्तु, यदाप्रारब्धकर्मतः
 स्यात्तदास्वाऽऽत्मनोमुक्ति, जीवन्मुक्तमहात्मनाम्. २०१

प्रारब्धादन्तरामोहं, शाताऽशाताप्रवृत्तयः
 सुखंदुःखं च जायेत, योग्यकर्मव्यवस्थितिः ॥२०२॥
 समीभूय प्रवर्तस्व, प्रारब्धसर्वकर्मसु;
 शुद्धोपयोगतः साक्षी भूय कर्म समाचर ॥२०३॥
 कोटिकोटिमहोपायै, भोगात् सुखं न लप्स्यसे;
 आत्मन्येवसुखंपूर्णं, ज्ञात्वा तत्रस्थिरो भव ॥२०४॥
 क्षायोपशमिकप्रज्ञा-ध्यानचारित्र्ययोगतः
 अनुभूतं परब्रह्म-, ज्ञानानन्दं मयामयि ॥२०५॥
 निजाऽऽत्मैव परब्रह्म, विज्ञाय स्वाऽऽत्मसंस्थितः
 शुद्धोपयोगतः सत्यां, भावय ब्रह्मभावनाम् ॥२०६॥
 स्थिरदीपकवद्ध्यान, मात्मनः स्याद्यदातदा;
 आत्माप्रकाशते साक्षात्-स्वस्मिन्स्वानुभवः स्वतः
 बाह्यतः कर्मकुर्वन्स, न्नाऽऽत्मानं हृदि चिन्तय;
 स्वयंस्वस्मिन्परीणामी, भव शुद्धाऽऽत्मभावतः ॥२०८॥
 बाह्यदृश्येषुनैवाऽस्ति, किञ्चिदपिनिजाऽऽत्मनः
 अतोबाह्येषुनोक्वुर्या, मत्तद्वृत्तितु मोहतः ॥२०९॥
 जडपदार्थविज्ञानं, कृत्वास्वाऽऽत्मोपयोगिनीम्,
 प्रवृत्तिमाचर त्वं ता, मात्मप्रगतिहेतवे ॥ २१० ॥
 प्रतिबन्धो न सर्वत्र, सर्वकर्मसु धर्मिणाम्;
 प्रवृत्तिषुनिषेधेषु, निर्बन्धाः साधवः सदा ॥ २११ ॥
 शुद्धोपयोगतः सन्तो, मुक्ता धार्मिकबन्धनैः
 तथाऽपिबन्धनाचारै, वर्तन्ते तेयथातथा ॥ २१२ ॥
 ब्रूताचारेषु नैयत्यं, नोगुणानां निजाऽऽत्मनः
 वेषव्रतक्रियाद्यैस्तु, भिन्ना आत्मगुणाःसदा ॥२१३॥

एकान्तेन निमित्तत्वं, नैव वेषक्रियादिषु,
 आत्मनः शुद्धयेज्ञेया, श्रैकान्तात्सात्त्विकागुणाः ॥२१४॥
 सर्वनिमित्तहेतूनां, निमित्तत्वमपेक्षया,
 सम्यग्दर्शाभवत्येव, द्रव्यं भावस्यकारणम् ॥ १५॥
 शुद्धोपयोगिनां नृणां, सर्वनिमित्तहेतवः
 ग्राह्यास्त्याज्याश्च सापेक्षो-पयोगत्वविवेकतः ॥२१६॥
 ग्राह्यास्तेऽपि च हेयाः स्युर्हेयाः स्युर्ग्राह्यरूपिणः
 देशकालदशाद्यैश्च, निमित्तानां च हेतुता ॥२१७॥
 अतः स्याद्वादबोधेन, धर्मकर्मप्रवृत्तिषु ।
 शुद्धोपयोगिनो लोका, वर्तन्ते च यथातथम् ॥२१८॥
 शुद्धप्रेमदयादान-भक्तिसेवाप्रवृत्तिभिः
 सात्त्विकैः सद्गुणैस्सन्तो, वर्तन्ते च यथातथम् ॥२१९॥
 असंख्यातनिमित्तानां, हेतुता स्वोपयोगिनाम्;
 एकैकयोगतो जीवा, अनन्ता मुक्तिसंश्रिताः ॥२२०॥
 शुद्धोपयोगिनां सर्वं, विश्वमाऽऽत्मविशुद्धये;
 आस्रवा अपि मुक्त्यर्थं, परिणमन्ति भावतः ॥२२१॥
 उत्तरोत्तरहेतूनां, हेयोपादेयता भवेत्;
 नृणां नानाप्रभेदत्वं, हेतूनां च परस्परम् ॥२२२॥
 शुद्धोपयोगिनां यत्तद्, कर्तुं युज्येत वा न तद्,
 अयोग्यं यच्च योग्यं तद्, जानन्ति ते विवेकतः ॥२२३॥
 शुद्धोपयोगिनां सर्वं, स्वाऽन्योपकृतिहेतवे;
 स्वल्पदोषमहाधर्म-हेतवे च यथातथम् ॥ २२४ ॥
 ज्ञानानन्दमयं पूर्णं, मात्मानं हृदि चिन्तय;
 स्वाभाविकविवेकस्तु, ततः संजायते स्वयम् ॥२२५॥

भावनायाः प्रवाहस्य, सन्तत्याबलमाऽऽत्मनः
 प्रादुर्भवति नूनं तद्, पूर्णमैश्वर्यकारकम् ॥ २२६ ॥
 औपशमिकभावेन, क्षायोपशमिकत्वतः
 क्षायिकभावसंजन्या, ज्ञानाद्या आत्मनो गुणाः ॥ २२७ ॥
 क्षायोपशमिकत्वेन, सात्त्विकाश्चाऽऽत्मसद्गुणाः
 प्रादुर्भवन्ति गीतार्था, जानन्ति सूत्रबोधतः ॥ २२८ ॥
 क्षयोपशमभावीय-, ज्ञानानन्दादिसद्गुणाः
 आत्मन्येव समुद्भूता, अनुभूताश्च सात्त्विकाः ॥ २२९ ॥
 क्षयोपशमभावस्य, स्थिरत्वं न सदा भवेत्;
 क्षायिकभावमासाद्य, स्थिरा आत्मगुणाः सदा ॥ २३० ॥
 मया क्षायिकभावेन, प्राप्ता नो स्वाऽऽत्मसद्गुणाः
 अनुभवोऽद्यपर्यन्त, मेवं शास्त्रादितस्तथा ॥ २३१ ॥
 तथाऽपि स्वाऽऽत्मशुद्धियर्थं, क्षयोपशमभावतः
 ज्ञानसंयमयोगाना, मभ्यासः क्रियतेऽधुना ॥ २३२ ॥
 शुद्धाऽऽत्मरमणाऽभ्यासाज्ज्ञानध्यानोपयोगतः
 क्षायिककेवलज्ञानं, प्राप्स्येऽहं भाविजन्मनि ॥ २३३ ॥
 क्षयोपशमजन्या ये, गुणास्ते क्षायिकान्प्रति;
 आन्तराहेतवो नूनं, वीर्येत्साहप्रवाहतः ॥ २३४ ॥
 क्षयोपशमभावस्य, स्युर्ये निमित्तहेतवः
 आलम्ब्याहेतवस्तेभ्यो जायन्ते स्वाऽऽत्मसद्गुणाः २३५
 शुद्धाऽऽत्मजीवनं लक्ष्यं, कृत्वा जीवन्ति पुद्गलैः
 आत्मजीवनलाभार्थं, जीवन्ति ते वपुःस्थिताः ॥ २३६ ॥
 शुद्धाऽऽत्मजीवनं लक्ष्यं, नास्तियेषां हृदि स्फुटम् ॥
 जीवन्तोऽपि न जीवन्ति, पुद्गलैर्ज्ञानमन्तरा ॥ २३७ ॥

ज्योवन्तोऽपिमृतास्तेस्यु, ब्रह्मजीवनमन्तरा;
 शुद्धाऽऽत्मप्रेमबोधाद्यैः प्राणनाशेऽपिजीविनः ॥२३८॥
 संकीर्णदृष्टिमन्तोये, देशकालाद्युपाधिभिः
 परब्रह्म न संयान्ति, जडव्यामोहधारकाः ॥ २३९ ॥
 मत्तद्बुद्धिंविनासन्तो, मत्तद्भावोपचारिणः
 व्यवहारात्प्रवर्तन्ते, यथायोग्यस्वकर्मसु ॥ २४० ॥
 कषायाणांनिमित्तेभ्यो, येषांमोहोनजायते ॥
 तेषांमोहनिमित्तानां, संगेऽपिनैवदोषता ॥ २४१ ॥
 मोहनिमित्तसंस्थोऽपि, निर्मोहीचोपयोगतः
 ईदृज्ज्ञानी भवेन्मुक्तो भोग्यविभोगवर्जितः ॥२४२॥
 स्थूलभद्रादिकल्पाना, माऽऽत्मशुद्धोपयोगिनाम्;
 सर्वदासर्वथाब्रह्म, पूर्णं हृदि प्रकाशते ॥ २४३ ॥
 कामरसो न भोगेषु, यस्य ब्रह्मरसोद्भवः
 कामोत्पादकसङ्गोऽपि, तस्यनिष्कामकारणम् ॥२४४॥
 अनुभूय निजाऽऽत्मानं, पूर्णानन्दमयंप्रभुम् ।
 बहिरन्तश्चसर्वत्र, पूर्णानन्दमयोभव ॥२४५॥
 शब्दरूपरसस्पर्श-गन्धेषु साम्यभावतः
 प्रारब्धेन प्रवृत्तिःस्या-त्तदाब्रह्मरसोद्भवः ॥२४६॥
 क्षयोपशमभावेतु, स्वाऽऽत्मानन्दः प्रजायते;
 वेदनीयविपाकेन, सुखं दुःखं च वर्तते ॥ २४७ ॥
 केवलानां सुखं दुःखं, वेदनीयविपाकतः
 पूर्णानन्देसमुत्पन्ने, सतितर्ह्यपिजायते ॥ २४८ ॥
 क्षयोपशमभावीय-, ज्ञानध्यानोपयोगतः
 आत्मानन्दस्तथादुःखं, सुखं च वेद्यते मया ॥२४९॥

शाताऽशातोदयाच्छर्म, दुःखं चाऽऽत्मोपयोगिनाम् ।
 आत्मानन्दरसास्वाद, श्रैवं स्वानुभवोहृदि ॥२५०॥
 शातोदयेसमुत्पन्ने, सुखे चाऽऽत्मोपयोगिनाम् ;
 बाह्यसुखे न रागःस्याद्, ब्रह्मानन्दस्यभोगतः ॥२५१॥
 पूर्णब्रह्मनिमग्नोऽस्मि, पूर्णब्रह्मस्वरूपतः
 पुद्गलैःपुद्गलास्तृप्तिं, यान्तिस्वाऽऽत्मानिजाऽऽत्मना २५२
 आत्मनः सत्यतृप्तिस्तु, स्वाऽऽत्मानन्देन जायते;
 आत्मानन्दरसावाप्तेः पुद्गलेच्छा विनश्यति ॥२५३॥
 क्षयोपशमभावीय- , ज्ञानचारित्रयोगतः
 आत्मन्येव सुखाम्भोधिः स्वयंस्वेनाऽनुभूयते ॥२५४॥
 क्षणिकं हृदि विज्ञाय, सर्वं वैषयिकं सुखम् ;
 आत्मानन्दस्यभोगार्थं, आत्मन्येव स्थिरोभव ॥२५५॥
 अनन्तगुणपर्यायं शक्तिरूपं सनातनम् ;
 देहस्थं तं विजानीया, देहाध्यासं भृशं त्यज ॥२५६॥
 मा मुह्य जडभोगेषु, किञ्चिच्चाऽपि ततः सुखम् ;
 न स्यात्परन्तु दुःखानां, प्राप्तिः पश्चात्समुद्भवेत् ॥२५७॥
 भोगाद् रोगादिदुःखानां, पारम्पर्यं प्रजायते;
 भोगे रोगभयोत्पादो, देहनाशोऽल्पसौख्यता ॥२५८॥
 जायते च महादुःखं, विश्रान्तिरपि नोद्भवेत्
 भोगजन्यसुखं दुःख, मेवजानीहि निश्चयात् ॥२५९॥
 भुक्ता अनादितो भोगाः प्रत्युत दुःखदाः सदा ।
 ज्ञात्वैवंकामभोगांस्त्वं, त्यजाऽऽत्मसुखनिश्चयात् ॥२६०॥
 जन्ममृत्यु जरादुःखं, व्याधिदुःखं पुन भृशम् ;
 आधिजं सर्वं सम्बन्ध-जन्यं दुःखमुपाधिकम् ॥ २६१ ॥

नास्तिशर्मच पुत्राद्यै, लक्ष्मीदारादिभिर्न च;
 यशोविद्यादिभिर्नास्ति, किञ्चिन्न बाह्यवस्तुभिः ॥२६२॥
 मैथुनेन सुखं नाऽस्ति, प्रत्युत दुःखकृद् भवेत्;
 मनोवाक्काययोगेन, ब्रह्माशयनतः सुखम् ॥ २६३ ॥
 भ्रमतां बाह्यसौख्यार्थं, सर्वत्र चक्रवर्तिनाम्;
 भिलिता सत्यशान्तिर्नो, सत्यशान्तिर्निजाऽऽत्मनि ॥२६४॥
 वैषयिकस्य शर्माशा-, सागरोऽस्ति भयङ्करः
 तत्पारंकोऽपि न प्राप्तः पारं यास्यसि नो ध्रुवम् ॥२६५॥
 जडानन्दाप्तये यद्यत्, कल्प्यते तत्तु दुःखकृत्;
 जायतेऽनुभवं प्राप्य, तत्र किं परिमुह्यसि ॥ २६६ ॥
 यशःसन्मानकीर्त्यर्थं, नामरूपप्रमोहतः
 कृतं यत्तन्न शान्त्यर्थं, स्यात्प्रत्युतच दुःखकृत् ॥२६७॥
 बाह्यानन्दाय यद्यच्च, क्रियते तत्तु दुःखकृत्;
 जायते मोहिनां नृणां, नच ब्रह्मसुखेषिणाम्; ॥२६८॥
 क्रेटिकोटिमहोपायै, नित्यानन्दो न बाह्यतः
 आत्मन्येव सुखं सत्यं, बाह्ये त्वं मा परिभ्रम ॥२६९॥
 विद्यया न सुखं सत्यं, नच शान्तिरविद्यया;
 शास्त्रेभ्यो न सुखं शान्ति, विवादाच्च न जायते ॥२७०॥
 सत्त्वरजस्तमोजन्यं, सुखं तु नैव तात्त्विकम्;
 सत्त्वादिप्रकृतेभिन्न, मात्मसुखं प्रवेदय ॥ २७१ ॥
 शुभाऽऽशुभमनोवृत्ति-लयेनैव प्रकाश्यते;
 निर्विकल्पं सुखं सत्यं, मात्मनःस्वनुभूयते ॥ २७२ ॥
 अन्तर्बहिश्च सर्वत्र, सुखमाऽऽत्मोपयोगिनाम्;
 सर्वथा सर्वदा नित्यं, मस्ति भोगासिमन्तरा ॥२७३॥

कामभोगादितोजातं, सुखं स्वप्नोपमं मतम् ;
 तत्रनो मुह्यति ज्ञानी, शुद्धोपयोगशक्तितः ॥ २७४ ॥
 काम्यस्पर्शेषु मामुह्य, रूपादिरूपेषुमुह्य मा;
 जडत्वं स्पर्शरूपेषु, तेभ्यः शर्म न जायते ॥ २७५ ॥
 सुखत्वं न जडेष्वेव, तेभ्यः शर्म कथं भवेत् ?
 आत्मोपयागतोज्ञात्वा, ज्ञानी तत्र न मुह्यति ॥ २७६ ॥
 आत्मायत्तं मनः स्याच्चे-दिन्द्रियाणि तथाऽऽत्मनः
 वश्यानि तर्हि साधूना, मन्त्रैवमुक्तिसिद्धयः ॥ २७७ ॥
 रागद्वेषविनिर्मुक्तं, सर्वसंकल्पवर्जितम् ;
 आत्मायत्तं मनः स्याच्चेन्, मुक्तिरत्रानुभूयते ॥ २७८ ॥
 अहंत्वंतद्विनिर्मुक्तं, लिंगाध्यासविवर्जितम् ;
 मनः शुद्धोपयोगेन, भवेत् तत्र न संशयः ॥ २७९ ॥
 लोकसंज्ञादिभिर्मुक्ता, अवधूताः सुखैषिणः
 उन्मत्ता इव संसारे, वर्तन्ते ब्रह्मदर्शिनः ॥ २८० ॥
 आत्मशर्मनिमग्नानां, वेषाचारमतादिषु;
 बन्धननैवचोन्मत्त, इव सर्वत्र वर्तनम् ॥ २८१ ॥
 केषांचित्तु भवेदेवं, नानाशुद्धोपयोगिनाम् ;
 जानाति ज्ञानिनं ज्ञानी, गुप्तं व्यक्तस्वबोधतः ॥ २८२ ॥
 लोकाचारविचारेण, विरुद्धा इव वर्तिनः
 ब्रह्ममग्ना महासन्तो, ज्ञायन्ते ब्रह्मदर्शिभिः ॥ २८३ ॥
 बाह्यवेषादिभिः सन्तो, ज्ञायन्ते न कदाचन;
 उन्मत्ता आत्ममग्नास्ते, ज्ञायन्ते च स्वबोधतः ॥ २८४ ॥
 आत्मोन्मत्तावधूतानां, हृदि शुद्धेश्वरो महान् ;
 आब्रूतोऽस्ति विज्ञाय, तेषां भक्तौ रतोभव ॥ २८५ ॥

- द्वेषरागादिभिर्मुक्ताः शुद्धाऽऽत्मनो महर्षयः
वीतरागा जिनाः शुद्धा, ईश्वरा देहसंस्थिताः ॥ २८६ ॥
- सत्त्वप्रकृतिसंयुक्ता, ईश्वरा ब्रह्मरूपिणः
एतैः प्रबोधितो धर्मो, जैनधर्मोऽस्ति शाश्वतः ॥ २८७ ॥
- सर्वज्ञा वीतरागा ये, तैर्हि विश्वस्थदेहिनाम्;
मुक्त्यर्थं स्थापितो धर्मो, -जैनधर्मः स उच्यते ॥ २८८ ॥
- त्यागिनां च गृहस्थानां, स्वाधिकाराद् द्विधाशुभः
गृहस्थैस्त्यागिभिः सेव्यो, जैनधर्मः स्वमुक्तये ॥ २८९ ॥
- अन्यधर्मेषु सत्यं यत्, सापेक्षनयबोधतः
तत् सापेक्षतया ग्राह्यं, गीतार्थगुरुनिश्चया ॥ २८७ ॥
- शुद्धोपयोगिनां सर्वं, -जगत् सम्यग्दृशां सदा,
आत्मानन्दस्य हेत्वर्थं, सर्वं सम्यक्तया स्थितम् ॥२८८॥
- निश्चयाद् व्यवहारव्यो, जैनधर्मो द्विधा सदा;
व्यवहारो न मोक्तव्यो, निश्चयदृष्टिधारिभिः ॥२८९॥
- व्यवहारनयोच्छेदा, जैनधर्मक्षयो भवेत्;
संघतीर्थक्षयश्चेति, सर्वाहर्द्भिः प्रभाषितम् ॥२९०॥
- शुद्धोपयोगलाभार्थं, व्यवहारस्य हेतुता;
आत्मनो निश्चयोधर्मः शुद्धोपयोग आत्मनि ॥२९१॥
- आत्मन्येवाऽऽत्मनो धर्मः शुद्धोपयोग इष्यते;
शुद्धोपयोगिनां सर्वं, विश्वमानन्दहेतवे ॥ २९२ ॥
- आत्मानन्दोपयोगार्थं, निमित्तं च जगद्भवेद्;
ज्ञानेज्ञेयं जगत्सर्वं, सुखाय स्वोपयोगिनाम् ॥२९३॥
- बाह्यमह्यां सुखं नास्ति, तर्ह्यपि शर्महेतवे;
ज्ञाने ज्ञेयतया भाति, ज्ञानात्सुखं निजात्मनि ॥२९४॥

बाह्यान्तरं जगत्सर्वं, शुद्धब्रह्मोपयोगिनाम् ;	
ब्रह्मानन्दप्रदं भूयान्, मूढानां दुःखहेतवे	॥ २९५ ॥
सर्वविश्वस्थलोकानां, भक्तिरत्नादिदानतः	
कर्तव्या सर्वसाधूनां, यथाशक्ति यदा तदा	॥ २९६ ॥
आत्मशुद्धोपयोगार्थं, सेवाभक्तिप्रसाधनम् ;	
दयादानादिभिःसेवा, कर्तव्या देहिनां सदा	॥ २९७ ॥
आत्मोपयोगिनां किञ्चित्, कर्तव्यं नावतिष्ठते ;	
मुक्त्यर्थं च तथा कर्म, कुर्वन्ति व्यवहारतः	॥ २९८ ॥
मनोवाक्काययोगानां, सुपयोगं सुयोगिनः	
उपकाराय कुर्वन्ति, शुद्धोपयोगजीविनः	॥ २९९ ॥
उपग्रहोऽस्ति सर्वत्र, जीवानां च परस्परम् ;	
उपग्रहप्रवृत्तिस्तु, जीवन्मुक्तसयोगिनाम्	॥ ३०० ॥
सत्कर्म देहपर्यन्तं, कुर्वन्ति वीतरागिनः	
अत आदेहमर्हन्तो, विश्वजीवोपकारिणः	॥ ३०१ ॥
अर्हतां मार्गमालम्ब्य, संप्राप्तं ज्ञानयागिनः	
यद्योग्यं तत्प्रकुर्वन्ति, कर्म स्वपरशर्मदम्	॥ ३०२ ॥
धर्मजातिक्रियावर्णं-, देशभेदाद्युपाधितः	
निर्माहत्वं समाश्रित्य, प्रवर्तन्ते मुनीश्वराः	॥ ३०३ ॥
अन्धश्रद्धात्वयातानां, विरुद्धभिन्नधर्मिणाम् ;	
उपकाराय वर्तन्ते, जैनाः शुद्धोपयोगिनः	॥ ३०४ ॥
स्वोपयोगेन धर्मोऽस्ति, बन्धोऽस्ति मोहभावतः	
कर्मबन्धः कषायेन, मुक्तिः साम्येन देहिनाम्	॥ ३०५ ॥
रागद्वेषपरीणाम्, एव संसारकारणम् ;	
रागद्वेषारिहन्तृणां-, मोक्ष एव करस्थितः	॥ ३०६ ॥

- आत्मशुद्धिर्भवेन्नैव, रागद्वेषक्षयं विना;
ईश्वरः सपरब्रह्म, रागद्वेषक्षयङ्करः ॥ ३०७ ॥
- आत्मशुद्धोपयोगेन, रागद्वेषारिसंक्षयः
जीवः स्वयं सशुद्धाऽऽत्मा, वीतरागो जिनः शिवः ॥ ३०८ ॥
- सर्वविश्वस्वरूपोऽस्ति, स्वाऽऽत्मा स्वपरपर्यवैः
पूर्णानन्दमयं ब्रह्म, स्वाऽऽत्मानं प्रेमतः स्मर ॥ ३०९ ॥
- आत्मनो दर्शनेनैव, सर्वतीर्थादिदर्शनम्;
जायते सर्वतीर्थानां, यात्राच धर्मकर्म वै ॥ ३१० ॥
- आत्माऽहं व्यापको भिन्नः, सर्वपुद्गलपर्यवैः
मनोऽसंख्यविचारेभ्यः, पृथक् शुद्धाऽऽत्मब्रह्मराट् ॥ ३११ ॥
- मनोमतोद्भवैर्धर्मै, योद्धव्यं न जनैः सह;
मनोमतोद्भवदधर्मा-, अधीना मोहमनीषिणः ॥ ३१२ ॥
- रागद्वेषमयैः सर्वैर्मनोवृत्त्युद्भवैर्मतैः
व्याप्तं जगदतो ज्ञानी, सापेक्षदृष्टिधारकः ॥ ३१३ ॥
- मनोमतैर्विभिन्नाःस्यु, रात्मशुद्धोपयोगिनः
आत्मज्ञाननयैः सर्वै, मनोमतविचारिणः ॥ ३१४ ॥
- मनोमतोद्भवाः सर्वै, धर्माःस्युरात्मवेदिनाम्;
सापेक्षदृष्टितः सत्य-, धर्माय साम्ययोगिनाम् ॥ ३१५ ॥
- मनोमतविभिन्नानां, नृणामसंख्यधर्मिणाम्;
आत्मधर्मस्य लाभार्थं, देयं स्याद्वादशिक्षणम् ॥ ३१६ ॥
- रागद्वेषक्षयेनैव, शुद्धज्ञानं प्रकाशते,
शुद्धाऽऽत्मज्ञानतः सम्यग्-सत्यतत्त्वं प्रकाशते ॥ ३१७ ॥
- अध्यात्मपरिभाषायां, रागद्वेषमयं मनः
कथ्यतेऽध्यात्मसामान्य-, ज्ञानिभिर्व्यवहारतः ॥ ३१८ ॥

सर्वज्ञैर्द्रव्यभावाभ्यां, प्रज्ञप्तं द्विविधं मनः
पौद्गलिकं मनोद्रव्यं, संज्ञिनां वर्तते ध्रुवम् ॥३१९॥

मतिश्रुतविचाराणां, मनस्त्वं भावतः स्मृतम् ;
द्विविधं तु मनोज्ञेयं, तत्त्वज्ञानविवेकतः ॥३२०॥

शुद्धप्रेमपरीणाम्, -सास्यज्ञानसुभक्तितः
सर्वदर्शनलोकानां, मुक्तिराऽऽत्मनि निश्चिता ॥३२१॥

सर्वदेहस्थजीवानां, मात्मवद्दर्शनं यदाः
वर्तनं च भवेत्सत्यं, तदा मुक्तिस्तनौस्थिते ॥३२२॥

शुद्धप्रेममयी भक्ति, यदा संजायते हृदि ।
तदाऽऽत्माहि परब्रह्म, स्वाऽऽत्मना दृश्यते स्वयम् ॥३२३॥

आत्मनो व्यापकप्रेम, यदा संजायते तदा ।
सर्वविश्वस्य सेवास्या, दात्मवद् दर्शनं भवेद् ॥३२४॥

लज्जाभेदश्च खेदश्च, लोकसंज्ञादिवृत्तयः
भेदो न विद्यते भक्तौ, सेवायां च सदाऽऽत्मनाम् ॥३२५॥

ऐक्यरूपं जगत्सर्वं, महत्त्वंभेदनिर्गतम् ;
शुद्धप्रेम्णा प्रकाशेत, पराभक्तिजुषां सदा ॥३२६॥

शुद्धोपयोगिनः सन्तो, व्यापकाः सर्वदेशिनः
असंख्यधर्मभेदानां, सापेक्षज्ञानधारकाः ॥३२७॥

पराभक्त्या प्रकाशेत, स्वाऽऽत्मन्येव प्रभुः स्वयम् ;
पराभक्तिमयाः सन्तः, सर्वविश्वोपकारिणः ॥३२८॥

सेवाभक्त्यादयः सर्वे, योगाः शुद्धोपयोगिनाम् ;
विश्वपरोपकाराय, सम्भवन्ति स्वभावतः ॥३२९॥

समत्वेन प्रभोः प्राप्तिः सर्वदर्शनधर्मिणाम् ;
स्याद्वादज्ञानतः प्राप्यः समयोगो महात्मभिः ॥३३०॥

२६

मुक्तिः साम्यं विना नैव, सर्वदर्शनधर्मिणाम् ;
 साम्यं विना प्रभोः प्राप्तिः, नास्ति शुद्धाऽऽत्मनः खलु ॥३३१॥
 साम्यमेव सतां धर्मः, सात्त्विकप्रकृतेः परः
 साम्योपयोगतो मुक्तिः, जीवन्मुक्तमहात्मनाम् ॥३३२॥
 साम्योपयोगमालम्ब्य, याता यास्यन्ति यान्ति च;
 अनन्तदेहिनो मुक्तिं, तत्र कश्चिन्न संशयः ॥३३३॥
 सेवाभक्त्यादियोगेभ्यः श्रेष्ठोऽनन्तगुणो महान् ;
 समो योगः स्वभावेन, समासेव्यो महात्मभिः ॥३३४॥
 समो यस्सर्वभूतेषु, सर्वजातीयधर्मिषु;
 समो यः शत्रुमित्रेषु, शुभाऽशुभेषु कर्मसु ॥३३५॥
 शुभाऽशुभविपाकेषु, यः समः साक्षिभाववान् ;
 क्षणमात्रमपि व्यक्तः स्यात् सः शुद्धोपयोगवान् ॥३३६॥
 एकक्षणिकशुद्धोय, उपयोगो यदा भवेत् ;
 तदाऽनन्तभवैर्बद्धं, कर्म नश्यति तत्क्षणात् ॥३३७॥
 अन्तर्मुहूर्तकालीन, शुद्धोपयोगशक्तितः
 जायते केवलज्ञान, मात्मनि सत्यनिश्चयः ॥३३८॥
 समः सर्वत उत्कृष्टः शुद्धोपयोग इष्यते;
 बहिरन्तः परब्रह्म, भासते ब्रह्मयोगिनाम् ॥३३९॥
 मनोवाक्काययोगानां, व्यापारकारकाश्चते;
 प्रारब्धाऽघातिकर्माणः सर्वत्र समसाक्षिणः ॥३४०॥
 असंख्यभेदतो ज्ञेयः क्षयोपशमभाववान् ;
 शुद्धोपयोगश्चाऽऽत्मैव, भव्यजीवेषु सम्प्रति ॥३४१॥
 ज्ञानदर्शनचारित्र-परीणाममयः शुभः
 क्षायोपशमिको व्यक्तः शुद्धयोगोऽप्रमादिनाम् ॥३४२॥

औत्सर्गिकापवादाभ्यां, क्रियमाणेषु कर्मसु;
 प्रभोः स्मृतिप्रवाहोय-उपयोगः स इष्यते ॥३४३॥
 शुद्धाऽऽत्मसंस्मृते धारा, वर्तते या प्रतिक्षणम्;
 शुद्धोपयोग इष्यःस, आत्मशुद्धिप्रदो महान् ॥३४४॥
 सर्वकर्मविनाशार्थं, पूर्णं शुद्धाऽऽत्मसंस्मृतिः
 धार्या प्रतिक्षणं कर्म-, कुर्वद्भिः कर्मयोगिभिः ॥३४५॥
 शुद्धाऽऽत्मश्रीमहावीर, स्मृति भृशं सुरागतः
 उपयोगः प्रविज्ञेयो, हृदि धार्यो विवेकिभिः ॥३४६॥
 आत्माऽऽहं सच्चिदानन्दो, गुणपर्यायभाजनम्,
 इत्येवं या स्मृतिः सैव, शुद्धोपयोग इष्यते ॥३४७॥
 क्रियमाणेषु कार्येषु, प्रतिक्षणं प्रभोः स्मृतिः
 सोपयोगोऽस्ति विज्ञेय, स्ततो मोहो न जायते ॥३४८॥
 धर्म्ययुद्धादिकार्येषु, प्रवृत्ताः स्वाधिकारतः
 शुद्धोपयोगिनो भव्याः, कुर्वन्ति कर्मनिर्जराम् ॥३४९॥
 त्यागिनश्च गृहस्थाये, स्वाधिकारप्रवर्तकाः
 शुद्धोपयोगतो मुक्तिं, यान्ति तत्र न संशयः ॥३५०॥
 क्षणमात्रमपि प्राप्त, उपयोगं य एकशः
 मुक्तिमवश्यं स्रो याति, सम्यग्दृष्टिः स्वभावतः ॥३५१॥
 परस्परविरुद्धानां, वेषाचारादिकर्मणाम् ;
 सापेक्षया निमित्तत्व, मात्मोपयोगिनां भवेत् ॥३५२॥
 परस्परविरुद्धत्वं, धर्मनिमित्तकर्मसु;
 मिथ्यादृशां भवेदेव, मिथ्यात्वमोहवर्धकम् ॥३५३॥
 असंख्यधर्महेतूनां, भिन्नानां स्वाधिकारतः
 आत्मोपयोगहेतुत्वं, ज्ञायते ज्ञानिभिः सदा ॥३५४॥

अनुलक्ष्य निजाऽऽत्मानं, वर्तन्ते योग्यहेतुभिः
 अविरोधो विरुद्धेषु- हेतुषु ब्रह्मवेदिनाम् ॥३५५॥
 परस्परविभिन्नेषु, बाह्येषु धर्महेतुषु;
 व्रतक्रियाणां सापेक्ष-हेतुत्वमुपयोगिनाम् ॥३५६॥
 मनोवाक्कायसंशुद्ध्या, सात्त्विकान्नादिना तथा;
 सात्त्विकबुद्धियोगेन, शुद्धब्रह्म प्रकाशते ॥३५७॥
 उपादाननिमित्ता ये, शुद्धोपयोगहेतवः
 स्वाधिकारेण संसेव्या, गीतार्थगुरुनिश्रया ॥३५८॥
 श्रीचतुर्थगुणस्थान, मारभ्य स्वोपयोगताम्;
 आप्नुवन्ति जना ब्रह्म-, शक्तीश्चात्मोन्नतिक्रमात् ॥३५९॥
 कर्मणां निर्जरा बह्व्य, श्राल्पबन्धः प्रजायते;
 सम्यग्दृष्टिमनुष्याणा, मास्त्रवारम्भकारिणाम् ॥३६०॥
 आत्मोपयोगिनां नृणा, महिंसा आन्तरा यतः
 हिंसाभावं विनानैव, हिंसातः कर्मबन्धता ॥३६१॥
 आत्मोपयोगिनां दोषा, नश्यन्ति पूर्णवेगतः
 आत्मशुद्धिर्भवेत्पूर्ण, तत्र किञ्चिन्न संशयः ॥३६२॥
 आत्मोपयोगिनः सन्तो, गृहस्थाश्च विवेकतः
 बहिरन्तःप्रवर्तन्ते, मोक्षार्थं तत्प्रवृत्तयः ॥३६३॥
 गच्छादिमतभेदाये, क्रियादिभेदवृत्तयः
 तत्रोपयोगिनः सन्तो, मुह्यन्ति न कदाग्रहात् ॥३६४॥
 सर्वगच्छस्थिताः सन्तो, गृहस्थाश्चोपयोगिनः
 स्वस्वगच्छक्रियावन्तः समत्वान्मुक्तिगामिनः ॥३६५॥
 सर्वगच्छक्रियादीनां, तात्पर्यमाऽऽत्मशुद्धये;
 क्रियादिमतभेदेषु, क्लिश्यन्ति न समत्वतः ॥३६६॥

३२

सम्प्रदायादिभेदस्थ-^६, नृणां मुक्तिर्हि साम्यतः
 गच्छक्रियादिनिर्मोहा, याता यास्यन्ति सद्गतिम् ॥३६७॥
 आत्मोपयोगिनः सर्वे, कुर्वन्ति व्यवहारतः
 संलक्ष्य शुद्धमात्मानं, वर्तन्ते स्वाधिकारतः ॥३६८॥
 सर्वधर्मीयशाम्नाणां, मतानां चावलोकितः
 असंख्यनयसापेक्ष-^७, सत्यार्थिनस्तु मुक्तये ॥३६९॥
 असंख्यनयसापेक्ष-सत्यज्ञानस्य सागराः
 महावीरस्यदेवस्य, भक्ता जैना हि मुक्तिगाः ॥३७०॥
 शुद्धाऽऽत्मैव स्वगच्छोऽस्ति, सम्प्रदायो निजाऽऽत्मनि;
 सर्वदर्शनरूपाऽऽत्मा, जानाति योऽस्ति साम्यवान् ॥३७१॥
 आत्मनः स्वांशरूपास्ता दृष्टयः सर्वधर्मिणाम्;
 अनुभूतो मयास्वाऽऽत्मा, नयैरेवमपेक्षया ॥३७२॥
 बन्धोऽस्ति मोहभावेन, बाह्यतो निष्क्रियावताम्;
 मोहंविना तु निर्बन्धा, बाह्यतः कर्मकारिणः ॥३७३॥
 परस्परोपकाराय, जीवाऽजीवाश्च सर्वदाः
 विश्वस्थसर्वजीवानां, परस्परमुपग्रहः ॥ ३७४ ॥
 जीवाऽजीवसहायेन, जीवा जीवन्ति भूतले;
 मनुष्याणां विशेषेण, जीवाऽजीवसहायता ॥३७५॥
 महीचन्द्रार्कसाहाय्या, जीवानां जीवनं भवेत्,
 मातुः पितुश्च वृद्धानां, निमित्तैरस्ति जीवनम् ॥३७६॥
 अन्नपानाद्युपायैस्तु, लोकानामस्ति जीवनम्;
 जीवाऽजीवादितः सर्व, मन्नादिकं मिलेद्यतः ॥३७७॥
 नरा जीवन्ति धर्मार्थं, जीवाऽजीवसहायतः
 पारम्पर्येण मोक्षार्थं, जीवाद्या उपकारकाः ॥३७८॥

अतो जीवादिरक्षार्थं, मनुष्यैः सर्वयत्नतः
 यतितव्यं स्वभावेन, विश्वोपग्रहहेतवे ॥ ३७९ ॥
 पशुपक्षिमनुष्याणां, रक्षणं स्वीयशक्तितः
 वृक्षाणां रक्षणकार्यं, विवेकेन यथातथम् ॥३८०॥
 मातुः पितुश्च वृद्धानां, सद्गुरूणां सुभक्तये;
 निष्कामबुद्धितो नित्यं, यतितव्यं स्वशक्तितः ॥३८१॥
 आत्मोपयोगिभिर्भक्तैः स्वाऽन्योपकारिणःप्रति;
 वर्तितव्यं सुसेवाभिः सेवाधर्मोऽस्ति धर्मिणाम् ॥३८२॥
 स्वार्पणेन सदा सेव्यः सम्यक्तवज्ञानदायकः
 आत्मोपयोगलाभार्थं, सन्तः सेव्याः सुभावतः ॥३८३॥
 परोपकारिणां नृणां, कार्यां सेवा सुभावतः
 सेवाधर्मसमो धर्मो, नैवभूतो भविष्यति ॥३८४॥
 स्वोत्पन्नैः सद्गुणैः सेवा, कार्या विश्वस्थदेहिनाम्;
 प्रतिफलं न चाकांक्ष्यं—, सन्तो निष्कामकर्मिणः ॥३८५॥
 सात्त्विकसद्गुणैः सेवा,— भक्तिकर्मादिभिर्जनैः
 आत्मशुद्धिः प्रकर्तव्या, साध्यं सिद्ध्यति साधनात् ॥३८६॥
 विश्वसेवा सदाकार्या, प्राप्तशुद्धोपयोगिभिः;
 शुद्धोपयोगिनः सन्तः, सेवायामधिकारिणः ॥३८७॥
 आत्मज्ञानं विना सेवा—, कारिणः पापबन्धकाः
 निष्पापा ज्ञानिनो ज्ञेया, यतस्ते स्वोपयोगिनः ॥३८८॥
 क्षयोपशमभावेन, प्राप्तशुद्धोपयोगिनाम्;
 सतांसेवा भृशं कार्या, उपायैरपिकोटिभिः ॥३८९॥
 शुद्धात्मप्रभुलीनानां, देहाध्यासविवर्जिनाम्;
 आत्मोन्मत्तमनुष्याणां, हृदिव्यक्तो प्रभुर्महान् ॥३९०॥

शुद्धब्रह्मरसास्वाद-, प्राप्तमाधुर्यजीवनात् ;
 जीवन्ति ते यतः सन्तः, प्रभोजीवनजीविनः ॥३९१॥
 आन्तरं जीवनं ज्ञान, मनन्तमुपयोगिनाम् ;
 अनन्तवीर्यसम्पन्नं, जीवनं निर्मलं शुभम् ॥३९२॥
 बाह्यजीवनजीवन्त, आन्तरं जीवनंविना ;
 जीवन्त स्ते मृताज्ञेयाः मोहजीवनजीविनः ॥३९३॥
 बाह्यजीवननाशोऽस्ति, चानन्तं ब्रह्मजीवनम् ;
 ब्रह्मजीवनज्ज्वन्तो, वैदेहाऽऽत्मस्वरूपिणः ॥३९४॥
 आत्माधीनं मनःकायो-, वचश्च यस्य वर्तते ;
 मनोवाक्कायपावित्र्या, तस्य स्वातंत्र्यजीवनम् ॥३९५॥
 सद्बुद्ध्या वर्तनं यस्य-दुर्बुद्ध्या नैववर्तनम्,
 इन्द्रियाणां न दासोऽस्ति-स्वतन्त्रश्चोपयोगवान् ॥३९६॥
 आत्मजीवनजीवन्तो, बाह्यजीवनजीवकाः
 अन्तर्बहिः स्वतन्त्रास्ते, प्रतिबन्धविवर्जकाः ॥३९७॥
 मनोवाक्कायगुप्तीनां-, धारकादोषवारकाः
 समितिवाहकाः सन्तः स्वतन्त्रा धर्मचक्रिणः ॥३९८॥
 योग्याचारेण जीवन्तो, योग्याहारविहारिणः
 आत्माप्रानाश्च सर्वत्र, स्वाऽऽत्मोपयोगजीविनः ॥३९९॥
 विवेकेन प्रवृत्ताये, आजोविकादिकर्मसु ;
 बाह्यजीवनसापेक्ष-, सर्वाचारविचारिणः ॥४००॥
 मैत्रीभावेन वर्तन्ते-, माध्यस्थभावधारकाः
 प्रमोदभावसम्पन्नाः कारुण्यभाववाहकाः ॥४०१॥
 सूपयोगं प्रकुर्वन्तो-, मनोवाक्कायकर्मणाम् ;
 आत्मानन्दरसोन्मत्ताः प्रभोजीवनजीविनः ॥४०२॥

बाह्यजीवननिर्बन्धा, बाह्यतोजीविनोऽपिते;
 साक्षिभावेनसर्वत्र, ब्रह्मजीवनजीविनः ॥४०३॥
 प्रवृत्तिषुनिवृत्तिषु, वर्तनं वा निवर्तनम्;
 तत्र स्वतन्त्रबुद्ध्यते-वर्तिनश्चनिवर्तिनः ॥४०४॥
 आत्मोपयोगिनां सर्व- , जगदाऽऽत्मिकशुद्धये;
 आत्मोन्नतिक्रमार्थश्च, स्यादन्तस्तउपाधिषु ॥४०५॥
 अशातायां च शातायां, वने गृहे च सागरे;
 आत्मनः परिणामाय, सर्वस्यादुपयोगिनाम् ॥४०६॥
 सात्त्विकाचारवृत्तिषु, सात्त्विकसद्गुणेष्वपि;
 नाऽभिमानश्चयच्चित्ते, प्रवृत्ता चोपयोगवान् ॥४०७॥
 सधनोनिर्धनो वास्याद्, भोगीरोगी च राज्यवान्,
 आरण्यो वा गृही त्यागी, मुक्तः शुद्धोपयोगतः ॥४०८॥
 नपुंसको नरोनारी, यः कोऽपि स्वोपयोगवान्;
 यादकृताद्गवस्थायां, मुक्तः स्यान्नैवसंशयः ॥४०९॥
 ब्राह्मणाः क्षत्रिया वैश्याः शूद्राश्चस्वोपयोगतः
 म्लेच्छामुक्तिपदंयान्ति, नानालिङ्गादिधारिणः ॥४१०॥
 नाऽहंबालोयुवावृद्धो, नवा नारीपुमानहम्
 नाऽहंदेहश्चदेहीवा, -पुद्गलस्थो न पुद्गली ॥४११॥
 सर्वपुद्गलपर्याया-दहंभिन्नोऽस्मिनिश्चयात्,
 पुद्गलेषुसुखंनाऽस्ति, सुखंब्रह्मणिशाश्वतम् ॥४१२॥
 निरञ्जनोनिराकारो, रूपस्थोऽपिनरूप्यहम् ।
 विभावपरिणामस्थो, वस्तुतोऽहंस्वभाववान् ॥४१३॥
 रागद्वेषपरीणामो, वैभाविकः सउच्यते
 ततोभिन्ना निजाऽऽत्माऽस्ति, रागद्वेषंच मा कुरु ॥४१४॥

सर्वपुद्गलतोभिन्नो, रागःशुद्धात्मनः शुभः
 आत्मरागेण शुद्धात्म-, ज्ञानी ब्रह्मरसी भवेत् ॥४१५॥
 आत्मपुद्गलसंयोगा-दनादिकालत्वाऽशुभः
 वैभाविकपरीणामो, वर्तते सर्वदेहिनाम् ॥४१६॥
 वैभाविकपरीणाम-, नाशआत्मोपयोगतः
 आत्मोपयोगिनां शुद्धः, परीणामःप्रजायते ॥४१७॥
 आत्मानन्दस्य वाञ्छाचेत्, कामवृत्तिनिवारय;
 यत्रकामोनतत्राऽस्ति, स्वाऽऽत्मरामोप्रवेदय-॥४१८॥
 यावत्कामविकाराणां, पूर्णक्षयो न जायते,
 तावत् स्त्रीस्पर्शरूपेभ्यः, दूरस्थेयं सुयोगिभिः ॥४१९॥
 पौद्गलानन्दवन्तःस्यु, गृहस्था मुख्यभावतः
 आत्मानन्दस्य लाभार्थ-सम्यग्दृष्ट्या प्रवर्तकाः ॥४२०॥
 अविरता गृहस्थाःस्युः सम्यग्दृष्टप्रधारकाः
 व्रताद्यैर्विरताजैनाः-शुद्धसम्यक्त्वशालिनः ॥४२१॥
 सर्वकर्मक्षयार्थं ते, गृहस्थधर्मपालकाः
 पौद्गलानन्दभोक्तारो, हृदिब्रह्मसुखार्थिनः ॥४२२॥
 पौद्गलानन्दतोऽनन्तं, सुखं नित्यं निजाऽऽत्मनि;
 तत्सुखाऽवाप्तयेदृष्टि, गृहस्थानां प्रवर्तते ॥४२३॥
 पौद्गलानन्दभोगार्थ-मुद्यताश्चगृहस्थिताः
 आत्मानन्दाऽप्तयेतेस्यु, देशविरतिधारिणः ॥४२४॥
 शाताऽशात्राप्रभोक्तार, आत्मशुद्ध्यर्थमुद्यताः
 सन्तआत्मोपयोगेन, प्रवर्तन्तेव्रतस्थिताः ॥४२५॥
 आत्मशुद्धोपयोगेन, व्रताव्रतेषुसाम्यवान्;
 जीवन्मुक्तोभवेज्ज्ञानी, मुच्यते धर्मसाधनैः ॥४२६॥

असंख्यजातिविद्यानां, ग्रन्थकोटिस्तु भूतले,
 तत्पारमाऽऽत्मबोधेन, पार्यते स्वोपयोगिभिः ॥४२७॥
 दर्शनधर्ममार्गाणां, सर्वसत्यं निजाऽऽत्मनि;
 विज्ञायचाऽऽत्मशुद्ध्यर्थं, जैनधर्मं प्रसाधय ॥४२८॥
 षड्द्रव्यनवतत्त्वानां-, नयनिक्षेपभङ्गतः
 श्रद्धानपूर्वकं ज्ञानं, सम्यग्दर्शनमुच्यते-॥४२९॥
 सम्यग्दर्शनलाभेन, सत्फलधर्मसाधना;
 निष्फलधर्मकृत्यं स्यात्, सम्यग्दर्शनमन्तरा ॥४३०॥
 सम्यग्दर्शनमेवाऽस्ति, शुद्धोपयोगआत्मनः
 सम्यग्चारित्रमेवाऽस्ति, शुद्धोपयोगआन्तरः ॥४३१॥
 शुद्धोपयोगिनांसर्वं-, वाणीकायादिवर्तनम्;
 स्वर्गायमुक्तयेवास्या, तत्रकिञ्चिन्न संशयः ॥४३२॥
 दया सत्यं तर्पदान-, मस्तेयंचापरिग्रहः
 आत्मदृष्टिश्च सत्सेवा, शुद्धोपयोगहेतवः ॥४३३॥
 भक्तानां भावतः सेवा, प्रमाणिक प्रवर्तनम्;
 पारतन्त्र्यं न भोगानां, रोगादौ न च दीनता ॥४३४॥
 साहाय्यदुःखभोक्तृणां, मनीतिवर्जनं सदा;
 सत्यांशेषु महारागः शुद्धोपयोगहेतवः ॥४३५॥
 सर्वविश्वस्थजीवानां, मुपकारप्रवृत्तयः
 सर्वथा मदिरात्यागो, मांसस्यपरिवर्जनम् ॥४३६॥
 व्यभिचारस्य संत्यागो, दुष्टव्यसनवर्जनम्;
 पशुपक्षिमनुष्याणां, हिंसात्यागो विवेकिता ॥४३७॥
 चारित्रिणां महाभक्तिः स्थिरप्रज्ञाक्षमार्जवाः
 इत्यादिसद्गुणैर्मोक्षो, विश्वस्थदेहिनांभवेत् ॥४३८॥

मुक्तिःस्वर्गश्च नारीणां, शूद्राणां म्लेच्छदेहिनाम् ;
 पापकर्मपरित्यागात् , सद्गुणाचारतश्च वै ॥४३९॥
 पापाचारविचाराणां, पश्चात्तापो भृशं भवेत् ;
 ईश्वरप्रार्थनायोगात् , पवित्राऽऽत्मास्वयं भवेत् ॥४४०॥
 पूर्वोक्तसद्गुणाचारै, जैनधर्मो जगत्रये ;
 सर्वजातीयलोकानां, मुक्तिदोऽस्तिस्वभावतः ॥४४१॥
 पापाद्दुःखं सुखं धर्मात् , सर्वत्र विश्वदेहिनाम् ;
 इति विज्ञाय धर्मार्थं, जीव !! वारय दुर्गुणान् ॥४४२॥
 दुष्टव्यसनदासाये, दुर्गुणैर्ये च जीवकाः
 दुष्टप्रवृत्तिदासाये, मुक्तियान्ति न हिंसकाः ॥४४३॥
 विनेयस्तत्त्वजिज्ञासु, राहृतः सत्यपालकः
 शुद्धोपयोगयोग्यः पूर्णो, मृतः स न्यश्च जीवति ॥४४४॥
 सद्गुणैर्ये च जीवन्तो, मृताये दुष्टवृत्तिभिः
 ये च जीवन्ति मोक्षार्थं, शुद्धाऽऽत्मानो भवन्ति ते ॥४४५॥
 अनन्तमात्मसामर्थ्यं, प्रादुर्भवति चेतने ;
 आत्मोपयोगतः पूर्णं, परब्रह्म प्रकाशते ॥४४६॥
 वैभाविकपरीणामाद्, भिन्नो निजाऽऽत्मनि स्फुटम् ;
 स्वाभाविकपरीणामः शुद्धोपयोग उच्यते ॥४४७॥
 वैभाविकपरीणामाद्, भिन्नः स्वाभाविकाऽऽत्मनि ;
 उपयोगपरीणामं-कुरुष्व भव्यचेतन !! ॥४४८॥
 सर्वविश्वसमाजानां, कल्याणाय कलौ महान् ;
 शुद्धोपयोग एवाऽस्ति, सर्वथा मोक्षदायकः ॥४४९॥
 सर्वदोषविनाशाय, सर्वसद्गुणहेतवे ;
 कृत्स्नकर्मक्षयार्थं च, शुद्धोपयोगमाचर ॥४५०॥

३९

रोगादिजन्यदुःखेऽपि, ब्रह्मतत्त्वविचारिणाम् ;
 आत्मोपयोगिनांनित्य- , मानन्दोल्लासआत्मनि ॥४५१॥
 उपयोगेनवेत्तारं-स्मारं स्मारं विचिन्तय;
 विस्मृत्यबाह्यभावं त्वं- , लीनोभवनिजाऽऽत्मनि ॥४५२॥
 दूरीकृत्यप्रमादांस्त्वं-शुद्धाऽऽत्मानंस्मर द्रुतम् ,
 एकमाऽऽत्माजगत्सारः सत्यंहृदिप्रधारय ॥४५३॥
 सर्वसारस्यसारोऽय- , माऽऽत्मातत्त्वमसि स्वयम्
 सोऽहंप्रज्ञानमाऽऽत्माऽस्मि, कालस्य कालजित्त्वहम् ॥४५४॥
 वादांश्चप्रतिवादांश्च-कुर्वन्तः सर्वपण्डिताः
 आत्मसुखं न संयान्ति, शुद्धोपयोगमन्तरा ॥४५५॥
 दर्शनधर्मशास्त्राणां, मोहाल्लोकाः परस्परम् ,
 युङ्क्ष्यन्तिकर्मबध्नन्ति, यान्तिजन्मपरम्पराम् ॥४५६॥
 सर्वदर्शनधर्माणां, सारंसत्यंवदाम्यहम् ;
 रागद्वेषक्षयः कार्यः कर्तव्यास्वाऽऽत्मशुद्धता ॥४५७॥
 सर्वयोगादिसारोऽस्ति-संसाध्यावीतरागता;
 आत्मोपयोगतासाध्ये, त्येवंब्रुवन्ति पण्डिताः ॥४५८॥
 मनोवाक्कायपावित्र्या-दात्मनः पूर्णशुद्धता;
 कर्तव्यासासतांप्राप्या- , सत्यमेवंवदाम्यहम् ॥४५९॥
 आर्याः स्युः सद्गुणैः सर्वे, सदाचारैर्भुवस्तले;
 मनोवाक्कायशुद्ध्याये- , स्वाऽऽत्मशुद्धिविधायिनः ॥४६०॥
 आत्मशुद्धिविनादेव-देवीभिर्भक्तदेहिनाम् ;
 मुक्तिप्रदीयतेनैव, स्वाऽऽत्मनानिजमुद्धरेत् ॥४६१॥
 जायतेनक्रदामुक्ति, राविर्भूतगुणैर्विनाः
 ईश्वरेणाऽपिनोदेया, सत्यमेतद्विचारय ॥४६२॥

देवस्यसद्गुरोर्भक्त्या-स्वाऽऽत्मशुद्धिः प्रजायते.
 सेवाभक्तपरीणामाद्-भवन्तिसात्त्विकागुणाः ॥४६३॥
 सेवाभक्तपरीणामो, जायेताऽऽत्मनःआत्मनि;
 आत्मनाजायतेचित्ते-सात्त्विकमोहमिश्रकः ॥४६४॥
 सेवाभक्तिपरीणामः प्रशस्यमोहसंयुतः
 केवलज्ञानतः पूर्वं, वर्तते सर्वधर्मिणाम् ॥४६५॥
 शुद्धाऽऽत्मरूपदीपाग्नेः, स्फटिकाच्छादनंयथा;
 तथासात्त्विकमोहीय-मिश्रस्वाऽऽत्मिकसद्गुणाः ॥४६६॥
 स्फटिकेन यथादीपो, नावृतोऽहं भवेत्तथा;
 सात्त्विकेभ्यो निजाऽऽस्मीय/गुणाः स्युर्नावृताः खलु ॥४६७॥
 आत्मशुद्धोपयोगेन, सेवाभक्त्यादिकारिणाम्;
 सात्त्विका नैवबन्धाय, प्रत्युतमुक्तिहेतवे ॥४६८॥
 मुक्तिं प्रति समादेया, अतः सात्त्विकसद्गुणाः
 सात्त्विकसद्गुणाद्भिन्ना, ज्ञानाद्या आत्मसद्गुणाः ॥४६९॥
 सात्त्विकगुणकर्मभ्यो, भिन्नोऽहं ज्ञानदर्शनी;
 तथाऽपिस्वाऽन्यशुद्ध्यर्थं, यतेऽहंतत्प्रसाधनैः ॥४७०॥
 सात्त्विकगुणकर्माणि; साधनानिर्बोधतः;
 आत्मोपयोगतस्तानि, व्यापृणीहि यथातथम् ॥४७१॥
 सात्त्विकगुणकार्येषु, सम्यक्साधनबुद्धितः
 प्रवर्तस्वोपयोगेन-, स्वाऽन्योपग्रहहेतवे ॥४७२॥
 सात्त्विकगुणकर्माणि, पुद्गलांश्चविशेषतः
 स्वान्योपकारहेत्वर्थं, व्यापृणीहिविवेकतः ॥४७३॥
 आत्मोपयोगिनोलोकाः, साधनसाध्यवेदिनः
 यथायोगंप्रवर्तन्ते, सम्यग्विश्वावलोकिनः ॥४७४॥

सम्यक्प्रज्ञानसम्यक्त्व-लाभात्पश्चात्प्रकाशते;
 अल्पकालैचिरंकाले, चाऽऽत्मनः स्फुटम् ॥४७५॥
 स्वाऽऽत्मानंस्वं परिज्ञाय, शीघ्रमुत्तिष्ठजागृहि;
 स्वपर्यायगुणानांत्व, माविर्भावंकुरुद्रुतम् ॥४७६॥
 आत्मनः पूर्णशुद्धिर्या, सैवसाध्या जिनोदिता
 साध्यलक्ष्योपयोगेन, स्वाऽऽत्मशुद्धिकुरुद्रुतम् ॥४७७॥
 साध्यलक्ष्यं हृदिध्यात्वा, कर्तव्यकार्यमाचर !!!
 आत्मोत्साहेनवर्तस्व, प्रमादांश्चनिवारय ॥४७८॥
 प्रतिक्षणंपरब्रह्म-, शुद्धरूपंविचारय;
 भूयाः शुद्धाऽऽत्ममग्नस्त्वं, विस्मृत्यमोहभावनाम् ॥४७९॥
 निर्ममोभवसर्वत्र, दृश्याऽदृश्येषुवस्तुषु;
 नाऽहंकारीभव व्यक्त-, दृश्यादृश्येषु सर्वथा ॥४८०॥
 साक्षिभावेनसर्वत्र, वर्तस्वस्वोपयोगतः
 औपचारिककार्येषु, निर्लेपोभवबोधतः ॥४८१॥
 मृत्युर्त्नानिर्भयीभूय-स्वाऽऽत्मनिनिर्भयंचर;
 जातस्यवपुषोनाशः स्वयंत्वमविनाशवान् ॥४८२॥
 जातानांहिविनाशोऽस्ति, तेषांशोकंनिवारय;
 आत्माऽसिसच्चिदानन्दः स्वस्वरूपंविचारय ॥४८३॥
 साध्यस्वाऽऽत्मनः शुद्धिं, वारय मोहवासनाम्
 जनान् स्मारय सद्ब्रह्म-धारय स्वोपयोगिताम्-॥४८४॥
 जीव !! शुद्धोपयोगेन, म्रियस्व मोहभावतः
 विस्मर मोहभावांस्त्व, मात्मरूपंच संस्मर-॥४८५॥
 असंख्यमार्गा मोक्षस्य, सन्तिस्वाऽऽत्मोपयोगिनाम्;
 तेषामेकमपिप्राप्य-सिद्धाः सेत्स्यन्ति देहिनः ॥४८६॥

सम्यक्त्वदर्शनं व्यक्त, माऽऽत्मोपयोग इष्यते
 आत्मोपयोगिनां सर्व-मार्गा मोक्षाय भाषिताः ॥४८७॥
 सम्यक्त्वदर्शनं प्राप्य-, मा प्रमादं कुरुष्वभोः
 आत्मन् !! शुद्धस्वरूपंते, चिन्तय स्वस्थिरोभव ॥४८८॥
 संत्याऽऽसत्यंच विज्ञाय, मा मुह्य मोहकर्मणि;
 असत्ये वर्तमानोऽपि, तत्र सत्यं न वेदय ॥४८९॥
 सम्यग्दृष्ट्या प्रविज्ञाय, स्वाऽऽत्मधर्मं रतिं कुरु
 प्रारब्धकर्मभोगेषु, रतिं मा कुरु चेतन !!! ॥४९०॥
 वैषयिकरतिल्यकृत्वा, शुद्धाऽऽत्मनि रतिं कुरु;
 पवित्राऽऽत्मा भवस्पष्टं, परब्रह्ममयोभव ॥४९१॥
 सम्मील्य सागरे बिन्दु, र्यथाब्धिरूपतां भजेत्
 तथा परात्मतां प्राप्य, स्वाऽऽत्मासिद्धो भवेत्स्वयम् ॥४९२॥
 मनोवाकायजान्, दोषान्, वारय निजशक्तितः
 धारय सद्गुणान् सर्वान्, जीव ! स्वाभाविकैर्गुणैः ॥४९३॥
 सन्त्यज्य दुर्मतिं दुष्टां, सन्मतिं भज भावतः
 शुभाऽऽशुभविपाकेषु, हर्षं शोकश्च संत्यज ॥४९४॥
 कर्माधीना जगज्जीवा, मित्राणि शत्रवो न ते;
 आत्मोपयोगभावेन, सर्वजीवान् क्षमापय ॥४९५॥
 रागद्वेषौ न मे सर्व-, विश्वस्मिन् देहिनः प्रति
 उत्थितोऽहं स्वमुक्त्यर्थं, समोऽहं सर्वदेहिषु ॥४९६॥
 परब्रह्मपदाऽवाप्त्यै, मनोवाकायसाधनैः
 उत्थितोऽहंपरप्रीत्या, सद्गुरु कृपयाभृशम् ॥४९७॥
 परब्रह्ममहावीर-कृपां याचे स्वमुक्तये;
 सतां कृपाकटाक्षेण, मदुद्धारो भवेद् ध्रुवम् ॥४९८॥

पश्चात्तापोऽर्हत दोषाणां, गुणानामनुमोदनाः
 सर्वसङ्घस्य दासाऽनु, -दासोऽहमुपयोगवान् ॥४९९॥
 दासोऽहं सर्वसाधूनां, साध्वीनांच विशेषतः
 तत्कृपया मदुद्धारो, भूयान्तत्प्रार्थयाम्यहम् ॥५००॥
 सर्वसङ्घस्य सेवायां, स्वार्पणभाववानहम् ;
 आत्मशुद्धोपयोगार्थं, यते निष्कामभक्तितः ॥५०१॥
 आत्मनोगुणदोषाणां-, कर्तव्यंच निरीक्षणम् ;
 पश्चात्तापादियोगेन-, कर्तव्या चाऽऽत्मशुद्धता ॥५०२॥
 गुप्ताव्यक्ताश्चयेदोषा, हर्तव्या पूर्णयत्नतः
 दोषाभवाय मोक्षाय, गुणाज्ञेया विवेकतः ॥५०३॥
 गुणा निजाऽऽत्मनोरूपं, मोहरूपंतु दुर्गुणाः
 दोषवृन्दविनाशेन, स्वाऽऽत्मशुद्धिकुरु द्रुतम् ॥५०४॥
 मुक्तिःकदाऽपि नस्याद्धि, रागद्वेषक्षयं विना,
 अतोरगादिदोषाणां, नाशाय त्वं यतस्वभोः ॥५०५॥
 दोषप्रमादनाशार्थं-, माऽऽत्मरूपं विचारय;
 गुणानव्यक्तान् कुरुष्वत्वं, प्रमादं मा कुरुक्षणम् ॥५०६॥
 गारुडिको यथा सर्प-विषमुत्तारयेद् द्रुतम्,
 जाङ्गुलीमन्त्रयोगेन, ज्ञानी मोहविषं तथा ॥५०७॥
 शुद्धोपयोगमन्त्रेण, मोहाहेर्विषमुत्तरेत् ;
 ब्रह्मविद्भवतिब्रह्म निर्भयोब्रह्मविज्जनः ॥५०८॥
 अग्निरूपा भवेन्नून, मग्नियोगेन वर्तिका;
 शुद्धाऽऽत्मभावनालीनः शुद्धाऽऽत्माजायते तथा ॥५०९॥
 यथाऽऽत्मकथनं तद्वद्, वर्तनं शक्तितो भवेत् ;
 तदानिजाऽऽत्मनःशुद्धि, स्तथा मुक्तिश्च जायते ॥५१०॥

पालनंच प्रतिज्ञायाः पूर्णशुद्धाऽऽत्मसंस्मृतिः
 चतुर्विधमहासंघ- , सङ्गसेवाप्रवर्तनम् ॥५११॥
 निरुपाधिदशाप्राप्ते, ह्येतूनामवलम्बनम्
 बाह्यसङ्गेषुनिःसङ्ग- , वर्तन मान्तरं कुरु ॥५१२॥
 आत्मपक्वदशाप्राप्त्यै-मोहकृत्सङ्गवर्जनम् ;
 यथायोग्यं प्रकर्तव्यं, यत्रतत्रयदातदा ॥५१३॥
 शुद्धाऽऽत्मभावनावेगा-दाविर्भावो निजाऽऽत्मनि;
 आत्माऽऽनन्दसमुद्रस्य, जायतेऽनुभवोहृदि ॥५१४॥
 प्रतिक्षणं हृदिव्यक्ता, कर्तव्या ब्रह्मभावना;
 यत्रतत्रसदाभाव्यः शुद्धाऽऽत्मा ध्यानयोगतः ॥५१५॥
 सद्गुरुभक्तिसेवाद्यै, रात्मपातो न जायते;
 निपातोऽपिनभक्तानां, गुर्वादिभक्तिकारिणाम् ॥५१६॥
 दोषान् मुक्त्वा निजाऽऽत्मानं, प्रति क्रमणयोगतः
 आत्मशुद्धिर्भवेत्पूर्णं, तत्रमग्नोभवस्वयम् ॥५१७॥
 सद्गुणानां प्रकाशाय, दोषाणांनाशहेतवे;
 यद्योग्यतत्प्रकर्तव्यं, योग्योपायैर्यथातथम् ॥५१८॥
 आत्मनिभवमग्नस्त्वं, पूर्णप्रीत्याभृशं स्वयम् ;
 आत्माऽनुभवसंप्राप्त्या, निर्विकल्पो भविष्यसि ॥५१९॥
 शुद्धाऽऽत्मानं विनष्टान्यान्, सङ्कल्पांस्त्वं भृशंत्यज
 सर्वथाऽऽत्मोपरिप्रेम- , धारयोत्साहवीर्यतः ॥५२०॥
 याद्गुभावोभवेद्यस्य, फलंतस्याऽस्तितादृशम् ;
 आत्मशुद्धोपयोगेन, फलंमुक्तिर्निजाऽऽत्मनः ॥५२१॥
 आत्मभावेनमोक्षोऽस्ति, भव्यानां भावनावताम् ;
 भरताद्या गतामुक्ति, माऽऽत्मनो भावनावलात् ॥५२२॥

इलापुत्रोगतो मुक्ति, माऽऽत्मनोभावनाबलात्;
 आत्मशुद्धोपयोगेन, आषाढःकेवलीप्रभुः ॥५२३॥
 आत्मभावनया मुक्ति, मनन्ताः खलुलेभिरे;
 भावनारूढजीवानां, शुद्धोपयोग आन्तरः ॥५२४॥
 दानादिधर्मकार्याणि, न फलन्ति च तां विना;
 शुभाच्छुद्धा प्रजायेत, भावना मुक्तिदायिनी ॥५२५॥
 आत्मोपयोगदातृत्वे, भावनाया महद्बलम्;
 बाह्यक्रियांविनाभावाद्, यथायोगं फलं भवेत् ॥५२६॥
 आत्मनःशुद्धपर्यायाः सिद्धाऽऽत्मादिप्रभेदतः
 ज्ञातव्या उपयोगेन, सद्गुरुबोधयुक्तिभिः ॥५२७॥
 अर्हन्नस्तिनिजाऽऽत्मैव, सिद्धआत्मैवशाश्वतः
 आचार्योऽस्तिनिजाऽऽत्मैव, स्वाऽऽत्मैववाचकप्रभुः ॥५२८॥
 साधुरस्तिनिजाऽऽत्मैव, स्वाऽऽत्मैव परमेष्ठिराद्;
 शुद्धदर्शनमाऽऽत्मैव, ज्ञानमाऽऽत्मैव सर्वथा ॥५२९॥
 स्वाऽऽन्यप्रकाशकंज्ञानं, ज्ञानेनाऽऽत्माप्रलक्ष्यते;
 स्वभाव आत्मनो मुख्यो, ज्ञानं ब्रह्मैवसर्वदा ॥५३०॥
 निजाऽऽत्मैवाऽस्तिचारित्रं, रमणं स्थैर्यं माऽऽत्मनि;
 शुद्धोपयोग एवाऽस्ति, चारित्रं कर्मनाशकम् ॥५३१॥
 आत्मवीर्यं निजाऽऽत्मैव, वर्तते तन्निजाऽऽत्मनि;
 आत्माऽऽसङ्ख्यप्रदेशेषु, पर्यायगुणशक्तिदम् ॥५३२॥
 निजाऽऽत्मैव तपो बोध्यं, सर्वेच्छारोधकंमहद्;
 कर्मणां निर्जरायेन, भवेत् मुक्तिप्रदायकम् ॥५३३॥
 गुणाश्चसर्वपर्याया, अनन्ता आत्मसंस्थिताः
 स्यादाऽऽत्माऽभेदतस्तेषा, मैक्यंजानन्तिपण्डिताः ॥५३४॥

आत्मनः सद्गुणाः सर्वे, स्वाऽऽत्मरूपा अनादितः
 सत्तातो विद्यमानास्ते, भवन्ति व्यक्तरूपिणः ॥५३५॥
 आत्मशुद्धस्वभावेन, मोक्षोऽस्तीति विनिश्चितम् ।
 रागद्वेषविभावेन, संसारोऽस्तीति निश्चितम् ॥५३६॥
 जीवनंस्वाऽऽत्मभावेन, मृत्युर्मोहैर्न निश्चितम्
 जीवनं मरणं ज्ञात्वा, प्रमादं मा कुरुष्वभोः ॥५३७॥
 मुक्तिराऽऽत्मनि विज्ञेया, माऽन्यत्रत्वं परिभ्रमः
 आत्मन्येवनिर्जराज्यं, बाह्यराज्येषु मामुहः ॥५३८॥
 स्वाश्रयेणैव जीव !! त्वं, मा जीव !! त्वं पराश्रयात्;
 पारतन्त्र्यं महामृत्युः स्वातन्त्र्यमाऽऽत्मजीवनम् ॥५३९॥
 स्वाऽऽत्मन्येवसुखं सत्यं, दुखं हि जडमोहतः
 आत्मानमन्तराकोऽपि, कदाचिन्नाऽस्तिशर्मवान् ॥५४०॥
 आत्मनोरिपुरात्मैव, रागद्वेषादिसंयुतः
 आत्मनो मित्र माऽऽत्मास्ति, साम्येन कर्मनाशकृत् ॥५४१॥
 आत्मनो बन्धुरात्माऽस्ति, मैत्र्यादिभावसंयुतः ।
 आत्मन ईश्वरः स्वाऽऽत्मा, ज्ञानचारित्रसंयुतः ॥५४२॥
 आत्मनः सूर्य आत्माऽस्ति, शुद्धब्रह्मप्रकाशवान् ।
 आत्मनश्चन्द्र आत्माऽस्ति, शमसंवेगसंयुतः ॥५४३॥
 कर्मकर्ता निजाऽऽत्मास्ति, कर्मभोक्ता तथाऽऽत्मराट्,
 कर्महर्तानिजाऽऽत्माऽस्ति, बद्धोमुक्तोऽस्त्यपेक्षया ॥५४४॥
 अनन्तशक्तिमान् ह्याऽऽत्मा, निजाऽऽत्मशक्तियोगतः
 अनन्तशक्तिमत्कर्म, पौद्गलिकक्रियाबलात् ॥५४५॥
 कुत्राऽपिबलवत्कर्म, कुत्राप्याऽऽत्मा बली भवेत्;
 ज्ञानसाम्यबलोपेत, आत्मा कर्मारिनाशकृत् ॥५४६॥

अनादिकालसंयोग, आत्मनः कर्मणो द्वयोः
 आत्मा निजाऽऽत्मभावेन, कर्महन्ता स्वयंभवेत् ॥५४७॥
 सर्वशक्तिमयः स्वाऽऽत्मा, दैन्यं किञ्चिन्न धारय
 सर्वशक्तिप्रकाशार्थं, यतस्व पुरुषार्थतः ॥५४८॥
 आत्मोल्लाससमुत्साहा, ज्जीव !! शुद्धाऽऽत्मनिस्वयम् ।
 आत्मानन्दरसास्वादं, कुरुष्व स्वाऽऽत्मभावतः ॥५४९॥
 आत्मानन्दाऽमृतंपीत्वा, भवमग्नो निजाऽऽत्मनिः
 सर्वसाधनतः साध्य, माऽऽत्मानन्दस्यजीवनम् ॥५५०॥
 स्वलक्ष्ये निश्चितं ध्येयं, पूर्णानन्दरसोदधेः
 कर्तव्यं सर्वथा पानं, त्यक्त्वा मोहविषं द्रुतम् ॥५५१॥
 मनः स्वर्गो मनःश्वभ्रं, संसारो मन एवच
 मोहरूपं मनो जित्वा, मुक्तो भवति चेतनः ॥५५२॥
 मनोनाशाद्भवेन्मृत्यु मौहादि कर्मणां द्रुतम् ।
 मोहक्षयेन मोक्षोऽस्ति, मोक्षेऽनन्तं सुखं सदा ॥५५३॥
 पर्यायाणांगुणानाश्च, व्यक्तभावोऽस्तिसिद्धता,
 सन्तस्तेव्यक्तिरूपेण, भवन्ति गुणपर्यायाः ॥५५४॥
 व्यक्तीभवन्तिनाऽसन्तः सन्तोव्यक्ताभवन्तिते;
 नाऽसतोजायतेसत्त्वं, सतोऽसत्त्वं न जायते ॥५५५॥
 गुणा अनन्तपर्याया, आत्मनिसन्ति सत्तयाः
 सद्भ्यः सामर्थ्यपर्याया, अनन्ता व्यक्तभावतः ॥५५६॥
 आत्मा सामर्थ्यपर्याय-, व्यक्तीभावात् भवेत्प्रभुः
 सिद्धोबुद्धोजिनेशाऽऽत्मा, स्वयम्भुर्भगवान् विभुः ॥५५७॥
 अव्यक्तः सत्तया स्वाऽऽत्मा, व्यक्तोऽव्यक्तगुणादिभिः
 अव्यक्ताः सन्ति सद्ब्रह्मः पर्यायाश्चगुणा निजे ॥५५८॥

आत्मनोऽनन्त सामर्थ्यं, मात्मन्येवस्फुटं भवेत् ;
 कायादिमिश्रवीर्यात्स्वं, भिन्नं शुद्धं महद्बलम् ॥५५९॥
 आत्मवीर्येणदेहस्य, सन्ति कम्पादिकाः क्रियाः
 आत्मान मन्तरादेहो, मृतो भवति निश्चलः ॥५६०॥
 आत्मानमन्तरादेहे-, ज्ञाता कोऽपि न विद्यते;
 देहस्थोऽपि न देहोऽसौ, देहोमे ज्ञानवाँश्चसः ॥५६१॥
 स्थूलः कृशश्चमेदेहो, ज्ञाता भिन्नोऽस्तिदेहतः
 गृहाद्गृहीयथाभिन्न, स्तथाऽऽत्मादेहसंस्थितः ॥५६२॥
 देहयोगेन यो देही, नष्टे देहे न नश्यति;
 आत्माऽस्तिदर्शनज्ञान-, चारित्रगुणवान्स्वयम् ॥५६३॥
 आत्मानःसङ्ख्ययाऽनन्ता, भिन्नाः प्रतिशरीरिणः
 अनादिकालतःकर्म-, सङ्गिनः शाश्वताऽव्ययाः ॥५६४॥
 सर्वकर्मविनाशाद्यो जीवो मुक्तो भवेत्प्रभुः
 आत्मा पराऽऽत्मतां याति, सिद्धोबुद्धो भवेद्विभुः ॥५६५॥
 स्वर्गार्थं न शुभं कर्म, कामयेव्यवहारतः
 सर्वजीवोपकाराय, करोमिस्वाऽधिकारतः ॥५६६॥
 सर्ववेदादिशास्त्राणां, सारोऽस्ति तं वदाम्यहम् ।
 आत्मशुद्धिः प्रकर्तव्या, रागद्वेषविनाशतः ॥५६७॥
 सर्वविश्वस्थधर्माणां, शास्त्राणां मर्म वेद्म्यहम् ;
 पुण्यं स्वर्गाय मुक्त्यर्थं, पापंस्यान्नरकायच ॥५६८॥
 सर्वदर्शनसारोऽस्ति, मनोवाक्यायशुद्धितः
 आत्मशुद्धिः प्रकर्तव्या, वदामीतिसुनिश्चयात् ॥५६९॥
 सर्वदर्शनशास्त्रेषु, यत्सत्यंतत्समाचर;
 स्याद्वाद्दृष्टितःसर्व-, सत्यांशान् यान्ति योगिनः ॥५७०॥

४८

सम्यग्दर्शनलब्धारो, सर्वदर्शनधर्मतः
 सत्यंगृह्णन्ति साधक- , दृष्ट्या जैनाः शिवार्थिनः ॥५७१॥
 सम्यग्दृष्टिं हृदि प्राप्य, पश्चाद् भूत्वोपयोगिनः
 स्वाऽन्यलिङ्गेषुसिद्धाये, सेत्स्यन्ति ते च सर्वथा ॥५७२॥
 सम्यग्दर्शनसम्प्राप्त्या, प्रादुर्भवति चेतने;
 शुद्धोपयोगसामर्थ्यं, सर्वकर्मविनाशकम् ॥५७३॥
 अनेकान्तमताऽम्भोधिः सम्यग्दृष्टिजनोऽस्ति यः
 सर्वधर्मस्यमर्माणि, जानाति साध्यलक्ष्यवान् ॥५७४॥
 स्याद्वादनयसापेक्षा, जिजनाङ्गे सर्वदर्शनम्
 माति मया परिज्ञातं, स्याद्वादनयबोधतः ॥५७५॥
 सर्वदर्शनसत्यांश- , दर्शकं जैनदर्शनम् ;
 सर्वकदाग्रहान्मुक्तं, शुद्धोपयोगदर्शकम् ॥५७६॥
 रुणद्धिसत्यबोधेन, सर्वविश्वकदाग्रहान् ;
 सर्वदर्शनसद्रूपं, जयताञ्जैनदर्शनम् ॥५७७॥
 जैनदर्शनमाऽऽत्माऽस्ति, स्वाऽऽत्माऽहंजैनदर्शनी;
 जिनश्चजैनरूपोऽहं, साध्यसाधनभावतः ॥५७८॥
 मुक्त्यर्थयोजिनैर्दिष्टो, जैनधर्मःसउच्यते,
 आदर्शध्येयरूपोऽस्ति, पूर्णाऽऽत्मशुद्धिकारकः ॥५७९॥
 आत्मनःपूर्णशुद्ध्यर्थं, जैनधर्मोऽस्ति साधनम् ;
 द्रव्यभावारिजेतारो, जैना जिनाऽनुयायिनः ॥५८०॥
 जैनास्तु साधकाऽऽत्मानो, मोहनाशनतत्पराः
 रागद्वेषविजेतारो, केवलज्ञानिनो जिनाः ॥५८१॥
 जैनधर्मो जिनो जैन, आत्मैवचाऽऽत्मपर्यवाः
 आत्मनःशुद्धपर्याय- , सिद्धरूपमुपास्महे ॥५८२॥

सर्वदर्शनरूपाऽऽत्मा, दर्शनान्याऽऽत्मनःस्फुटम्
 श्रुतज्ञानस्य पर्याया, मिथ्यासम्यक्स्वरूपिणः ॥५८३॥
 साधिते जैनधर्मेस्युः सर्वधर्माः प्रसाधिताः
 सर्वधर्माः प्रगच्छन्ति, जैनधर्मं प्रति ध्रुवम् ॥५८४॥
 सर्वदर्शनपर्यायाः संस्पृष्टास्त्याजिताश्चये;
 केवलज्ञानलाभेन, प्रजायन्ते न ते पुनः ॥५८५॥
 आत्मनः क्षायिकाद् भावात्, केवलज्ञानदर्शनम्;
 प्राप्तेरनन्तरं स्वाऽऽत्मा, परमाऽऽत्मा भवेत् ॥५८६॥
 शुद्धप्रज्ञासुषुम्णैव, भक्ति रिडैवसात्त्विकी;
 पिङ्गलैव स्थिरप्रज्ञा, मेरुदण्डोऽस्ति धीरता ॥५८७॥
 षट्स्थानकस्यचक्रं, षट्चक्रंतन्निजाऽऽत्मनः
 सम्यक्चारित्रमेवाऽस्ति, ब्रह्मरन्ध्रात्मजाऽऽत्मनि ॥५८८॥
 अन्तराऽऽत्मा निजाऽऽधार-, चक्र मध्याऽऽत्मभावतः
 स्वाऽधिष्ठानं स्थिरज्ञानं, ज्ञेय माऽऽत्मोपयोगतः ॥५८९॥
 मणिपूरकचक्रस्यात्, सम्यग्ज्ञानं प्रतिष्ठितम्;
 धर्मध्यानंतु हृच्चक्रं, कण्ठचक्रं श्रुंतमहद् ॥५९०॥
 दर्शनज्ञानचारित्र, मेवाऽस्ति त्रिपुटी शुभाः
 निर्विकल्पोपयोगोऽस्ति-, ब्रह्मरन्ध्रस्थितंमहः ॥५९१॥
 प्राणायामस्तु श्रो बोध्यो, मार्गानुसारिसद्गुणाः
 नेतिश्चित्तस्यसंशुद्धि, धौतिः सेवैव सात्त्विकी ॥५९२॥
 बस्तिरेवगुरोर्बोधो, नौलिकमैव सत्क्रियाः
 षट्चक्रदेवदेव्यस्तु, स्वाऽऽन्तरा आत्मवृत्तयः ॥५९३॥
 ज्ञानयोगी विजानाति, षड्धास्थानकमाऽऽत्मनः
 आत्मोपयोगतः षड्धा-, स्थानकचक्रमाऽऽत्मनि ॥५९४॥

ज्ञातं येन स मुक्तः स्यात्, सम्यग्दर्शननिश्चयात्;
 आत्मोपयोगलीनत्वं, प्राप्यते ज्ञानयोगिभिः ॥५९५॥
 मोहादिसर्ववृत्तीनां, लयो मोक्षो भवेत् खलु;
 महावीरस्यनाम्ना त्वं, वीरे लीनो भवद्भुतम् ॥५९६॥
 स्वयंभव महावीरो, वीराद्वीरः प्रकाशते;
 सत्तयाऽऽत्ममहावीरो, व्यक्तःसौ भवतिध्रुवम् ॥५९७॥
 सत्त्वरजस्तमोवृत्ति, मौहप्रकृतिरेवसा;
 प्रकृतेर्भिन्नमाऽऽत्मानं, पुरुषमेव बोधत ॥५९८॥
 आत्मनोऽसङ्ख्यनामात्म, तैराऽऽत्मानंविचारय;
 त्वत्तः प्रकाशते विश्वं, स्वाऽऽत्मानंविद्धिसत्प्रभुम् ॥५९९॥
 मां नय तमसो ज्योतिः परंब्रह्मजिनेश्वर !!
 आत्माब्रूते निजाऽऽत्मान, मलक्ष्यो नैव लक्ष्यते ॥६००॥
 आत्मोपयोगतोलक्ष्योऽ-लक्ष्य आत्मा निजाऽऽत्मना
 अनुभवी विजानाति, स्ववेद्योऽहं चिदाऽऽत्मना ॥६०१॥
 आनन्दज्ञानरूपोऽस्ति, सर्वजीवस्तथाऽऽत्मनः
 ज्ञाता आत्मोपयोगेन, शुद्धनिश्चयबोधतः ॥६०२॥
 एकाऽऽत्मा संग्रहेणस्या, चित्सत्तातः प्रवेदकः
 आत्मसत्तोपयोगेन, सद्ब्रह्मैक्यं प्रवेदम्यहम् ॥६०३॥
 सिद्धदेवसमाः पूर्णा, आत्मानः सन्ति सत्तया;
 आत्मोपयोगतः सिद्धो-भविष्यामि न संशयः ॥६०४॥
 गच्छादिसम्प्रदायानां, चर्चासु न पतेत् सुधीः
 सर्वगच्छेषु मोक्षोऽस्ति, साम्योपयोगतो ध्रुवम् ॥६०५॥
 गच्छादिमतभेदानां, मोहान्मुक्तिर्न जायते
 मुक्तिः कषायमुक्त्याऽस्ति, साम्यात् कषायमुक्तता ॥६०६॥

स्वगच्छेद्यवहारेण, वर्तिनां समभावतः
 कषायमुक्तितो मुक्ति, भवेत्तत्र न संशयः ॥६०७॥
 श्वेताम्बरमतेमुक्ति, स्तथा दैगम्बरे मते;
 सर्वकषायमुक्तानां, समशुद्धोपयोगिनाम् ॥६०८॥
 वैष्णवानाश्च शैवानां, बौद्धानां स्त्रीस्तिधर्मिणाम्;
 महंमदीयलोकानां, भवेन्मोक्षः समत्त्वतः ॥६०९॥
 रागद्वेषपरीणाम-, कषायत्यागमन्तरा;
 सर्वधर्ममनुष्याणां, मोक्षः कदाऽपिनोभवेत् ॥६१०॥
 उपयोगेन धर्मोऽस्ति, बन्धोऽस्ति परिणामतः
 अधर्मोऽनुपयोगेन, क्रियातः कर्मबन्धनम् ॥६११॥
 कर्मबन्धनकर्त्रीस्याद्, रागद्वेषयुता क्रिया;
 कर्मबन्धनमुक्त्यर्थं, क्रिया स्वाऽऽत्मोपयोगिनी ॥६१२॥
 सम्यग्दर्शनयुक्तानां, प्रशस्यपरिणामतः
 अल्पोऽस्तिकर्मणांबन्धो, जायते निर्जराभृशम् ॥६१३॥
 स्वल्पदोषमहाधर्मं, विज्ञाय सर्वकर्मसु;
 सम्यग्दर्शनजैनानां, वर्तनश्च भवेत्सदा ॥६१४॥
 त्यागिनाश्चगृहस्थानां, सम्यग्दर्शनधारिणाम्;
 आत्मोपयोगिनां सर्वाः प्रवृत्तयश्च मुक्तये ॥६१५॥
 सम्यग्दर्शनयुक्तानां, पारम्पर्येण मुक्तये;
 गार्हस्थ्ययोग्यकर्माणि, भवन्त्याऽऽत्मोपयोगिनाम् ॥६१६॥
 पञ्चवर्णीयमृद्भोक्ता, शङ्खः स्वपरिणामतः
 स्वयंश्वेतो भवेन्नूनं, तथा सम्यक्त्ववान्जनः ॥६१७॥
 सविषोऽस्तियथा सप्तौ, लोकानां प्राणनाशकः
 तथा मिथ्यात्वयुक्तोऽस्ति, जीवः स्वाऽन्यविनाशकः ॥६१८॥

निर्विषोऽस्ति यथा सर्पौ, दंशन् नाऽन्यविनाशकः
 सम्यग्दर्शनवान्जीव, स्तथास्वाऽन्याऽविनाशकः ॥६१९॥
 पञ्चेन्द्रियैर्भवेद्भोगी, सम्यग्दर्शनवान् जनः
 आत्मशुद्धोपयोगेन, स्वाऽल्पबन्धश्च मुक्तये ॥६२०॥
 पशूनां रक्षणं कार्यं, पक्षिणाञ्चविशेषतः
 यतना सर्वकार्येषु, कार्यं स्ववीर्यरक्षणम् ॥६२१॥
 अन्नंजलञ्चवस्त्रञ्च, देयं तदर्थिने शुभम्;
 यत्काले यच्चयोग्यं स्या, तदेयं मुक्तिकामिभिः ॥६२२॥
 मनोवाक्काययोगानां, बलवृद्धिश्चरक्षणम्;
 आरोग्यं हि सदारक्ष्यम्, नारीभिश्चनरैर्ध्रुवम् ॥६२३॥
 आत्मशुद्धोपयोगाय, आन्तरा बाह्यशक्तयः
 प्राप्तव्याः सर्वथोपायै, वृद्धयुवकबालकैः ॥६२४॥
 आजीविकादिसद्यत्नै, बाह्यदेहादिजीवनम्;
 धार्यसर्वजनैः सम्यग्शुद्धोपयोगहेतवे ॥६२५॥
 देहादिर्जीवनोपायै, जीव्यंस्वाश्रयिभावतः
 स्वतंत्रंजीवनंधार्यं, निर्दोषमाऽऽत्मशुद्धिकृत् ॥६२६॥
 क्षात्रकर्मचसद्विद्या, कृषिव्यापारकर्मच;
 सेवा चेतैर्गृहस्थैर्हि, जीव्यमाऽऽत्मोन्नतेः कृते ॥६२७॥
 आन्तरंजीवनं पोष्यं, प्रामाण्यस्वोद्यमादिकैः
 आत्मोपयोगशुद्ध्यर्थं, सत्त्वजीवनकारणम् ॥६२८॥
 रोगिभ्यऔषधादीनां, दानं शक्त्यऽनुसारतः
 विद्यादानञ्च बालेभ्यो, देय माऽऽत्मोपयोगिभिः ॥६२९॥
 गृहाऽऽगतस्यसत्कारः, कर्तव्यो भोजनाऽऽदिभिः
 आपत्कालेचदुर्भिक्षे, कर्तव्यं लोकपालनम् ॥६३०॥

सूरिवाचकसाधूनां, वैयावृत्यं सुभावतः
 कर्तव्यश्च तथा सेवा, भक्तिराऽऽत्मोपयोगिभिः ॥६३१॥
 दानाद्यैराऽऽत्मशुद्धिः स्या, तथा सद्गुरुसङ्गतः
 प्रादुर्भवति मोक्षार्थ, माऽऽत्मोपयोग आन्तरः ॥६३२॥
 जातेर्लिङ्गस्थलक्ष्म्याश्च, देशस्यमोहवृत्तिभिः
 धर्माऽभिमानवृत्त्याच, मोक्षो नृणां न जायते ॥६३३॥
 आत्मनिगुणपर्यायाः, सत्तातः सन्त्यनादितः
 सन्तोये कर्मणोनाशा, दाविर्भूता भवन्ति ते ॥६३४॥
 आत्मनोगुणपर्याय- , व्यक्तये हेतवश्चये;
 तेषां सदुपयोगेन, स्वाऽऽत्मा सिद्धो भवेत्स्वयम् ॥६३५॥
 स्थावरतीर्थयात्राभि, राऽऽत्मशुद्धिः प्रजायते;
 जङ्गमतीर्थयात्राभि, राऽऽत्मशुद्धिर्भवेद्द्रुतम् ॥६३६॥
 ॐ अर्हमन्त्रजापेन, चित्तशुद्धिर्भवेत्खलु;
 ॐ ह्रीं अर्हमहावीर- , जापात् कर्मक्षयो भवेत् ॥६३७॥
 आत्मोपयोगसिद्ध्यर्थ, भव्यैश्च विधिपूर्वकम्;
 मन्त्रजापः सदाकार्यः पञ्चानां परमेष्ठिनाम् ॥ ॥६३८॥
 सर्वयज्ञोत्तमोजापो, यज्ञः सेव्यो मुहुर्मुहुः
 मानसिकमहाजापा, न्मोहवृत्तिलयो भवेत् ॥६३९॥
 मन्त्रयोगेन शक्तीनां, प्रादुर्भावो भवेद्दृदि;
 शुद्धोपयोगहेतूनां, मन्त्राणां जाप इष्यते ॥६४०॥
 परब्रह्मोपयोगार्थ, स्मारकश्चाऽऽत्मतेजसाम्;
 जाप्योऽर्हश्रीमहावीर, पूर्णतेजोमयः प्रभुः ॥६४१॥
 आत्मोपयोगतोऽनन्त-तेजोरूपश्चिदाऽऽत्मकः
 प्रकाशो हृदिव्यक्त, आत्मारामः सनातनः ॥६४२॥

चित्तैकाऽध्ययदाध्येये, परब्रह्मणि जायते
 तदाऽऽत्माऽऽनुभवःस्पष्टो, हृद्येवं वेदितो मया ॥६४३॥
 दृष्टिसंस्थाप्यनाभौये, हृत्पद्मेच स्थिराऽऽत्मना
 ध्यायन्ते ब्रह्मभूतास्ते, भवन्ति ब्रह्मदर्शनात् ॥६४४॥
 साक्षात्कारः परायांस्या, नाभौत्राटकयोगतः
 आत्मपारं न संघाति, वैखरी शब्दशक्तितः ॥६४५॥
 सर्ववाचो निवर्तन्ते, ब्रह्मणोऽनुभवे स्फुटम्;
 अनुभवः परायांस्याद्, ब्रह्मलीनमहर्षिणाम् ॥६४६॥
 आत्मोत्थितापराभाषा, स्वाऽऽत्मज्ञानाऽवगाहिनी;
 सत्यंप्रकाशतेब्रह्म, वैखर्या नैव वर्ण्यते ॥६४७॥
 नाभौसंयमकर्तारो, ब्रह्मरूपं विजानते;
 हृदिसंयमकर्तारः पश्यन्तीपारगामिनः ॥६४८॥
 कण्ठेसंयमकर्तारो, मध्यमापारगामिनः
 योगाऽनुभविनःसन्तो, भवन्तिब्रह्मरूपिणः ॥६४९॥
 स्वाऽधिष्ठानेतथाऽऽधारे, चक्रेचमणिपूरके;
 चक्षुषोर्नासिकाऽग्रेच, देयादृष्टिर्निजाऽऽत्मनः ॥६५०॥
 दृष्टिधृत्वाभ्रुवोर्मध्ये, ब्रह्मज्योतिःप्रलोकनम्;
 त्राटकदृष्टितोध्येयं, ब्रह्मज्योतिःप्रकाशते ॥६५१॥
 ब्रह्मरन्ध्रेमनोधृत्वा, तत्राऽऽत्मनः प्रधारणम्;
 कर्तव्यंसविकल्पेन, पश्चात्स्यान्निर्विकल्पता ॥६५२॥
 पिण्डस्थेनपदस्थेन, रूपस्थेननिजाऽऽत्मनः
 ध्यानेनसत्परंज्योति, ब्रह्मपश्यन्ति योगिनः ॥६५३॥
 निर्विकल्पंपरब्रह्म, ब्रह्मरन्ध्रे विचिन्तयेत्;
 अन्यन्न चिन्तयेत्किञ्चि, न्निर्विकल्पोभवेत्ततः ॥६५४॥

निर्विकल्पदशाकाले, ब्रह्माऽऽनन्दः समुल्लसेत् ;
 ततःपश्चादुपादेयं, शुद्धब्रह्मैवकेवलम् ॥६५५॥
 नाऽन्यत् किञ्चिदुपादेयं, भवेदाऽऽत्मोपयोगिनाम्
 शुद्धोपयोगआदेयः स्वभावेनभवेत्स्वयम् ॥६५६॥
 शुभोपयोग एवाऽस्ति, सविकल्पसमाधयः
 शुद्धोपयोग एवाऽस्ति, निर्विकल्पसमाधयः ॥६५७॥
 प्रशस्यरागयोगेन, सविकल्पत्वमिष्यते;
 रागद्वेषौनयत्रस्त, स्तद्ध्यानंनिर्विकल्पकम् ॥६५८॥
 शस्यरागविकल्पाना, मुपयोगेऽस्तिसम्भवः
 शुभोपयोग इष्यः सः शुद्धोविकल्पमन्तरा ॥६५९॥
 रागद्वेषादिसङ्कल्प-विकल्पानांसमुद्भवः
 नाऽस्तियत्रसबोद्धव्यः शुद्धोपयोगइष्टदः ॥६६०॥
 मनोवाक्कायगुप्त्याच, निर्विकल्पोपयोगतः
 प्रादुर्भवन्तिवेगेन, स्वाऽऽत्मनोलब्धिसिद्धयः ॥६६१॥
 प्रथमःसविकल्पोऽस्ति, स्वोपयोगःशुभङ्करः
 विकल्पध्यानतःपश्चा, निर्विकल्पंप्रकाशते ॥६६२॥
 निर्विकल्पोपयोगेन, केवलज्ञानभास्करः
 प्रादुर्भवतिसःसत्य-लोकाऽलोकप्रकाशकः ॥६६३॥
 आत्मधर्मपरोणामः शुभःशुद्धश्चहार्दिकः
 समाधिरेवबोद्धव्यः सम्यग्दृष्टिमनीषिभिः ॥६६४॥
 मनोवाक्काययोगाना, माऽऽरोग्यंचप्रवर्तनम् ;
 समितिगुप्तिसत्कर्म, समाधियोगउच्यते ॥६६५॥
 मनोवाक्काययोगानां, धर्ममार्गप्रवर्तनम् ;
 बाह्यआभ्यन्तरोयोगो, द्रव्यतोभावतस्तथा ॥६६६॥

षट्चक्रेषुमनःस्थैर्यं, कृत्वाब्रह्मविचारणा ;
 कर्तव्यास्वोपयोगेन, सर्वशक्त्युद्भवस्ततः ॥६६७॥
 ध्यानसमाधियोगाद्याः सन्ति मोक्षस्यहेतवः
 मोक्षसाधनतोभिन्नं, शुद्धाऽऽत्मानंविचारय ॥६६८॥
 चित्तस्यमोहवृत्तीनां, निरोधोयोगउच्यते ;
 योगस्यलक्षणं ह्येतत्, क्षायिकभावयौगिकम् ॥६६९॥
 अप्रशस्यकषायाणां, निरोधोयोगउच्यते
 सम्यग्दृष्टिगुणस्थान, माऽऽरभ्यवर्त्तते हृदि ॥६७०॥
 शस्यकषाययुक्तानां, सेवाभक्त्याऽऽदिकर्मणाम्
 व्यापारःशुभयोगोऽस्ति; जायतेमुक्तिकाङ्क्षिणाम् ॥६७१॥
 सर्वज्ञधर्मवाञ्छात, इच्छायोगःप्रवर्त्तते;
 सद्देवगुरुसेवार्थं, तीव्रेच्छा हृदिजायते ॥६७२॥
 सर्वकर्मविमोक्षार्थं, मिच्छाऽपूर्वा हृदिस्फुटा;
 इच्छायोगोऽस्तिचाद्यःस्रो, मार्गानुसारिणांचयः ॥६७३॥
 सर्वज्ञोक्तेमहाश्रद्धा, शास्त्रयोगःसउच्यते;
 धर्मशास्त्रंसमाश्रित्य, सम्यग्दृष्टिःप्रवर्त्तते ॥६७४॥
 सर्वज्ञवीरदेवोक्त-, धर्मशास्त्रावलम्बनम् ;
 स्याद्वाददृष्टिसापेक्ष-, शास्त्रयोगःप्रवर्त्तते ॥६७५॥
 शास्त्रयोगबलेनैव, सामर्थ्ययोगआत्मनि;
 उद्भवेद्धर्मकार्याणां, व्यापारेण व्रतैषिणाम् ॥६७६॥
 देशविरतिमाऽऽरभ्य, सामर्थ्ययोगवर्त्तनम् ;
 क्षीणमोहगुणस्थानं, यावदस्तिसयोगिनाम् ॥६७७॥
 श्रावकाणाञ्चसाधूनां, व्रतादिधारणंशुभम्,
 षडाऽऽवश्यककृत्याद्यैः सामर्थ्ययोग इष्टदः ॥६७८॥

५८

दानशीलतपोभावैः सामर्थ्ययोगवर्धनम् ;
 देवसद्गुरूपूजाऽऽद्यै, राऽऽत्मवीर्यप्रकाशते ॥६७९॥
 योगिनांकेवलज्ञानं, सामर्थ्ययोगतोभवेत् ;
 सर्वकर्मक्षयोमोक्षो, जायते च सयोगिनाम् ॥६८०॥
 आत्माऽसंख्यप्रदेशाना, मरूपिणांनखण्डनम् ;
 छेदनंभेदनंनैव, पृथक्त्वं न स्वभावतः ॥ ६८१ ॥
 आत्माऽसंख्यप्रदेशास्ते; कर्मसम्बन्धयोगतः
 देहंप्रमार्णसंकोचं, विकाशं चधरन्ति ॥६८२॥
 कर्मसम्बन्धमुक्तास्ते, निर्मलाएकरूपिणः
 न संकोचंविकासं ते, प्राप्नुवन्ति सदास्थिराः ॥६८३॥
 प्रतिप्रदेशमानन्त्यं, ज्ञानादीनामनादितः
 अनन्तागुणपर्याया, आत्मनि सन्ति सर्वदा ॥६८४॥
 मनोवाकायगुप्त्यायत्, सामर्थ्य माऽऽत्मनः स्फुटम् ;
 व्याप्रियते हि मुक्त्यर्थं, सामर्थ्ययोग इष्यते ॥६८५॥
 सन्तियोगा असंख्याता, बाह्यान्तरप्रभेदतः
 एकैकयोगमाश्रित्य, अनन्ता मोक्षगाजनाः ॥६८६॥
 उपशमादिभावेन, स्वाऽऽत्मन आन्तराःखलु
 शुभशुद्धपरीणाम-योगा भवन्ति धर्मिणाम् ; ॥६८७॥
 आत्मनः पूर्णशर्मार्थं, मसंख्ययोगहेतुता;
 ज्ञात्वाऽऽत्माऽऽनन्दलाभार्थं, निश्चयंकुरुभावतः ॥६८८॥
 मुक्त्वाऽऽत्मानं त्रिलोकस्य, पदार्थैर्न सुखं भवेत् ;
 सुखान्भोधिस्वयं ज्ञात्वा, स्वाऽऽत्मनि त्वं स्थिरो भव ॥६८९॥
 भ्रामं भ्रामं भृशं भ्रान्त्वा, जगत्सर्वं मनेकशः
 सुखार्थी न सुखं प्राप्त, आत्मनि शर्म शोधय ॥६९०॥

५९

बाह्यसुखस्य कामाऽब्धेः पारं यातो न यास्यसि;
 इन्द्रादिकभवेष्वेव, भोगा भुक्ता अनन्तशः ॥६९१॥
 ज्ञात्वैवं भ्रान्तिमुत्सृज्य, स्वाऽऽत्मनि सुखनिश्चयम्;
 कुरु शुद्धोपयोगेन, बाह्येषु निःस्पृहो भव ॥६९२॥
 यदा पूर्णः प्रजायेत, स्वाऽऽत्मनि सुखनिश्चयः
 तदासन्तोषवानाऽऽत्मा, भवत्येव महाप्रभुः ॥६९३॥
 यावद्बाह्यसुखाशाऽस्ति, तावद् दुःखं प्रजायते
 सन्तोषो न भवेत् पूर्णो, मनो भ्राम्यति भूतवत् ॥६९४॥
 बाह्यसुखाय यत्प्रेम, तत्प्रेम दुःखदं भृशम्;
 सुखीभूतो न लोकेऽस्मिन्, कोऽपिसत्यं विचारय ॥६९५॥
 शुद्धोपयोगतः प्रेम, सुखार्थं मुत्तरोत्तरम्;
 क्रमेणजायते शुद्ध, माऽऽत्मसिद्धिप्रदायकम् ॥६९६॥
 जातेशुद्धोपयोगेहि, बाह्येषुकामवासनाः
 नश्यति निश्चयं तस्य, यान्ति शुद्धोपयोगिनः ॥६९७॥
 बाह्यभोगपराधीनो, जडमोही प्रजायते;
 भूत्वा दासस्यदासोऽसौ, मृत्वा याति च दुर्गतिम् ॥६९८॥
 बाह्यभोगेषु निर्लेपः स्वाश्रयोच दमी शमाः
 स्वतन्त्रोयोऽस्ति सन्तोषी, मृत्वा स्र्जे याति सद्गतिम् ६९९
 निद्रा मिथ्यात्वबुद्धिर्या, स्वप्नो वैभाविकीदशा,
 अन्तराऽऽत्मदशा जाग्रद्, क्षयोपशम भावतः ॥७००॥
 तुर्योऽज्जाग्रद्दशापूर्णा, केवलज्ञानरूपिणी
 आत्मज्ञानोद्भवाजाग्रद्, -दशा सम्यक्त्वसंजुषाम् ॥७०१॥
 आत्मोपयोगिनो जाग्रद्, -दशां यान्ति विवेकतः
 अतिजाग्रद्दशां प्राप्य, जीवन्मुक्ता भवन्ति ते ॥७०२॥

देहेस्थितेऽपिवैदेहा, श्राघातिकर्मभोगिनः
 सर्वविश्वस्यकल्याणं, कुर्वन्ति देशनादिभिः ॥७०३॥
 त्यक्त्वा निद्रादशां घोरां, स्वप्नस्यविकलांदशां;
 जाग्रद्दशां च संप्राप्य, सम्प्रति जागृहि स्वयम् ॥७०४॥
 उत्तिष्ठ जागरूकस्त्व, मात्मधर्मे रतो भव
 आत्मनि स्वाऽऽत्मबुद्धित्वं, धारय स्वीयवीर्यतः ॥७०५॥
 अन्यतीर्थेषुसिद्धानां, सम्यग्दर्शनमस्तिता;
 सम्यग्दर्शनलाभेन, समभावः प्रजायते ॥७०६॥
 सम्यक्त्वमन्तरासाम्यं, नोद्भवेत् सर्वधर्मिषु;
 मिथ्याबुद्धिः प्रणश्येन्न, सम्यग्दर्शनमन्तरा ॥७०७॥
 अन्यदर्शनधर्मेषु, यत्सत्यं दृश्यतेसता,
 तत्सत्यं श्रीजीनेन्द्राणां, वचोवारिधिनिःसृतम् ॥७०८॥
 नयसापेक्षबोधेन, स्वाऽन्यशास्त्रप्रवाचनम्;
 सम्यग्दर्शाश्चतत्सर्वं, सम्यग्ज्ञानस्य पुष्टये ॥७०९॥
 अध्यात्मज्ञानचारित्र, -लाभः सम्यक्त्वदर्शनात्;
 जागर्तिस्वाऽऽत्मनो दृष्टिः शुद्धोपयोगरूपिणी ॥७१०॥
 कर्मकर्त्ताचतद्भोक्ता, -हर्ता स्वाऽऽत्मास्वयंभवेत्;
 कर्मविपाकवेलायां, परो नैमित्तकस्तथा ॥७११॥
 कर्मजन्यसुखेदुःखे, मित्रं शत्रुं कल्पते;
 अन्यंच कर्मरूपज्ञः शुद्धोपयोगवान्जनः ॥७१२॥
 कर्मजन्यं सुखंदुःख, माऽऽत्मना तदुपार्जितम्;
 स्वकृतकर्मभोगेषु, कुप्य मा तुष्य देहिषु ॥७१३॥
 सुखदुःखप्रदं कर्म, तत्कर्ताऽऽत्माऽस्ति सर्वथा;
 ज्ञात्वैवं समभावेन, कर्म भुञ्जन्ति पण्डिताः ॥७१४॥

६१

जानन्तिज्ञानिनः सत्यं, कर्मणो गहनां गतिम् ;
 प्राप्ते सुखे च दुःखे ते, नैव मुह्यन्ति मोहतः ॥७१५॥
 कर्म कर्त्रस्तिकर्मैव, शुद्धनिश्चयदृष्टितः
 कर्मकर्ताऽस्ति चाऽऽत्मैव, नयात्तुव्यवहारतः ॥७१६॥
 रागद्वेषादिकं भाव,-कर्माऽस्ति जिनभाषितम्
 अष्टधाकर्मणांभेदा, द्रव्यकर्माऽस्ति निश्चिनु ॥७१७॥
 दिव्यमौदारिकं देहं, नोकर्म कर्मबन्धने;
 हेतुश्च कर्ममुक्त्यर्थं, मोहिनां ज्ञानिनां क्रमात् ॥७१८॥
 अन्तर्मुहूर्तवेलायां, सर्वकर्मक्षयङ्करः,
 आत्मज्ञानीभवत्येव,शुद्धोपयोगशक्तितः ॥७१९॥
 जीवेऽजीवे न तुष्यन्ति, द्विष्यन्ति न जडाऽऽत्मसु;
 कर्मरूपंहिविज्ञाय; ज्ञानिनःसमदर्शिनः ॥७२०॥
 तीव्रनिकाचितव्यक्त-प्रारब्धकर्मवेदिनः
 नवकर्म नवध्नन्ति, स्वाऽऽत्मोपयोगधारिणः ॥७२१॥
 उच्चत्वंनचनीचत्वं, शुभाऽशुभेषुकर्मसु;
 अध्याऽऽत्मज्ञानिनोज्ञात्वा, वर्तन्ते कर्मभोगिनः ॥७२२॥
 औदयिकशुभेनैव, निजमुच्चा न जानते;
 औदयिकाऽशुभेनैव, नीचा निजं न जानते ॥७२३॥
 कर्मजन्योच्चनीचत्वाद्, भिन्नंजानन्ति ते निजम् ;
 आत्मास्वभावतोनीच; उच्चोनचाऽगुरुर्लघुः ॥७२४॥
 एवंविज्ञायवर्तन्ते, शुद्धोपयोगिनोजनाः
 द्वेषिणामुपरिप्रेम,-कारुण्यभावधारकाः ॥७२५॥
 शत्रुषुशत्रुवुद्धिर्न, प्रेम्णा द्वेषोपशामकाः
 स्वस्याऽशुभप्रकर्तारं, नाऽन्यंजानन्ति कोविदाः ॥७२६॥

६२

कोटिशाल्त्रस्य पाण्डित्या, त्रिकिञ्चिद्गर्वधारकाः
 चक्रवर्त्तिपदं प्राप्य, मन्यन्ते न निजं प्रभुम् ॥७२७॥
 आत्मोपयोगिनोरङ्क, -दशायां नैवदुःखिनः
 लघुत्वं च प्रभुत्वं स्वं, मन्यन्ते नैव कर्मतः ॥७२८॥
 लोकरूढ्यनुदासैर्य, च्छुभाऽशुभं च कल्पितम् ;
 शुद्धोपयोगिनः सन्तः, स्तत्रस्वातन्त्र्यवर्तिनः ॥७२९॥
 प्रतिष्ठामानसत्कीर्ति, -बाह्यशर्मोदिहेतवे
 यावच्चित्तस्य चाञ्चल्यं, ताव ह्युःखोदधिः स्वयम् ॥७३०॥
 प्रतिष्ठामानसत्कीर्ति, -बाह्यशर्म विनिर्गतम् ;
 मनोयस्यसदातस्य, ब्रह्मशर्मोदधिः स्वयम् ॥७३१॥
 सद्गुरुकृपया तूर्ण, मुत्थित आत्मशुद्धये ;
 आत्मोपयोगसामर्थ्यात्, करिष्ये स्वाऽऽत्मशुद्धताम् ॥७३२॥
 दुष्कृतमद्यपर्यन्तं, कृतं कारापितं च यत् ;
 मनोवाक्काययोगैस्त, न्निन्दामि स्वोपयोगतः ॥७३३॥
 अनन्तभवबद्ध्यत्, कर्म शुद्धोपयोगतः
 तत्सर्वक्षणमात्रेण, नश्येत्तत्र न संशयः ॥७३४॥
 क्षयोपशमभावेन, स्वाऽऽत्मनः प्राप्तिराऽऽत्मना ;
 भूता पूर्णञ्च सद्भावि, -न्येव क्षायिकभावतः ॥७३५॥
 आत्मनः शुद्धरागेण, यथाशक्तिप्रवृत्तितः
 पूर्णशुद्धाऽऽत्मलक्ष्येण, सञ्जीवामि यथातथम् ॥७३६॥
 सद्गुरुकृपयाऽवाप्त, माऽऽत्मज्ञानं सुखावहम् ;
 अनन्तं जीवनं नित्यं, प्राप्तं सत्यं वहाम्यहम् ॥७३७॥
 बहिरन्तर्जगत्सर्व, चिदानन्दाय साधनम् ;
 जातं निःसाधर्म चैव, जानताऽपि न कथ्यते ॥७३८॥

नाऽहं कस्याऽपिर्जाकोऽपि, समैवं पूर्णनिश्चयः
सर्वस्थोऽपि न सर्वोऽह, मलक्षयो बाह्यलक्षणैः ॥७३९॥
सच्चिदानन्द आत्माऽस्मि, स्वाऽऽत्मनि स्वोऽनुभूयते;
तद्बक्तुं न समर्थोऽस्मि, ब्रह्मज्ञोऽऽपि स्वभावतः ॥७४०॥
ज्ञाता ज्ञेयंच ज्ञानं तद्, दाऽऽत्मैवाऽह मपैक्षया;
अन्तवन्तस्तु देहाद्या, अनन्त आत्मराट् स्वयम् ॥७४१॥
अन्तवत्सु न मुह्यामि, पुद्गलेषु न पुद्गलीः
सिद्धोऽहमाऽऽत्मसाध्योऽस्मि, निमित्तैर्भिन्नवानहम् ॥७४२॥
निर्लेपीभूयसज्ज्ञानं, प्राप्य शैलूषवच्चये;
सम्बन्धेषुचकार्येषु, वर्तन्ते ज्ञानिनः स्फुटम् ॥७४३॥
सर्वसम्बन्धकार्येषु, स्वाऽऽत्मानंसाक्षिभाविनः
कर्तारं चैव हर्तारं, निजं जानन्ति वस्तुतः ॥७४४॥
अतः शुभाऽशुभेनैव, मन्यन्ते बाह्यवस्तुषु;
कर्मादयविपाकेषु, येबहुरूपिवेषवत् ॥७४५॥
सम्यग्दृष्टिगुणस्थान, -वर्तिसम्यक्त्वशालिनाम् ;
सर्वविरतिचारित्र, -ग्रहणेच्छा प्रवर्तते ॥७४६॥
सन्तितेऽविरताः स्पष्टं, सम्यग्दृष्टिमनीषिणः
तर्ह्यपिब्रतरागेण, स्वाऽऽत्मलक्ष्योपयोगिनः ॥७४७॥
गृहस्था विरताः सन्ति, निर्लेपागृहसंस्थिताः
कुटुम्बादिककार्याणां, कारका जैनधर्मिणः ॥७४८॥
द्वादशभिः कषायैस्ते, युक्ता व्रताऽभिलाषिणः
सम्यक्त्वदर्शनाचारै, युक्ताःस्युर्मोक्षमार्गिणः ॥७४९॥
सद्देवगुरुधर्माणां, साधका मोहवारकाः
चरस्थावरतीर्थानां, पूजासेवाविधायिनः ॥७५०॥

गीतार्थसद्गुरोराज्ञा,-धारकाः सर्वकर्मसु
 प्रत्याऽऽख्यानोदयेनैव, गृहस्थाऽऽवासवर्तिनः ॥७५१॥
 देशतोविरतिंप्राप्य, त्यागधर्मानुरागिणः
 मन्यमाना गृहाऽऽवासं, पाशवज्जैनधर्मिणः ॥७५२॥
 ब्राह्मणाः क्षत्रियावैश्याः शूद्रा ये जैनधर्मिणः
 गुणकर्मव्रताद्यैस्ते, भवन्ति मुक्तिगामिनः ॥७५३॥
 धर्मराज्यमहीवित्त-स्वकुटुम्बादिरक्षणः
 आत्मोपयोगयुक्तास्ते, मुक्ताः सन्तिगृहस्थिताः ॥७५४॥
 धर्मयुद्धादिकर्माणि, चावश्यकानिशक्तितः
 कुर्वन्तिगृहिणोजैना, देशविरतिधारिणः ॥७५५॥
 देशविरतितोऽनन्त,-गुणश्रेष्ठाः सुसाधवः
 आत्मोपयोगिनः सन्तो, रत्नत्रयीप्रसाधकाः ॥७५६॥
 मेरुवत्साधवोबोध्याः सर्षपवद्गृहस्थिताः
 गृहस्थैः साधवः पूज्या, वन्द्याश्चविधिपूर्वकम् ॥७५७॥
 संज्वलनकषायेण, युक्ताः पञ्चव्रतस्थिताः
 सरागसंयमव्यक्ताः प्रमादिनोऽप्रमादिनः ॥७५८॥
 शस्यरागादिभिर्युक्ताः सम्प्रतिपञ्चमारके;
 श्रमण्यः साधवः सन्ति, सूरयोवाचकाः शुभाः ॥७५९॥
 आत्मोपयोगयुक्तास्ते, सक्रियानिष्क्रियाश्चये;
 सुखदुःखप्रसङ्गेषु, स्वाऽऽत्मनः शुद्धिकारकाः ॥७६०॥
 शुभाऽऽशुभविपाकानां, भोक्तारोऽपिह्यभोगिनः
 देहेऽत्रवर्त्तमानास्ते, मोक्षाऽनुभववेदिनः ॥७६१॥
 ध्यानसमाधियोगेन, मुक्तिशर्माऽनुभूयते
 क्षयोपशमभावेन, मया प्राप्तः प्रभुर्महान् ॥७६२॥

६५

सर्वोत्कृष्टसमाधिर्हि, शुद्धोपयोगएव सः
 समत्वमुपयोगोऽस्ति, पूर्णानन्दमयः प्रभुः ॥७६३॥
 इहैववेद्यतेसत्यं, मुक्तिःसुखं मयाऽधुना
 क्षयोपशमभावीय-शुद्धोपयोगभावतः । ७६४॥
 सर्वदोषविनिर्मुक्तः सर्वोपाधिविवर्जितः
 आधिव्याधिविनिर्मुक्तो, ब्रह्मानन्दः प्रवेद्यते ॥७६५॥
 सर्वविषयभोगेभ्यो, भिन्नं शुद्धं च निर्मलम्
 ज्ञानानन्दमयंब्रह्म, स्वनुभूतंमयामयि ॥७६६॥
 निर्विकल्पंनिराधारं, पूर्णं च सत्तयामहद्
 चिदानन्दमयंब्रह्म, स्वोपयोगेन वेद्यते ॥७६७॥
 पूर्णक्षायिकभावेन, पूर्णशुद्धाऽऽत्मनोममः
 आविर्भावस्यसिद्ध्यर्थ, मुद्यतस्वोपयोगतः ॥७६८॥
 आत्मनोगुरुराऽऽत्मास्ति,-शुद्धोपयोगवान्स्वयम्ः
 स्वनुभूतोमयाध्याने, स्वनुभवन्तुपण्डिताः ॥७६९॥
 देहस्थोऽत्रप्रभुर्व्यक्त, आत्मैवमिलितोमहान्;
 क्षयोपशमभावेन, स्वनुभूतो मयामयि ॥७७०॥
 माध्यस्थ्यादिगुणैर्युक्ता, व्यवहारनयाऽऽश्रिताः
 शुद्धोपयोगयोग्यास्ते, गुरुस्वार्पणकारिणः ॥७७१॥
 धीरावीराश्चगम्भीरा, आत्मज्ञानाऽधिकारिणः
 मोक्षार्थमुत्थिताभ्य्या, गुरुपाश्वेनिवासिनः ॥७७२॥
 सहवासंचिरंकृत्य, परीक्ष्याऽनेकहेतुभिः
 विधिपूर्वमुशिष्येभ्यो, देयंज्ञानंशुभाशिषा ॥७७३॥
 गुरोरनुभवंप्राप्य, प्रीतिश्रद्धादिसद्गुणैः
 आत्मज्ञानं हृदिव्यक्तं, भक्ताः कुर्वन्तितत्क्षणम् ॥७७४॥

कोट्युपायैर्मिलेद्यन्न, तन्मिलेत्कृपयागुरोः
 गुरुकृपांविनाशुद्ध, उपयोगो न जायते ॥७७५॥
 सद्गुरुद्रोहिदुष्टानां, कोटिशस्त्राऽवगाहिनाम् :
 आत्मज्ञानं स्फुरेन्नैव, कोट्युपायैर्जगत्त्रये ॥७७६॥
 गुरुकृपांविनाऽध्यात्म-कोटिग्रन्थप्रवाचनैः
 आत्मज्ञानं हृदिद्व्यक्तं, जायते नैव निश्चयः ॥७७७॥
 सद्गुरोराऽऽत्मरूपाणां, क्षमादिगुणसंजुषाम्
 सुशिष्याणां च भक्तानां, मस्तिज्ञानस्ययोग्यता ॥७७८॥
 परीक्षांयुक्तितः कृत्वा परीक्षायोग्यसाधनैः
 आत्मज्ञानरहस्यंतु, देयं भक्ताय भावतः ॥७७९॥
 अयोग्यभक्तशिष्याणां, ज्ञाने दत्तेपदेपदे
 बालहत्यादिकंपापं, गुरुणामपिजायते ॥७८०॥
 गुर्वाज्ञैवप्रभोराज्ञा-मन्तारो भक्तदेहिनः
 गुर्वाज्ञापारतन्त्र्येण, लभन्ते गुरुमर्म तेः ॥७८१॥
 गुरुहार्दमिलेत्पूर्णं, सद्गुरोराशिषाध्रुवम् ;
 शुद्धोपयोगसम्प्राप्तिः सद्गुरोः पादसेवया ॥७८२॥
 भक्तानां योग्यसाधूनां, गीतार्थपादसेविनाम्
 शास्त्राऽभ्यासंविनाऽध्यात्म-ज्ञानं हृदि प्रकाशते ॥७८३॥
 सद्गुरोराऽऽत्मभूताये, गुरुस्वार्सर्पणकारकाः
 भवन्तितेगुरुप्रीत्या, स्वयं शुद्धोपयोगिनः ॥७८४॥
 प्रादुर्भूता हृदिस्पष्टा, शुद्धोपयोगभावना
 लिखिताः काव्यरूपेण, विश्वकल्याणहेतवे ॥७८५॥
 यादृशी स्फुरणोत्पन्ना, तादृशीलिखितामया
 अनुक्रमो न तत्राऽस्ति, पुनर्दोषो न चाऽऽत्मनि ॥७८६॥

अध्याऽऽत्मज्ञानलाभार्थं, माऽऽत्मज्ञानाऽधिकारिणाम्
 शुद्धोपयोगनाम्नाऽयं, कृतो ग्रन्थो मया शुभः ॥७८७॥
 कृतेऽशुद्धोपयोगेयत्, फलंभूतं च तेन तत्
 विश्वस्थसर्वजीवानां, शान्तिर्भवतुशाश्वती ॥७८८॥
 शुद्धोपयोगशास्त्रेण, सर्वसंघोन्नतिर्भवेत्
 सर्वविश्वस्थपापानि, नश्यन्तु तत्प्रवृत्तिः ॥७८९॥
 शुद्धोपयोगशास्त्रस्य, श्रोतारो ये च वाचकाः
 सद्गुर्वाज्ञापराः शान्तिं, यान्तुपूर्णसुखश्रियम् ॥७९०॥
 शुद्धोपयोगनाम्नोऽऽस्य, ग्रन्थस्यमर्मवेदिनः
 गीतार्थगुरुसेवायाः-कर्तारो यान्तुतत्फलम् ॥७९१॥
 गीतार्थगुरुभक्तानां, श्रोतृवाचकदेहिनाम्
 शुभाऽशीर्मेभवत्वेवं, स्वर्गसिद्धिप्रदायिका ॥७९२॥
 सर्वसंघोन्नतिर्भूया, च्छान्तिः सर्वत्रवर्तताम्
 शान्तिस्तुष्टिश्चपुष्टिश्च, भूयात्सर्वत्रमङ्गलम् ॥७९३॥
 सर्वजीवाः सुखं यान्तु, दुःखं नश्यतु देहिनाम्
 पुण्यकर्माणि वर्धन्तां, नश्यन्तु पापवृत्तयः ॥७९४॥
 पापकर्माणि नश्यन्तु, प्रादुर्भवन्तु धर्मिणः
 विश्वोद्धारस्यकर्तारः प्रादुर्भवन्तु सूरयः ॥७९५॥
 शुद्धोपयोगबोधेन, लोका भवन्तु धर्मिणः
 अधर्मदुःखनाशोऽस्तु धर्मः सर्वत्र वर्धताम् ॥७९६॥
 योगिनो ज्ञानिनः सन्तो, विश्वशान्तिप्रदायकाः
 प्रादुर्भवन्तु राजानो, मन्त्रिणो धर्ममूर्तयः ॥७९७॥
 विश्वशान्तिप्रदं सत्यं, धर्ममङ्गलशर्मदम्
 सर्वधर्मोत्तमं पूर्णं, जयताज्जैनशासनम् ॥७९८॥

६८

सर्वदेवाऽधिदेवोयः सर्वज्ञः सर्वशक्तिमान्
 वर्धमानो महावीरो, विश्वस्याऽस्तु प्रशान्तये ॥७९९॥
 शुद्धोपयोगकर्ताऽयं, ग्रन्थो विश्वप्रशासकः
 आचन्द्राकमहीयाव, उजीवतुधर्मधारकः ॥८००॥
 विक्रमाब्दे निधिद्वीपे (१९७९) निधिचन्द्रे शुभाश्विने
 दशम्यां शुक्लपक्षस्य, प्रभाते गुरुवासरे ॥८०१॥
 अष्टशतैः शुभैः श्लोकैः शुद्धोपयोगकारकः
 शुद्धोपयोगनामाऽयं, ग्रन्थोजीयाज्जगत्तले ॥८०२॥
 शुद्धोपयोगनामाऽयं, ग्रन्थः कल्याणकारकः
 विद्यापुरेकृतः प्रीत्या, वृद्धिसागरसूरिणा ॥८०३॥



जैनाचार्य्यबुद्धिसागरसूरिविरचितः

दयाग्रन्थः

परब्रह्ममहावीर, वीतराग नमोऽस्तुते
 त्वदुक्तसद्दयाबोधात्, दयाग्रन्थं करोम्यहम् ॥ १ ॥
 दयासमो महाधर्मो, न भूतो न भविष्यति
 दयायामीश्वराऽऽवासो, धर्ममूलं दयाशुभा ॥ २ ॥
 अहिंसा परमोधर्मो, धर्मोनाऽस्ति दयांविना
 दयैवपरमं सत्यं, दयैव परमं तपः ॥ ३ ॥
 अहिंसैवमहायज्ञो, दयैव प्रभुसाधना,
 नाऽस्ति दयासमा सेवा, भक्तिर्नाऽस्तिदयासमा ॥ ४ ॥
 दयैव सर्वधर्माणां, सारश्चित्तस्यशुद्धिकृत् ।
 हिंसा पापस्यमूलं च, धर्ममूलं दया सदा ॥ ५ ॥
 दयार्थं सत्यमस्तेयं, ब्रह्मचर्यं प्रकाशितम्
 दयार्थं च क्षमात्यागो, दानं च यतना शुभा ॥ ६ ॥
 दया यत्र प्रभुस्तत्र, सत्यं सत्यं वदाम्यहम्;
 सर्वजीवस्यरक्षार्थं, दयां दानं समाचरम् ॥ ७ ॥
 दयायां वेदवेदान्त-रहस्यंमाति सर्वथा;
 दयामूलं प्रभोःसूक्तं, पापमूलंकुवासना ॥ ८ ॥
 दयैव देवपूजाऽस्ति, दयैव तीर्थसेवनम्;
 मनोवाक्काययोगेन, दया कृत्यं कुरुष्व भोः ॥ ९ ॥

पशुवादिखादकालोका, निर्दया राक्षसाभुवि
 हिंसायां धर्ममन्तारो, यान्तिश्वभ्रं हि हिंसकाः ॥ १० ॥
 दुःखस्यवल्लिका हिंसा, स्वर्गमूलं दयास्मृताः
 अनन्तादेहिनोमुक्तिं, याता यास्यन्त्यहिंसया ॥ ११ ॥
 देव्यो देवाश्च सद्भक्ता, मांसं खादन्ति नैव ते
 हिंसया पापयज्ञाः स्युः, धर्मयज्ञा अहिंसया ॥ १२ ॥
 अहिंसैव प्रभोर्धर्मो, हिंसायां धर्मशून्यताः
 पशुपक्षिमुष्याणां, दयायां धर्म उच्यते ॥ १३ ॥
 पापमूलं मदोज्ञेयः पापं जीवोपपीडनात्;
 परोपकारसन्मूलं, दयां चित्ते प्रधारय ॥ १४ ॥
 धर्ममाता दयैव स्यात्, मातानां ऽस्ति दयासमा
 सात्त्विक्यं ऽस्ति दयादेवी, धर्मस्य जननी सदा ॥ १५ ॥
 धर्मोत्पत्तिरहिंसातो, हिंसातः पापसंभवः
 प्रेरणैवं प्रभोः सत्या, सतां हृत्सुस्वभावतः ॥ १६ ॥
 आत्मशुद्धिरहिंसातः सर्वत्र सर्वदेहिनाम्
 प्रभोप्राप्तिरहिंसात, आत्मासाक्षाद् भवेत्प्रभुः ॥ १७ ॥
 मनोवाक्कायतो हिंसां, त्यजन्ति सत्यसाधवः
 रागद्वेषपरीणाम, एव हिंसा ऽस्ति चाऽन्तरा ॥ १८ ॥
 क्रोधान्मानान्तथादंभा, लोभाद्भयाच्च देहिनः
 स्वाऽन्यहिंसां प्रकुर्वन्ति, व्रजन्ति भवसागरम् ॥ १९ ॥
 षट्काय जीववृन्दानां, रक्षकाः साधवः शुभाः
 यान्ति मोक्षं दयावन्त स्तत्र किञ्चिन्नसंशयः ॥ २० ॥
 यस्य चित्ते दयानास्ति, तच्चित्ते न प्रभुर्वसेत्
 यदा ऽऽत्मनि दयावास, ईश्वरः सः प्रभुर्महान् ॥ २१ ॥

दयावन्तो जना देवा-निर्दयाराक्षसाः स्मृताः
 दयावृत्तिविना लोकाः स्वर्गसिद्धिं न यान्ति ते ॥२२॥
 सर्वदर्शनधर्माणां, सत्यसारंब्रह्महम्
 पुण्याद्यर्थदयाकार्या, हिंसात्याज्याविवेकिभिः ॥२३॥
 दयैवसत्यशौचार्थं, पवित्रार्थदयांकुरु
 वैरत्यागो भवेच्छ्रेयः, महिंसासिद्धितोद्भवम् ॥२४॥
 कोटिकोटिमहायज्ञः फलं संजायते च यत्
 तदहिंसापरीणाम-तुल्यं नास्ति ब्रह्महम् ॥२५॥
 धर्मो दयावतां पार्श्वे, मांसरक्तादिवर्जिनाम्;
 प्रभुर्दयावतां पार्श्वे, चित्ते दयां प्रधारय ॥२६॥
 हिंसकेभ्यः प्रभुर्ः शान्तिर्नैवाऽस्ति हिंसया
 शान्तिरहिंसया सत्या, हिंसकाः पापजीविनः ॥२७॥
 धनसत्तादिगर्वेण, मिथ्याबुद्ध्या च ये जनाः
 घ्नन्ति जीवांश्च खादन्ति, पीडयन्ति नराऽधमाः ॥२८॥
 स्वार्थकामादितः पापा, अन्यान् घ्नन्ति दयां विना;
 ईश्वरप्रोतये मूढाः पशून् घ्नन्ति च दुर्धियः ॥२९॥
 पूर्णदयामयो देवो, देवी पूर्णदयामयी,
 पशुभोगं चनेच्छन्ति, पूर्णसत्यं भणाम्यहम् ॥३०॥
 मांसादिलम्पट्लोकै, हिंसायज्ञाः प्ररूपिताः
 हिंसायज्ञैर्महापाप-दुःखराशिपरम्परा ॥३१॥
 दूगवादीषु दयाकार्या, पुण्यार्थधेनुरक्षणम्
 दुष्कालादिप्रसङ्गेषु, संरक्ष्याः पशुमानवाः ॥३२॥
 गोचरभूमिदानार्थैः पशुसेवा शुभङ्कराः
 यत्र देशे दयादानं, तत्र देशे सुखोदयः ॥३३॥

वृक्षादीनांदयाकार्या, हिंसा कार्या न पक्षिणाम्
 अनाथादिमनुष्याणां, पालनंपुण्यहेतवे ॥३४॥
 वृक्षपशुवादिजीवाना, मुपग्रहैश्चजीवनम्;
 मनुष्याणांभवत्येव, कुः परोपकारताम् ॥३५॥
 दयासेवादिसत्कर्म, कुरूपकारिणः प्रतिः
 धनसत्तादिभोगेन, दुःखिजीवदयांकुरु ॥३६॥
 क्रोधे/ वैरभावेन, हिंसां मा कुरुदेहिनाम्
 देशराज्यादिलोभेन, हिंसां मा कुःदेहिनाम् ॥३७॥
 धर्मयुद्धादिमोहेन, हिंसां मा कुरु देहिनाम्;
 वर्णरंगादिमोहेन, हिंसां मा कुरु देहिनाम् ॥३८॥
 देवदेव्यादिपूजाया, मिषेण पशुपक्षिणः
 माजहि देवदेव्यस्ते, खादग्नि न पशून् वृषम् ॥३९॥
 दयाधर्मसमो धर्मो, न भूतो न भविष्यति;
 दयादानादिसत्कार्यै, मेघवृष्टिश्चशान्तयः ॥४०॥
 यत्रहिंसाजनादीनां, धर्मभेदः परस्परम्;
 तत्रराज्येच देशे च, दुःखराशिपरम्परा ॥४१॥
 स्वधर्मिसंघवृद्धय, माजहिभिन्नधर्मिणः
 कस्याऽपिदेहिनोहिंसां, मा कुः धर्मगर्वतः ॥४२॥
 भिन्नधर्मिजनान् हत्वा, मा कुः/ष्व स्वधर्मिणाम्;
 वृद्धिं हिंसाभवेद्यत्र, तत्र धर्मो न लेशतः ॥४३॥
 अहिंसासर्वलोकानां, सर्वजातीयधर्मिणाम्;
 कर्तव्या न्यायधर्मेण, नाऽस्तिधर्मोदयांधिना ॥४४॥
 दुष्टिनास्त्रकलोकेषु, हिंसावुद्धितु मा कुरु
 विरुद्धधर्मिणांहिंसा, मा कुरुष्व दयांकुरु ॥४५॥

दयाधर्मस्यवृद्ध्यर्थं, हिंसां मा कुरु मोहतः
 दययैवदयावृद्धे, कुरुष्व सर्वदेहिषु ॥४६॥
 दयायां मरणं श्रेयो, मा जीव ! हिंसया क्षणम् ।
 मनस्यपि न हिंसायाः, परिणामं कुरुष्व भोः ॥४७॥
 हिंसा प्रतिफलं हिंसा, दयाप्रतिफलं दया;
 दयाप्रेम्णैव हिंसाया, नाशो भवति निश्चितम् ॥४८॥
 निजाऽपराधिलोकेषु, त्रिषु च दयां कुरु
 शक्तिमद्भिर्दया कार्या, यथायोगं विवेकतः ॥४९॥
 कर्मविश्वासमालम्ब्य, दयां कुरुष्व देहिनाम्
 दयाकार्ये च दुःखाऽब्धौ, प्राप्तेऽपि न दयां त्यज ॥५०॥
 दयाकार्ये भवेन्मृत्यु, स्तर्ह्यपि मा दयां त्यज
 दयाकार्ये च संप्राप्तं, दीनत्वमपि मुक्तये ॥५१॥
 गंगादिस्नानतोऽनन्त, -फलप्रदाऽस्ति सद्दया;
 दयैवाऽस्ति महागंगा, स्वर्गमुक्तिप्रदायिनी ॥५२॥
 दयैव सर्वतीर्थानां, तीर्थमस्ति स्वभावतः
 दयैव सर्वयज्ञानां, यज्ञमुख्या स्वभावतः ॥५३॥
 अहिंसापालने सर्व, -धर्मा राधनसत्फलम्;
 जायते सर्वदानानां, फलं च त्वं दयां कुरु ॥५४॥
 वेदानामपि वेदोऽस्ति, दयैव विश्वरक्षिणी;
 सर्वविश्वोपकारार्थं, दयादेवीं भजस्व भोः ॥५५॥
 नाऽस्ति दयासमा माता, नाऽस्ति मित्रं दयासमम्
 नाऽस्ति दयासमो भ्राता, नाऽस्ति तीर्थं दयासमम् ॥५६॥
 नाऽस्ति दयासमा यात्रा, नाऽस्ति दयासमा श्रुतिः
 नाऽस्ति दयासमं सत्यं; दयाकृत्यं कुरुष्व भोः ॥५७॥

७४

दयात ईश्वरप्राप्ति, देयां ज्ञात्वा दयांकुरु
 क्षुधार्तरोगिलोकानां, सेवां कुरुष्व भावतः ॥५८॥
 दयातः सर्वदेवाःस्यु, मानवाः स्युरहिंसया
 दयातः पुण्यबन्धोऽस्ति, पापबन्धोऽस्ति हिंसया ॥५९॥
 नाऽस्ति दयासमंराज्यं, नास्ति दयासमंधनम्
 नाऽस्ति दयासमासत्ता, नाऽस्ति दयासमोन्मत्तः ॥६०॥
 अहिंसासत्यसाम्राज्य, मान्तरं विश्वशान्तिकृत्
 प्राप्य नरा निजंराज्य, -मात्मिकयान्तिभावतः ॥६१॥
 नद्यः सरांसि सद्बृक्षाः कृपा मेघाश्च वापिकाः
 दयावन्तोमनुष्याश्च परोपग्रहहेतवे ॥६२॥
 अन्धपङ्गवादिलोकानां, रुग्णादिपशुपक्षिणाम्
 धर्मशालादिकंसर्व, प्रकर्तव्यं दयापरैः ॥६३॥
 जलान्नवस्त्रसत्स्थानै, र्धनाद्यैश्चदयापरैः
 जनादीनां प्रकर्तव्या, सेवा मोक्षप्रदायिनी ॥६४॥
 कपोतादेर्दयाकार्या, -वित्तवृद्ध्यादिमाधनैः
 साहाय्यंच मनुष्याणां, कुरुस्वार्पणतः सदा ॥६५॥
 रोगापत्तिनिमग्नाना, मशक्तानां सहायताम्
 कुरुष्व सहयांधृत्वा, -मा प्रमादं कुरुष्व भोः ॥६६॥
 रोगाद्यैर्दुःखिलोकानां, साहाय्यं कुरु शक्तितः
 यस्य योग्यं च य त्स्मै, तदेयं सहयापरैः ॥६७॥
 ईश्वरप्रतिमाः सन्तो, दयोपकारकारिणः
 पराऽऽत्मानो भवेयुस्ते, मोहादिकर्मनाशतः ॥६८॥
 अहिंसया प्रजीवन्ति, धर्माः सर्वे जगत्स्थिताः
 हिंसया नैवधर्मोऽस्ति, भाषितं जिनपुंगवैः ॥६९॥

प्रमत्तयोगतःप्राण- , नाशाद्धिसा प्रजायते
 हिंसायाः परिणामेन, स्याद्धिसाकर्मबन्धनम् ॥७०॥
 अहिंसापरिणामेन, भवेदाऽऽत्माह्यहिंसकः
 हिंसावुद्धिविनाधर्म-कार्येणशुद्धिराऽऽत्मनः ॥७१॥
 अल्पदोषो महाधर्मो, बह्व्यश्च निर्जरा यतः
 कर्तव्यं धर्मकार्यतद्, दयावद्भिर्विवेकिभिः ॥७२॥
 अन्यायेनभवेद्धिसा, न्यायेन सह्या भवेत्;
 दयाऽस्तिब्रह्मचर्येण, हिंसाऽस्तिव्यभिचारतः ॥७३॥
 दयायाश्चविचारेण, प्रवृत्त्या पुण्यबन्धनम्
 हिंसायाश्चविचारेण, प्रवृत्त्या पापबन्धनम् ॥७४॥
 क्रियमाणेषुकार्येषु, दयादृष्टिप्रधारिणः
 पापकर्म न बध्नन्ति, शुद्धोपयोगिदेहिनः ॥७५॥
 मैत्रीभावेन जीवेषु, दयाधर्मःप्रवर्धते
 प्रमोदभावयोगेन, स्वाऽन्यहिंसाप्रवर्जनम् ॥७६॥
 माध्यस्थ्यभावयोगेन, द्रव्यतोभावतोदयाः
 भवेन्निजाऽऽत्मनः शुद्धि, रहिंसा स्वाऽन्यदेहिनाम् ॥७७॥
 निजाऽऽत्मनोभवेद्धिसा, रागद्वेषकषायतः
 साम्येन स्वाऽन्यजीवाना, महिंसा जायते खलु ॥७८॥
 अहिंसाजायतेशुद्ध, -प्रेम्णाच संयमेन वै
 स्वाऽन्याऽऽत्मनां प्रशुद्धयर्थं, सामाधिकंसमाचर ॥७९॥
 देशविरतियोगेन, -देशहिंसा विनश्यति;
 सर्वविरतियोगेन, सर्वहिंसा विनश्यति ॥८०॥
 आरम्भश्चसमारम्भो, द्रव्याहिंसादिवर्धकाः
 निरारंभतया हिंसा, नश्यति द्रव्यभावतः ॥८१॥

७६

सर्वारंभपरित्यागी, भवेत्साधुरहिंसकः
 अतो गृहस्थतो त्यागी, ह्यनन्तगुणशुद्धिकृत् ॥८२॥
 द्रव्यभावदयावन्तः साधवो धर्मदेशकाः
 शीघ्रमुक्तिपदं यान्ति, विश्वदयाप्रवर्धकाः ॥८३॥
 कोटिकोटिमहोपायै, धर्मिजीवस्य रक्षणम्
 हिंसकेभ्यः प्रकर्तव्यं, सात्त्विकन्यायकर्मभिः ॥८४॥
 अन्याय एव हिंसाऽस्ति, न्याय एव दयाशुभाः
 कापट्यमेव हिंसाऽस्ति, निर्दमश्च दयास्मृता ॥८५॥
 हिंसायां पापमन्तार, श्रार्या हिंसानिषेधकाः
 अनार्या विपरीताः स्युः, हिंसाऽऽचारविचारिणः ॥८६॥
 मांसरक्तादिभोक्तारः पशूनादिघातिनो जनाः
 अनीत्या जनहन्तारो, राक्षसा जनरूपिणः ॥८७॥
 जनादीनां विनाशेन, जीवनंचवहन्ति ये;
 चण्डालास्ते च विज्ञेया, जनघातेन जीविनः ॥८८॥
 क्रूरहिंसकपापानां, संगोऽपि पापहेतवः
 हिंसकाश्चक्रवर्त्याद्या, मृत्वा श्वभ्रं प्रयान्ति ते ॥८९॥
 गालिदानेऽपि हिंसाऽस्ति, निन्दा हिंसास्वरूपिणी
 अभ्याख्यानंच हिंसाऽस्ति, हिंसाः पैशुन्यवृत्तयः ॥९०॥
 हिंसा विश्वासघातोऽस्ति, कूटसाक्षिप्ररूपणम्
 कूटलेखोऽपि हिंसैव, हिंसा मिथ्याप्रभाषणम् ॥९१॥
 हिंसा चुराऽपि बोद्धव्या, परन्यासापहारणम्
 मित्रद्रोहश्च हिंसैव, मिथ्यात्वबुद्धिवासना ॥९२॥
 अधर्म्यकामतो हिंसा, जायते निश्चयो महान्
 भावहिंसा प्रबोद्धव्या, मोहस्य सर्ववासना ॥९३॥

७७

भावहिंसापरित्यागाद्, द्रव्यहिंसा निवर्त्तते;
 अनुपयोगतो हिंसा, चाहिंसा स्वोपयोगतः ॥९४॥
 दयातोयतनावृत्ति, दयाचारश्चजायते;
 दर्शनज्ञानचारित्रै, रहिंसा द्रव्यभावतः ॥९५॥
 देशखण्डसमाजेषु, दयाकार्यप्रवृत्तयः
 कर्तव्याःसज्जनैः श्रेष्ठाः सम्यग्दयाविचारतः ॥९६॥
 आर्या अहिंसयाख्याता, अनार्या.हिंसयातथा
 आर्यधर्मो दयापूर्णः आर्द्रदेशो दयामयः ॥९७॥
 किंराज्यैः किंधनभोगैः किंपुत्रैश्च दयांविना
 मोक्षद्वारं दया ख्याता, शुद्धाऽऽत्मोन्नतिकारिणी ॥९८॥
 गुणस्थानक्रमारोहे,-दया साधनमुत्तमम्
 मनोवाक्काययोगेन,-दयांकुरुष्व चेतन !! ॥९९॥
 दयातःस्वाऽधिकारेण, योग्यकर्म समाचर;
 धारय धतनां सर्व,-कार्येषु स्वोपयोगतः ॥१००॥
 हिंसापापनिवृत्त्यर्थ, दयाधर्मसमाचर
 हिंसा नश्यतिसत्प्राप्त्या, पुण्यात्पापंविनश्यति ॥ १०१॥
 दया पुण्यायविज्ञेया, पापायजीवहिंसनम्
 आत्मवत्सर्वजीवाना, महिंसां त्वं समाचर ॥१०२॥
 स्वाङ्गनाशेयथादुःख,-मन्याऽङ्गनाशनेतथा
 स्वमृत्यौचयथादुःख,मन्यमृत्यौ तथा भवेत् ॥१०३॥
 नाऽस्तिमृत्युसमाभीतिः, क्षुत्समा नाऽस्ति वेदना;
 स्वाऽऽत्मवत्सर्वजीवेषु, ज्ञात्वा दयां समाचर ॥१०४॥
 दयांविना न देवत्वं, प्राप्यतेकोटियुक्तिभिः
 देवाभूता भविष्यन्ति, भवन्ति सदयाबलात् ॥१०५॥

पूर्णसाम्यदशापूर्वं दयायाः सत्यहेतुताः
 ज्ञात्वापरोपकारार्थं. योग्यां दयां समाचर ॥१०६॥
 वीतरागाजिनावुद्धा; सर्वज्ञाः परमेश्वराः
 कृतकृत्याअपिव्यक्त,-दयाकार्यप्रवर्तका; ॥१०७॥
 पापेनक्षीयतेपुण्यं, पापात्पापंविबर्धते
 पुण्येन क्षीयते पापं, पुण्यात्पुण्यंविबर्धते ॥१०८॥
 पुण्याद् धर्मस्य सम्प्राप्ति, धर्मान्मोक्षः प्रजायते
 मोक्षेऽनन्तसुखं नित्यं, तस्मा इयां समाचर ॥१०९॥
 निर्धनाश्चदयावन्तो, हिंसकचक्रवर्तिनः
 कोटिगुणामहाश्रेष्ठा, जीवन्त ईश्वराः शुभाः ॥११०॥
 यथाममप्रियाः प्राणा, स्तथैवंसर्वदेहिनाम्
 ज्ञात्वेतिसर्वजोवानां, प्राणान्रक्षविवेकतः ॥१११॥
 मृत्युःप्रियो न कस्याऽपि, कीटादेश्चप्रवेदय
 स्वस्याऽस्तिजीवनंप्रेय, स्तथाऽस्तिसर्वदेहिनाम् ॥११२॥
 सौराष्ट्रेगुर्जरकच्छे,-मरुधरे च मालवे;
 दयामयंसुसाम्राज्यं, जैनादिभिःप्रवर्तते ॥११३॥
 पशुपक्षिमनुष्याणां, धर्मशालादिकंभृशम्
 कपोतपालिकाबह्व्यो, ग्रामेचनगरेपुरे
 कुमारपालभूपेन, दयाधर्मः प्रवर्धितः
 वस्तुपालादिभिः श्रेष्ठैः दया भृशंप्रचारिता ॥११४॥
 सर्वधर्मेषुसत्योऽस्ति, जैनधर्मोदयामयः
 सर्वजातिदयावृद्ध्यै, जैनसंघो विवर्धताम् ॥११५॥
 सह्यैवस्वधर्मोऽस्ति. परधर्मोऽस्तिहिंसनम्
 दयालवःप्रजीवन्तु, विश्वदयाप्रचारिणः ॥११७॥

७८

हिंसामयानियुद्धानि, पापमूलानि वेदय;
 तानित्यकृत्वा दयावन्तो, दयांकुरुत देहिनाम् ॥११८॥
 पक्षिषु च कपोताद्याः पशुषु हिमृगादयः
 जैनामनुष्यसंवेषु, ज्ञेयादयालवो भुवि ॥११९॥
 जैनधार्मिकशास्त्रेषु, -दयाधर्मस्यपालनम्
 संवणितमहिंसायाः साम्राज्यं विश्वशान्तिदम् ॥१२०॥
 प्रख्यातः सर्वखण्डेषु, जैनधर्मो दयामयः
 तीर्थकरैश्च सर्वज्ञै, दर्शितोऽनादिकालतः ॥१२१॥
 आस्तिकानां दयाधर्मो, नास्तिकानां च हिंसनम्
 दयाऽस्ति प्रभुभक्तानां, नास्तिकाः सन्ति हिंसकाः ॥१२२॥
 दयावतां सुयोग्याऽस्ति, प्रार्थना परमाऽऽत्मनः
 जनादिघातकानां तु, दयाऽभावान्न सा मता ॥१२३॥
 दयैव विश्वलोकानां, कर्तव्यमस्ति निश्चितम्
 दयैव सर्वधर्माणां, सारोऽस्तीति विनिश्चितम् ॥१२४॥
 दयां विना तु मा जीव ! दयावन्तो हि जीविनः
 जीवन्तस्ते मृता ज्ञेया, जनादेर्हिंसका जनाः ॥१२५॥
 अधर्म्याऽन्यायतो जीवान्, मा जहि भव्यचेतन !!
 धर्मन्यायेन जीव त्व, मा ज्ञो विकादिसाधनैः ॥१२६॥
 अहिंसादिगुणैर्जीव !! स्वाऽधिकारेण चेतन !
 जीवानां जीवनाद्यर्थं, परस्परमुपग्रहः ॥१२७॥
 निर्दयैर्हिंभयन्नस्ता, वर्तन्ते विश्वदेहिनः
 सदयैर्निर्भया जीवा, जीवन्ति त्वं दयांकुरु ॥१२८॥
 दयाऽस्ति ब्रह्मणोरूपं, हिंसा दुःखस्य रूपकम्
 प्रभोरूपं दयां ज्ञात्वा, दयामाचर चेतन ॥१२९॥

पूर्णदयास्वरूपोऽस्ति, देवो हिंसानिवारकः
 पशुपक्ष्यादिभोगान्स, नेच्छति न च याचते ॥१३०॥
 यज्ञाँपशवोनैव, सृष्टा देवेन निश्चितम्
 देव्यः पशून् न खादन्ति, पिबन्ति धिरं न च ॥१३१॥
 पशुपक्ष्यादियज्ञैश्च, प्रसन्ना नैव देवताः
 पापोदयेन रोगाश्च, दुःखानि विश्वदेहिनाम् ॥१३२॥
 पापोदयेन रोगादि-दुःखं भवतिदेहिनाम्
 पुण्योदयेन चारोग्य-सुखं भवतिनाऽन्यथा ॥१३३॥
 पापाद्दुःखं सुखं पुण्यात्, सर्वत्र सर्वदेहिनाम्
 ज्ञात्वा च पुण्यधर्माय, सहयांकुरुचेतन ! ॥१३४॥
 मदिरामांसरक्तानां, द्वेषिणां व्यभिचारिणाम्
 पापद्विभोगभुक्तानां, हृत्सुनास्ति च सहया ॥१३५॥
 हिंसाऽस्तिक्लेशयोगेन, परमर्मप्रकाशनात्
 अतिपरिग्रहोहिंसा, हिंसाऽस्ति रात्रिभोजने ॥१३६॥
 अनर्थदण्डतोहिंसा, परहास्यादिकर्मतः
 दयाऽस्तिदेहिनो दुःख,-विनाशकसुकर्मतः ॥१३७॥
 येषां चित्तेषु कायेषु, वचस्सु सात्त्विकीदया
 स्वर्गोहिजीवतांतेषां, भावेन हि प्रजायते ॥१३८॥
 स्वाऽधिकाराद्यर्गशक्ति, द्रव्यभावदयांकुरु
 तरतमदयायोगैः प्रवर्त्तस्व स्वमुक्तये ॥१३९॥
 पापंविज्ञायहिंसासु, हिंसाकर्माणि संत्यज !!
 सर्वयोगस्यसन्मूल, महिंसां हृदि धारय ॥१४०॥
 कोऽपिदयांविना योगी, नैवभूतो भविष्यति
 कोऽपिदयांविना मुक्तो, नैव भूतो भविष्यति ॥१४१॥

जनानां भक्षणार्थं न, पशुपक्ष्यादयः खलुः
 एवं भगवता प्रोक्तं, महावीरेण रक्षिणा ॥१४२॥
 सात्त्विकान्नैः फलैर्दुग्धैः, भोजनपानयोगतः
 जीवन्ति धर्मिणः सन्तो, भक्ता जैनाश्च मुक्तये ॥१४३॥
 वैरत्यागो भवेन्नून, महिंसा पूर्णसिद्धितः
 अहिंसा परमो धर्मः सर्वथा योगसिद्धिकृत् ॥१४४॥
 सम्यग्दृष्टिजनस्याऽस्ति, सम्यज्ज्ञानं च सद्दया,
 अहिंसा प्राप्तये सम्यज्ज्ञानस्य सत्यहेतुता ॥१४५॥
 अहिंसा तो जगन्मैत्री, शुद्धप्रेम प्रकाशतेः
 चित्तशुद्धिर्भवेत्तेन, मोहरोधः प्रजायते ॥१४६॥
 ज्ञानादिकगुणानां च, प्राकट्यं चाऽऽत्मशुद्धता
 मोहादीनां क्षयः पूर्णः भवेद्भावदयाबलात् ॥१४७॥
 देशतो विरतानांतु, हिंसानाशोऽस्ति देशतः
 सर्वतो विरतानांतु हिंसा त्यागस्तु सर्वतः ॥१४८॥
 अप्रमत्तमुनीनांतु, -पूर्णदयाऽस्ति भावतः
 ज्ञानध्यानादिलीनाना, महिंसा योगसिद्धयः ॥१४९॥
 हिंसा बुद्धिं विनानैव, हिंसायाः कर्मबन्धनम्
 हिंसायाः परिणामेन, कर्मबन्धो भवेत्खलु ॥१५०॥
 सम्यग्दृष्टिमतानृणां, द्रव्यतो भावतो दया,
 मिथ्यादृष्टि मनुष्याणां द्रव्यदयाऽस्ति बाह्यतः ॥१५१॥
 सम्यग्दृष्टिमतानृणां, सम्यग्दृष्टिबलात् खलुः
 भवेद्भावदयासत्या, सर्वकर्मविनाशकृत् ॥१५२॥
 द्रव्यदया तत्कृष्टाऽ, नन्तगुणोत्तमा शुभा
 भावतोऽस्ति दयासत्या, सर्वथामुक्तिदायिनी ॥१५३॥

आत्मनः पूर्णमोक्षार्थं, दयाऽस्ति साधनं शुभम् ;
 आत्मनः शुद्धरूपं हि, साध्यमस्ति दयावताम् ॥१५४॥
 एकेन्द्रियादिजीवानां, सहयाचोत्तरोत्तराः
 अनन्तपुण्यलाभार्थं, धर्मार्थं देहिनां भवेत् ॥१५५॥
 एकेन्द्रियादिजीवेभ्यो, नृणां कोटिगुणोत्तमा
 दयाऽस्ति द्रव्यभावाभ्यां, तरतमयोगभेदतः ॥१५६॥
 मनुष्येष्वपि मांसादि, -वर्जिनांचोत्तमादया
 तेभ्योऽपि ज्ञानिसाधूना, महिसारक्षणं च वै ॥१५७॥
 चतुर्विधमहासंघ, -रक्षातो धर्मरक्षणम्
 धर्मिणां रक्षणाद्धर्मो, रक्ष्यते सत्यनिश्चयः ॥१५८॥
 अहिंसकसुभक्तानां, त्यागिनारक्षणं शुभम्
 अनन्तपुण्यधर्मार्थं, जायते च विवेकिनाम् ॥१५९॥
 पशुपक्षिमनुष्याणां, हिंसकेभ्यो ह्यहिंसकाः
 कोटिगुणोत्तमाः श्रेष्ठा, यथायोग्यं दयांकुरु ॥१६०॥
 क्षेत्रकालादिकं ज्ञात्वा, तरतमयोगतो दयां
 कुर्वन्ति ज्ञानिनो मुत्तर्ये, सर्वत्र निजशक्तितः ॥१६१॥
 दया भवति सद्वृद्ध्या, हिंसा भवति दुर्धिया;
 पापकार्येषु हिंसाऽस्ति, धर्मकार्येषु सहया ॥१६२॥
 स्वल्पहिंसामहाधर्म, -कारकं परमार्थदम्
 अहिंसाधर्मवृद्ध्यर्थ, -मपवादेन चागतम् ॥१६३॥
 संघधर्मादिरक्षार्थ, मावश्यकं हि सर्वथा
 धर्म्ययुद्धादिकं कर्म, कर्तव्यं च विवेकतः ॥१६४॥
 स्वस्वधर्मविवृद्ध्यर्थ, सर्वैर्धर्माभिमानिभिः
 क्रियते धर्मयुद्धं, तन्मृषामोहचेष्टितम् ॥१६५॥

सर्वधर्मस्यसारोऽस्ति, दयैवसत्यधर्मराट्
 तदर्थधर्मयुद्धानि, कर्तव्यानि विवेकतः ॥१६६॥
 आपत्कालोऽस्ति सर्वेषां, सर्वदेशीयदेहिनाम्
 आपत्कालीनयुद्धानि, न योग्यानि दयांविना ॥१६७॥
 देशस्वार्थादिमोहेन, युद्धंमहां प्रवर्तते
 तत्र पापं प्रविज्ञाय, युद्धं त्यजन्तु धर्मिणः ॥१६८॥
 अहंसा धर्मसंग्रहस्य, रक्षार्थं चापवादिकम्
 अल्पदोषमहाधर्म, कर्तव्यं प्रवर्तते ॥१६९॥
 औत्सर्गिकेण मार्गेण, चापत्तिकालमन्तरा,
 धर्मयुद्धमपित्याज्यं, यथायोगं विवेकतः ॥१७०॥
 युद्धं च प्रवृत्तानां, घोरहिंसकदेहिनाम्
 प्रतिसंघादिरक्षार्थं, योद्धव्यं च यथातथम् ॥१७१॥
 निरपराधिलोकानां, तत्राऽपिरक्षणं शुभम्
 दंडादिकं यथायोगं, शत्रूणां च विवेकतः ॥१७२॥
 शत्रुष्वपियथायोगं, दया कार्या बलान्वितैः
 स्वघातार्थं प्रवृत्तानां, दण्डशिक्षादयादिकम् ॥१७३॥
 हिंसकघोरपापानां, मुद्धाराय दया शुभाः
 दातव्यं शिक्षणं तेभ्यो, दयाधर्मस्य मुक्तये ॥१७४॥
 घोरहिंसकदेशेषु, समाजेषु च सहयाः
 सर्वोपायैः प्रचार्या सा, सर्वस्वार्पणशक्तितः ॥१७५॥
 गवां संरक्षणं कार्यं, निःशस्त्राणां दयावताम्;
 निर्बलानां च बालानां, स्त्रीणां नृणां द्विजन्मनाम् ॥१७६॥
 शरणाहमनुष्याणां, कर्तव्यं शुभरक्षणम्;
 शरणाहं न हन्तव्या, घोराऽपराधिशत्रवः ॥१७७॥

सावधानतया कार्या, वैरिणां सहयाजनैः
 विश्वासो नैव शङ्काणां, कर्तव्यः सहयाधरैः ॥१७८॥
 शक्तानां सहयाधर्मो, मोक्षमार्गविहारिणाम्
 अशक्तानां दया कार्या, शक्तिमद्भिर्विवेकतः ॥१७९॥
 दुष्कालादिप्रसङ्गेषु, मानवपशुरक्षणम्
 कर्तव्यमन्नवित्ताद्यै, रनेकैः साधनैर्जनैः ॥१८०॥
 दयादानादिसत्पुण्यैः सुभिक्षं च निरोगता
 खण्डे देशे च संवे च, जायते नैव संशयः ॥१८१॥
 महापुण्येन पापस्य, विपाकोपशमो भवेत्
 दयादिपुण्यकार्यैश्च, सुखं हि दुःखनाशनम् ॥१८२॥
 दयामयेषु देशेषु, खण्डेषु सर्वजातिषुः
 शान्तिस्तुष्टिस्तथापुष्टि, रारोग्यं मंगलं भृशम् ॥१८३॥
 दयाका~~र~~षुदोषोऽपि, स्यात्तथाऽपि दयाधिया
 पुण्यधर्मस्य बाहुल्या, दाऽऽत्मोन्नतिर्भवेद्भृशम् ॥१८४॥
 अहिंसायाः प्रचारार्थं, दयाकर्म समाचर
 दुर्लभं नृभवं प्राप्य, मा प्रमादं कु~~र~~क्षणम् ॥१८५॥
 अहिंसाधर्मकार्येण, नृजन्मसफलं कुरु
 किं वित्तेन स्त्रियाभोगै, दयाधर्मं समाचर ॥१८६॥
 सर्वार्थकारै~~र~~क्तो, दयाधर्मः सुखंकरः
 स्वर्षणेन दयाकर्म, कुरुष्व स्वोपयोगतः ॥१८७॥
 दुःखीकृत्याऽन्यलोकांस्त्वं, मा जीव पापकर्मभिः
 सर्वजीवसुखाय त्वं, जीव पुण्यसुकर्मभिः ॥१८८॥
 सर्वलोकसुखार्थं त्वं, स्वाऽऽत्मभोगं समर्पय
 कुरुनिष्कामतोलोक, -हितार्थाय शुभं च यत् ॥१८९॥

स्वार्थं मन्येषु लोकेषु, निर्दयत्वं न धारय;
 साहाय्ययाचकानां त्वं, साहाय्यं कुरु भावतः ॥१९०॥
 सहयादानकार्याणां, सत्फलं नैव नश्यति
 अत आस्तिकभावेन, दयाकार्यं कुर्व्व भोः ॥१९१॥
 स्वल्पहिंसा दया बह्वी, स्वाधिकारेण मानवैः
 आजीविकादिकार्येषु,—कर्तव्या सद्विवेकतः ॥१९२॥
 पशुपक्षिमनुष्यादि-घातादाजीविकादिकम्
 कुर्वन्ति न दयावन्तः प्राणान्तेऽपि शिवाऽर्थिनः ॥१९३॥
 जीवेन सह बन्धोऽस्ति, हिंसातः पापकर्मणाम्
 पापकर्मादयेनैव,—महादुःखपरम्परा ॥१९४॥
 जीवेनसहबन्धोऽस्ति, दयातः पुण्यकर्मणाम्
 पुण्यकर्मादयेनैव, सुखस्याऽस्तिपरम्परा ॥१९५॥
 सुखार्थं स्वार्थमोहेन, नाऽन्यजीवान् विनाशय
 मिथ्यामोहादिकं त्यक्त्वा, स्वाऽऽत्मानं लभस्वभोः ॥१९६॥
 सुखार्थं वित्तदारादि,—भोगानांप्राप्तये हठात्
 हिंसाकर्मादिकं कृत्वा, प्राऽन्ते दुःखमवाप्स्यसि ॥१९७॥
 हिंसकानां सुखं स्वल्पं, प्रत्यक्षं व्यावहारिकम्
 दृष्ट्वा मा मुह्य जीव त्वं, महादुःखं सुखान्ततः ॥१९८॥
 पापाऽनुखिन्प्रपुण्येन, हिंसकानां धनादिकम्
 दृष्ट्वा मोहो न कर्तव्यः परत्र दुःखराशयः ॥१९९॥
 पशुपक्ष्यादिषुश्रेष्ठो, ह्यनन्तगुणमानवः
 मनुष्य एव मोक्षस्य, प्रत्यक्षमधिकारवान् ॥२००॥
 मुक्तिं यान्ति जना एव, नाऽन्ये यान्तीति निश्चितम्
 अहिंसाधर्मसंज्ञीप्त्या, मनुष्याऽऽत्मा भवेत् प्रभुः ॥२०१॥

दशदृष्टान्ततोऽतीव-दुर्लभो नृभवो महान्
प्राप्यस्वाऽऽत्मा भवेत् सिद्धो, दयादिधर्मसाधनैः ॥२०२॥

इति विज्ञाय भोभव्या, दयां कुर्वन्तु भावतः
प्रभुसद्गमनुष्याणां, हिंसां त्यजन्तु मानवाः ॥२०३॥

अतिपापिमनुष्योऽपि, सम्यग्दृष्ट्याऽऽलाभतः
इहैवमोक्षमायाति-त्यक्त्वा हिंसादिकं क्षणम् ॥२०४॥

अतो मनुष्यघातात्त्वं, विरम कोट्युपायतः
आत्मज्ञानं मनुष्येभ्यो, देयं हिंसानिवारकम् ॥२०५॥

कोटिकोटिमहोपायै, मनुष्यसंधरक्षणम्
कर्त्तव्यं शिक्षणं देय, महिंसाचारवर्धकम् ॥२०६॥

अहिंसाचारतः शान्ति, देशेखण्डे प्रजासु च
राज्येषु भवति स्पष्टा, नान्योपाया भुवस्तले । २०७॥

इति निश्चित्यसिद्धान्तं, सर्वखण्डस्थमानवाः
दयाचारैर्विचारैश्च, प्रवृत्तन्ते स्वभावतः ॥२०८॥

आत्मन्येव सुखं सत्यं, निश्चित्य भव्यमानवाः
बाह्यभोगाप्तये हिंसां, कुर्वन्तु नैव सज्जनाः ॥२०९॥

बाह्यभोगे सुखभ्रान्ति, त्यक्त्वा सत्यसुखसप्तये
आत्मन्येव स्थिरीभूय, स्वाऽऽत्मानन्दरसी भव ॥२१०॥

स्वस्वधर्मस्यसत्यत्वं, कथ्यतेसर्वधर्मिभिः
किन्तुतत्र न सत्यत्व, महिंसाधर्ममन्तरा ॥२११॥

ब्रह्मचर्यमहिंसैव, परब्रह्मप्रदायकम्
द्रव्यतोभावतोब्रह्म, -चर्यशक्तिप्रदायकम् ॥२१२॥

दुःखिलोकदयाकार्या, दुःखनाशनकर्मभिः
औषधालयसंस्थानं, कार्यमुपाश्रयादिकम् ॥२१३॥

गुरुकुलादिकंस्थान, महिंसाचारबोधकम् ;

स्थाप्यसंघादिशान्त्यर्थं, विश्ववर्तिदयापरैः ॥२१३॥

एशियावासिलोकैस्तु, युरोपीयजनैर्भृशम्

दयाचारविचाराणां, कर्मकार्यं विवेकतः ॥२१४॥

अमेरिकाजनैःसर्वैः, यत्नैर्दयाविवृद्धये

स्वार्पणेन च यद्योग्यं, तत्कर्तव्यं विवेकतः ॥२१५॥

आस्ट्रेलियाजनैर्विश्व, -शान्तयेचविवेकतः

अहिंसाधर्मवृद्ध्यर्थं, कर्तव्यं धर्मकर्मयत् ॥२१६॥

आफ्रिकावासिभिर्हिंसा, -कर्म त्याज्यं विवेकतः

सर्वविश्वजनैर्हिंसा, त्याज्या सत्यदयापरैः ॥२१७॥

सत्ताधनादिभिर्लोकान्, पीडयन्ति च ये जनाः

ते नरा नरकंयान्ति, घोरपापपरिग्रहैः ॥२१४॥

महादुःखेन संतप्तान्, ज्ञोवान् दृष्ट्वा च यदृदि,

दयानोजायते तस्य, राक्षसत्वं प्रकाश्यते ॥२१९॥

स्त्रीबालसाधुसहर्ता, गर्भनाशी च यो जनः

यातिश्वभ्रं महापापी, निर्दयो देहिनः प्रति ॥२२०॥

तमोवृत्त्यारजोवृत्त्या, हिंसादिपापकर्मिणः

श्वभ्रंयास्यन्तितेघोरं, कृत्वाहिंसां पुनः पुनः ॥२२१॥

हिंसादिपापकर्तृणां, मुद्गरायसुशिक्षणम्

दयाज्ञानस्यदातव्यं, विश्ववर्तिदयापरैः ॥२२२॥

दयार्द्रविश्वसंवेन, सर्वस्वार्पणयोगतः

प्रचार्याः सर्वविश्वस्मिन्, दयोपायाः सुशक्तिभिः ॥२२३॥

दयापूर्णसुशास्त्राणां, कार्या प्रचारणाभुवि

दयोपदेशतत्कार्यैः, वर्धयन्तुदयांजनाः ॥२२४॥

८८

संसहकोटिदुःखानि, विश्वदयाविवृद्धये,
 प्रवर्तन्तां सदा लोकाः साधवः सत्ययोगिनः ॥२२५॥
 साधवः प्रभुवत्पूज्या, हिंसादिपापवर्जिनः
 सेवाभक्तिश्चकर्तव्या, चाऽहिंसाधर्मियोगिनाम् ॥२२६॥
 हस्त्रव्याघ्रादितोरक्ष्याः क्षत्रियैः पशुमानवाः
 क्षत्रियाणां स्वधर्मोऽस्ति, साधुब्राह्मणरक्षणम् ॥२२७॥
 क्षत्रियाणां स्वधर्मोऽस्ति, गोसतीबालरक्षणम्
 निरपराधिजीवानां, निःशस्त्राणां च रक्षणम् ॥२२८॥
 क्षत्रियाणां च कर्तव्यं, न्यायात्संघादिरक्षणम्
 राज्यभूम्यादिसंरक्षा, घोरापराधिदण्डनम् ॥२२९॥
 मृगयापापखेलादि, -हिंसाकर्मत्यजन्तिते
 अहिंसाधर्मिरक्षा, क्षत्रिया उपयोगिनः ॥२३०॥
 अहिंसाधर्मबोधार्थं, ब्राह्मणा उपयोगिनः
 पशुमांसादिभोक्तारो, ब्राह्मणा अपि राक्षसाः ॥२३१॥
 सुरामांसप्रहिंसायै, ब्राह्मणानैवकर्मतः
 दयासत्यादिधर्मैश्च, ब्राह्मणा धर्मिणः स्मृताः ॥२३२॥
 गवांसंपालनाद्वैश्या, अहिंसाधर्मसाधकाः
 पशुपालनकृष्यादि, -कर्मिणश्चदयालवः ॥२३३॥
 व्यापारादिप्रवृत्तिषु, दयावृद्ध्या प्रवर्तकाः
 अहिंसाधर्मवृद्ध्यर्थं, धर्मशालादिकारिणः ॥२३४॥
 भूपानां च स्वधर्मोऽस्ति, न्यायात् प्रजादिपालनम् ;
 साधूनां च गवादीनां, रक्षणं हिंस्रदण्डनम् ॥२३५॥
 धर्मिणां रक्षणं नीत्या, चोरापराधिदण्डनम्
 अहिंसाधर्मिणोवृद्धिः कार्या च दोषवर्जनम् ॥२३६॥

शूद्राणां च स्वधर्मोऽस्ति, साधुब्राह्मणसेवनम्
धर्मिणां सेवनं कार्यं, हृदि धार्या दया मतिः ॥२३७॥

आजीविकादिकार्येषु, न्यायबुद्ध्या प्रवर्तनम्
मनोचाक्काययोगेन, दयानीतिप्रवर्तनम् ।.२३८॥

अहिंसादेशना कार्या, विश्वोद्धाराय साधुभिः
आत्मवत्सर्वजीवानां, रक्षणं शिक्षणं तथा ॥२३९॥

शक्तिमतां दयादानं, क्षमातपश्चसंयमः

जीवन्ति निर्बला लोकाः, शक्तानां सहयाबलात् ॥२४०॥

पीड्यमानान् जनान् दृष्ट्वा, शक्तिमद्भिःस्वशक्तितः
तत्साहाय्यं प्रकर्तव्यं-यत्र तत्र यदा तदा ॥ २४१ ॥

क्लेशं भूतिं तथा द्वेषं, वैरं त्यक्त्वा च सज्जनैः
कर्तव्यं सहयाकर्म, दुष्टस्वार्थं विहाय च ॥ २४२ ॥

परस्परेषु भिन्नेषु, धर्मिषु प्रेमभावतः

द्वेषहिंसादिकं त्यक्त्वा, वर्तव्यं च परस्परैः ॥ २४३ ॥

अन्यायादन्यलोकानां, दुःखदार्त्रं हि हिंसनम्

अन्यप्रजीयदासत्व-, कृत्ये हिंसाऽस्ति तात्त्विकी ॥२४४॥

दुष्टाशयाश्च ये दासा, हिंसां कुर्वन्ति पापिनः

अन्यायोपार्जितं विना, भुञ्जन्ति पापकर्मतः ॥४४५॥

पारतन्त्र्यं हि हिंसाऽस्ति, स्वातन्त्र्यं स्वदया शुभा

आत्मस्वातन्त्र्यसत्कृत्य, माहिंसाऽस्ति स्वभावतः ॥४४६॥

स्वाऽऽत्मराज्यमहिंसाऽस्ति, मोहराज्यंतु हिंसनम्

शुद्धोपयोग एवाऽस्ति, भावतःसहयाऽऽत्मनः ॥४४७॥

मिथ्यात्वरगवैराद्यो, भावहिंसाऽस्ति देहिनाम्;

अहिंसाऽस्ति समत्वं हि, बाह्यतोऽपि क्रियावताम् ॥२४८॥

हिंसाऽस्ति व्यसनैर्वीर्यैः हिंसादुर्गुणवृत्तयः
 सर्वहिंसादितो मुक्ता, वीतरागा जिनादयः ॥२४९॥
 सर्वकर्मसु हिंसात्व, मल्पाधिक्यप्रभेदतः
 गृहस्थानां भवेत्तत्र, निर्वन्धा ज्ञानयोगिनः ॥२५०॥
 दयाबुद्धिं हृदि न्यस्य, गृहस्था स्त्यागिनो जनाः
 स्वाधिकारेण कर्माणि, कुर्वन्ति स्वोपयोगिनः ॥२५१॥
 यथा धूमावृतो वह्नि, स्तथा सर्वप्रवृत्तयः
 सदोषा अपि कुर्वन्ति, ह्याजीविकादिकारिणः ॥२५२॥
 निरासक्तितया सुज्ञा, यथायोग्यविवेकतः
 आत्मज्ञानोपयोगेन, कर्म कुर्वन्ति सज्जनाः ॥२५३॥
 द्रव्यभावदयाज्ञान, -विवेकेन प्रवर्तिनः
 स्वाधिकारेण कर्माणि, कुर्वन्ति यान्ति सद्गतिम् ॥२५४॥
 हिंसाबुद्धिर्न यस्याऽस्ति, शुद्धाऽत्मलक्ष्यधारकः
 सर्वकर्मप्रकुर्वाणोऽप्यहिंसाधर्मसाधकः ॥२५५॥
 परस्परं च साहाय्यं, कुर्वन्तु भव्यमानवाः
 परस्परोपकारेण, जीवा जीवन्ति भूतले ॥२५६॥
 परस्परोपकारोऽस्ति, जीवैर्जडैश्चदेहिनाम्
 परस्परसहायेन, जीवन्ति विश्वदेहिनः ॥२५७॥
 अतःस्वाभाविकं सत्यं, साहाय्यं च परस्परम्
 विज्ञायैवं जनाः सर्वे, भवन्तु स्वार्पिताः सदा ॥२५८॥
 दुःखिनां दुःखनाशार्थं, सहायिनो भवन्तु भोः
 स्वार्थेण कातरा नैव, भवन्तु विश्वमानवाः ॥२५९॥
 देशजात्यभिमानेन, वर्णधर्माभिमानतः
 परस्परं न हिंसन्तु, भवन्तु सहायपराः ॥२६०॥

क्रीडाविलासमोहेन, राज्यसत्तादिमोहतः
 विद्याशक्त्यादिगर्वेण, नाशयन्तु न देहिनः ॥२६१॥
 राजानो राज्यगर्वेण, पीडयन्तु न देहिनः
 हिंसादिपापदोषांश्च, त्यजन्तु धर्मबुद्धितः ॥२६२॥
 राज्यं कुर्वन्तु सद्बुद्ध्या, सर्वलोकहिताय च
 अन्यायं नैव कुर्वन्तु, सन्तु हिंसानिवारकाः ॥२६३॥
 क्षत्रिया ब्राह्मणा ऋश्याः शूद्राश्च विश्वमानवाः
 आत्मनः शुद्धिकृत्यार्थं, सन्तु दयैकतत्पराः ॥२६४॥
 विश्वदयार्द्रसंवेन, दुःखिनांनिःसहायिनाम्
 दुःखनाशाय सद्यत्नै, र्यतितव्यं विवेकतः ॥२६५॥
 पशूनां पक्षिणां दुःख,-नाशार्थं च यथातथम्
 भवन्तु सद्दयाकर्म,-कारिणो विश्ववत्सलाः ॥२६६॥
 दयाचारिविचाराणां, सामर्थ्यं स्वाऽऽत्ममुक्तये
 सर्वकर्मक्षयोमोक्षो, भवेद् भावदयाबलात् ॥२६७॥
 अहिंसाधर्मिर्भिर्धर्मो, बद्ध्यते सर्वभूतले;
 धर्मिभिरन्तराधर्मो, बद्ध्यते नैव पुस्तकैः ॥२६८॥
 अहिंसाधर्मिणांबृद्ध्यै, चार्पिताः सन्तु मानवाः
 अहिंसातः प्रभोः प्राप्ति, र्भवत्येव न संशयः ॥२६९॥
 अहिंसाभावकार्याभ्यां, जैनसंघः प्रवर्त्तते
 सर्वधर्मिषु सः श्रेष्ठो, दयाचारविचारतः ॥२७०॥
 रागद्वेषौ परित्यज्य, सत्यन्यायात्प्रवचम्यहम्
 जैनेषु जैनशास्त्रेषु, दयाधर्मस्य मुख्यता ॥२७१॥
 मृता नैव मरिष्यन्ति, जैना आर्या दयादितः
 आर्यदेशीयलोकानां, दयाधर्मोऽह्यनादितः ॥३७२॥

६२

सर्वखण्डेषुदेशेषु, दयाऽऽचार्यैः प्रवर्द्धयते
 अहिंसाधर्मिणांसत्य, मार्यत्वंगुणकर्मतः ॥२७३॥
 मदिरामांसतोदूरा, आर्याःस्युर्गुणकर्मतः
 अनार्यग्लेच्छलोकानां, हिंसात्वं वृत्तिकर्मतः ॥२७४॥
 सृष्टिविरोधकं कर्म, हस्तकर्मादिकं च यत्;
 बाललग्नादिकं हिंसा, त्याज्या धर्मार्थकामिभिः ॥३७५॥
 अतिशोकादिकं हिंसा, ज्ञातव्या च विवेकिभिः
 मनोवाकायशक्तीनां, रक्षणं सहया मता ॥२७६॥
 अत्याहारैस्तु हिंसैव, चातिवादश्च हिंसनम्
 मनोवाकाययोगाना, मतिघ्नश्च हिंसनम् ॥२७७॥
 कूपादिपतनं हिंसा, विषादिभक्षणं तथा;
 अतिपरिश्रमो हिंसा, ज्ञातव्यैव विवेकतः ॥२७८॥
 आर्तारौद्रविचाराणां, हिंसाऽस्ति कर्मबन्धनात्
 धर्मशुक्लविचाराणां, स्वाऽऽत्मदयाऽस्तिवस्तुतः ॥२७९॥
 स्वाऽऽत्मनो या दया सैव, चाऽन्यसर्वदयादितः
 अस्त्यनन्तगुणैः श्रेष्ठा, सर्वकर्मविनाशिनी ॥२८०॥
 दर्शनज्ञानचारित्र, महिंसैव स्वभावतः
 शुद्धोपयोग एवाऽस्ति, ह्यहिंसा च निजाऽऽत्मनः ॥२८१॥
 अहिंसा त्रिविधा ख्याता, तामसी राजसी तथा
 सात्त्विकी स्वाऽऽत्मशुद्ध्यर्थ, श्रेष्ठाऽस्ति चोत्तरोत्तरा ॥२८२॥
 मुक्त्यर्थं सात्त्विकी भव्यैः कर्त्तव्या स्वोपयोगतः
 निष्कामबुद्धितः कार्य, महिंसाकर्म तात्त्विकम् ॥२८३॥
 हिंसा त्रिधाऽस्तिविज्ञेया, तामसी राजसी तथा;
 सात्त्विकी च परित्याज्या, स्वाऽधिकारेण मानवैः ॥२८४॥

सहेवगुरुधर्मार्थं, संघार्थं च महाजनैः
 अल्पदोषमहाधर्मं, -कर्म कार्त्तं यथातथम् ॥२८५॥
 वनस्पतिफलाहारात्, सत्त्वबुद्धिः प्रकाशते
 सात्त्विकपानयोगेन, शुद्धबुद्धिः प्रकाशते ॥२८६॥
 सात्त्विकभोजनाच्छुद्धिः, -श्चित्तस्य प्रविजायते
 स्वच्छवायुजलाद्यैश्च, दयावृत्तिर्विबर्धते ॥२८७॥
 अहिंसाधर्मिणां सङ्गाद्, दयाबुद्धिः प्रजायते
 द्रव्यभावदयायोगात्, स्वाऽऽत्मा सिद्धः प्रजायते ॥२८८॥
 पवित्रभूमिवासेन, दयाबुद्धिः प्रवर्धते
 पवित्रतीर्थवासेन, सहया हृदि जायते ॥२८९॥
 चण्डकौशिकनागे च, कृताऽपराधिसंगमे;
 महावीरस्य नेत्रे द्वे, दयाद्रं कुरुतां शिवम् ॥२९०॥
 यस्य पूर्णदयादृष्टिः कमठेऽत्यपराधिनि
 ध्यानावस्थास्थितो देवः पार्श्वनाथः श्रियेऽस्तुवः ॥२९१॥
 मृगवृन्दोपरिप्रीतिः सहया येन धारिता
 अरिष्ठनेमिभगवान्, कल्याणं कुरु सत्त्वरम् ॥२९२॥
 कपोतस्य कृता रक्षा, पूर्वजन्मनि भावत;
 सर्वविश्वस्यशान्त्यर्थं, शान्तिनाथोऽस्तुसर्वदा ॥२९३॥
 भारतादिकदेशेषु, दयाधर्मिप्रवृद्धये
 साधवः प्रेषिता येन, पशुशालाः कृता घनाः ॥२९४॥
 अशोकभूपपौत्रेण, जैनसम्प्रतिभूभुजा;
 चन्द्रगुप्तेन भूपेन, दया सर्वत्र वर्धिता ॥२९५॥
 वस्तुपालो महामन्त्री, तेजःपालोऽपिगुर्जरे
 जातौ दयाप्रचारार्थं, आतरौ जैनधर्मिणौ ॥२९६॥

८४

दुष्काले कच्छसौराष्ट्र, -गुर्जरादिषु मानवाः
 रक्षिता अन्नदानेन, जगद्गुशादयालुना ॥२९७॥
 इलादुर्गेमहाश्रेष्ठो, दुष्काले सर्वरक्षकः
 अंबावीदासजैनोऽभूत्, तस्याऽस्ति कीर्तिरुत्तमा ॥२९८॥
 मंडपे पथदश्रेष्ठी, जैनो बभूव धर्मवान्
 क्षुधातार्तादिमनुष्येभ्यो, भोजनाद्यं च दत्तवान् ॥२९९॥
 अशोको भूपतिः श्रेष्ठः सर्वभूपतिशेखरः
 तेन दयासमुद्रेण, देशाह्मिसा निवारिता ॥३००॥
 खारवलेन भूपेन, भारते वर्धिता दया;
 सिद्धसेनोपदेशेन, विक्रमेण दया तता ॥३०१॥
 अहिंसा स्थापिता राज्ये, दयामयेन चेतसा
 स आमभूपतिः श्रेष्ठो, बभूव जैनधर्मिराट् ॥३०२॥
 अकबरबादशाहेन, भारतदेशचक्रिणा
 आर्याणां प्रेमवृद्ध्यर्थं, गवां हिंसा निवारिता ॥३०३॥
 हीरविजयसूरीणां, प्रबोधेनैवसद्दया
 यस्याऽऽत्मनि भृशं जाता, सोऽकबरः कीर्तिमान्श्रुतः ॥३०४॥
 यस्य विश्वोपरि प्रेम, तस्य व्यापकसद्दया,
 दयाहिंसास्वरूपं तु, ज्ञानी जानाति वस्तुतः ॥३०५॥
 ज्ञानं पूर्वं दया पश्चात्, नाऽस्ति ज्ञानं विना दया
 ज्ञानी ज्ञानेन जानाति, दयां हिंसां च वस्तुतः ॥३०६॥
 काययोगेन हिंसा तु, केवलिनामपि भवेत्
 द्रव्यहिंसाऽस्ति सादेहान्, न तु भावेन बिन्दत ॥३०७॥
 रागद्वेषपरीणामा, हिंसाऽस्ति भावतःखलु
 रागद्वेषपरीणामं, विना नास्ति हि भावतः ॥३०८॥

भावहिंसां विना द्रव्य, - हिंसया भवबन्धनम्
 नाऽस्ति तत्तु परिज्ञाय, भवन्तु स्वोपयोगिनः ॥३०९॥
 कर्मबन्धनमुक्त्यर्थ, माऽऽत्मन स्त्वं दयां कुरु
 आत्मज्ञानेन स्वाऽन्यानां, दया सत्या प्रकाशते ॥३१०॥
 दयां हिंसां न जानाति, मिथ्यादृष्टिरबोधतः
 दयां हिंसा च जानाति, सम्यग्दृष्टिः सुबोधतः ॥३११॥
 सम्यज्ज्ञानी विजानाति, दयां हिंसां च बुद्धितः
 कुत्र दयाप्यहिंसा स्यात्, हिंसाऽपि कुत्रचिद्दया ॥३१२॥
 कुत्रचिद्बाह्यतोहिंसा, काययोगेन संभवेत्,
 तथापि भक्तिसेवाद्यै, रहिंसा चान्तरा यतः ॥३१३॥
 सद्देवगुरुसंघस्य, रक्षणार्थं च बाह्यतः
 देशे सति महाधर्मो, जायन्ते बहुनिर्जराः ॥३१४॥
 कायेन नैव हिंसाऽपि, रागद्वेषादिमोहतः
 मानसिका भवेद्धिंसा, चाऽन्यघातविचारतः ॥३१५॥
 आन्तरा भावहिंसाऽस्ति, द्रव्यहिंसा तु बाह्यतः
 गीतार्थगुरुबोधेन, स्वाऽधिकारा दयां कुरु ॥३१६॥
 प्रमादयोगतो हिंसा, स्वाऽन्यप्राणविनाशनात्
 हिंसाया लक्षणं ह्येत, तत्त्वार्थसूत्रभाषितम् ॥३१७॥
 सम्यग्दृष्टियुता जैनाः सम्यग्दृष्टिगुणास्थिताः
 अविरताश्च हिंसाद्यै, रहिंसादिप्रकांक्षिणः ॥३१८॥
 हिंसादौ दोषमन्तारो, हिंसादिदोषहानये
 उद्युक्ता हि दयालूनां, रक्षार्थं ते प्रवर्त्तकाः ॥३१९॥
 अणुव्रतधरा जैनाः श्रावका द्रव्यभावतः
 अणुभङ्गेन जीवानां, निरपराधिदेहिनाम् ॥३२०॥

स्थूलानां हिंसका नैव, स्थूलहिंसाविरामिणः
 औत्सर्गिकापवादाभ्यां, सापेक्षव्रतधारिणः ॥३२१॥
 सद्देवगुरुधर्माणां, संघस्य भक्तिहेतवे
 सेवार्थं तस्य रक्षार्थं, मौत्सर्गिकाऽपवादिनः ॥३२२॥
 भक्त्यादिधर्मकार्येषु, हिंसातः कर्मबन्धनम्
 स्वल्पं च निर्जरा बद्ध्यो, महापुण्यं प्रजायते ॥३२३॥
 अतो गृहस्थिताः श्राद्धा, द्विविधाः स्वाऽधिकारतः
 देवादिभक्तिरक्षादौ, प्रवर्तन्ते यथातथम् ॥३२४॥
 महाव्रतधराः सन्तो, मुक्ता हिंसादिपापतः
 साधवो विश्वजीवानां, त्रातारः सन्ति बन्धवः ॥३२५॥
 औत्सर्गिकाऽपवादाभ्यां, धर्मसंघादिरक्षणे
 विश्वलोकदयाद्यर्थं, प्रवर्तन्ते यथातथम् ॥३२६॥
 द्रव्यभावदयावन्तः षट्कायजीवपालकाः
 निर्दोषाऽऽहारपानेन, जीवन्ति च यथातथम् ॥३२७॥
 गृहस्थत्यागिभेदेन, द्विधाधर्मो ह्यनादितः
 सर्वज्ञैर्बोधितः सत्यो, जैनधर्मः प्रवर्तते ॥३२८॥
 द्रव्यभावीयहिंसातो, विरतिश्च भवेद्यथा
 तथा प्रवर्तनं कार्यं, द्रव्यभावदयापरैः ॥३२९॥
 दर्शनज्ञानचारित्र, -मोक्षमार्गानुसारिभिः
 गृहस्थैस्त्यागिभिर्हिंसा, संत्याज्या च यथातथम् ॥३३०॥
 सर्वविश्वस्थबालानां, विद्याशालासु मानवैः
 अहिंसाधर्मशिक्षार्थं, -वर्तितव्यं यथातथम् ॥३३१॥
 हिंसकानां प्रबोधार्थं, सर्वविश्वेषु वर्तिनाम्
 सर्वजातिप्रबन्धेन, वर्तितव्यं दयालुभिः ॥३३२॥

८७

यावद्दिसा भवेत्ताव-दशान्तिराऽऽत्मनो ध्रुवम्
अहिंसावृत्तिकर्मभ्यः, शान्तिःशर्म शिवं भवेत् ॥३३३॥

आत्मनः सहया श्रेष्ठा, प्रामाण्यवृत्तिकर्मभिः
हिंसा निजाऽऽत्मनो ज्ञेया, प्रामाण्यभ्रष्टजीवनात् ॥३३४॥

औदार्यसत्यगांभीर्यात्, दया सत्या प्रवर्धते
सर्वलोकसहायेन, दयाधर्मो विवर्धते ॥४३५॥

सर्वखण्डस्थलोकानां, रोगदुःखादिनाशने
परस्परसहायार्थं, त्रियन्तां भव्यमानवाः ॥३३६॥

आत्मशुद्धोपयोगेन, कृतेषु सर्वकर्मसु
अहिंसा चान्तरा सत्या, वर्तते ज्ञानयोगिनाम् ॥३३७॥

ज्ञानं सत्यसमाधिश्च, सहयैव सतां मता
शुद्धोपयोगतः सत्या, वर्तते धर्मिणां दया ॥३३८॥

मनोवाक्कायगुप्तानां, द्रव्यभावेन सहया
आत्मनः पूर्णशुद्ध्यर्थं, हेतुभूता प्रवर्तते ॥३३९॥

यावद्दिसापरीणाम-स्तावदयाविचारणा
हिंसावृत्तिदयावृत्त्योः, शुद्धाऽऽत्मा हि पृथग्भवेत् ॥३४०॥

हिंसावृत्तेः क्षयार्थं हि, दयावृत्तेः प्रयोजनम्
शुद्धोपयोगिनो द्वाभ्यां, स्वं जानन्ति पृथक् ततः ॥३४१॥

कृतकृत्याश्च सर्वज्ञा, दयाचारप्रपालकाः
बोधयन्ति दयाधर्मं, तस्मादद्यां समाचर ॥३४२॥

सहयैव मनः स्वर्गः क्रूरत्वं श्वभ्रमेव च
स्वर्गश्वभ्रपरिज्ञाय-दयाकर्म कुरुष्व भोः ॥३४३॥

गोमहीष्यादिरक्षार्थं, विश्वस्थसर्वमानवैः
कर्तव्यंस्वार्पणंपूर्णं, वित्तदेहादिभिर्भृशम् ॥३४४॥

९८

मांसाहारेण देहस्य, पुष्टिं जानन्ति केचन
 मांसं भुञ्जन्ति पशवादे-निर्दया हिंसका जनाः ॥३४५॥
 मांसाहारेण लोकानां, दीर्घायुर्नैव जायते
 नश्यति सात्त्विकीबुद्धि-देहाऽऽरोग्यं न तान्त्रिकम् ॥३४६॥
 तामसवृत्तिदोषाःस्यु-मांसरक्तादिभोजिनाम्
 अतिकामादिदोषैश्च, पापराशिपरम्परा ॥३४७॥
 मांसाहारिमनुष्याणां, देहपुष्टिर्न तान्त्रिकी
 फलान्नदुग्धभोक्तृणां, दीर्घायुः सात्त्विकी मतिः ॥३४८॥
 मांसमद्यादिभोगेन, धर्मबुद्धिः प्रणश्यति
 बहुरोगाः प्रजायन्ते, भवन्ति दुर्गुणा भृशम् ॥३४९॥
 जिह्वास्वादस्य लाम्पट्याद्, देहपुष्टिप्रमोहतः
 मांसं भुञ्जन्ति ते पाप-कर्म बध्नन्ति दुःखदम् ॥३५०॥
 किञ्चित्सुखं महापापं, पशवादिमांसभोजिनाम्
 इतिविज्ञाय मांसस्य, त्यागं कुर्वन्तु मानवाः ॥३५१॥
 पशवादिहिंसनाल्लोका, विरमन्तु दयापराः
 प्रेमतःस्वाऽऽत्मवज्जीवान्, रक्षन्तु धर्मिमानवाः ॥३५२॥
 शुद्धोपर्याग एवाऽस्ति, चाऽहिंसासंयमस्तथा
 ज्ञानंध्यानमहिंसैव, भक्तिसेवाऽस्ति चान्तरा ॥३५३॥
 आत्मनः शुद्धभावेन, ह्यहिंसा वस्तुतो भवेत्
 आत्मोपयोगसामर्थ्या-ज्ज्ञानी निर्हिंसको भुवम् ॥३५४॥
 यज्ञार्थंपशवःसृष्टा-इतिमिथ्याप्रलापनम्
 दयाब्धिरीश्वरः प्रोक्तः, स हिंसां नैव भाषते ॥३५५॥
 पशुपक्ष्यादिकं सृष्टं, नृणां भक्षणहेतवे
 प्रभुणेति प्रभाषन्ते, हिंस्त्रा अनार्यपापिनः ॥३५६॥

८८

दयालुर्जीश्वरो ज्ञेयः, समः सर्वत्र देहिषु
 विश्वजीवयिता नैवं, ब्रूयाद्धिंसावचो यतः ॥३६७॥
 सद्यज्ञा भक्तिसेवाद्याः, पशुहिंसाविवर्जिताः
 गवादिपशुलोकानां, रक्षैव यज्ञमर्म वै ॥३६८॥
 सदेवगुरसाधूनां, पूजाऽन्नपानकर्मभिः
 क्षुधार्तानां तृषार्तानां, सेवायज्ञः प्रकीर्तितः ॥३६९॥
 ज्ञानंतपोदमोदानं, यज्ञाश्च बहुधा मताः
 सदृयां प्रतिगच्छन्ति, सत्ययज्ञाःस्वभावतः ॥३७०॥
 सर्वविश्वस्थलोकानां, हितार्थिणाः प्रवृत्तयः
 शुभायज्ञाश्च शुद्धा हि, शुद्धोपयोगवृत्तयः ॥३७१॥
 आत्मवत्सर्वजीवानां, हिंसा दुःखप्रदायिनी
 आत्मवत्सर्वजीवानां, दया शान्तिप्रदायिनी ॥३७२॥
 आत्मवत्सर्वजीवानां, जीवनेच्छा प्रवर्तते
 स्वाऽऽत्मनो मृत्युवद्भीतिः, सर्वेषां भीतिरुद्भवेत् ३७३॥
 यथा मम प्रियो देह-स्तथा सर्वाऽऽत्मनां खलु
 ज्ञात्वैवं सर्वजीवानां, यथायोग्यं दयां कुरु ॥३७४॥
 पशून् हत्वा च ये यज्ञे, ब्रुवन्ति पशवो दिवम्
 गच्छन्त्येवंमहामिथ्या-वादका मोहबुद्धयः ॥३७५॥
 यज्ञहोमेन यैःस्वर्गं, नीयन्ते पशवश्चतेः
 हुत्वा पुत्रादिकं स्वीयं, स्वर्गं गमयन्तिक्रिम् ॥३७६॥
 अयोग्यलग्नकर्माद्यं, मिथ्याऽधर्म्यकुरीतयः
 अधर्म्यमैथुनं हिंसा, देहवीर्यस्य दुर्व्ययः ॥३७७॥
 वैद्यकधर्म्यशास्त्राद्यद्, विरुद्धमतिमैथुनम्
 स्वाऽन्यघाताच्चरोगात्त-द्धिंसैव ज्ञानिसम्मतम् ॥३७८॥

मनोवाकायहिंसादि,—कारकं कर्म यच्च तत्
 हिंसां ज्ञात्वैव तस्याज्यं, सर्वखण्डस्थमानवैः ॥३६९॥
 अधर्म्यकामदोषादि—वृद्धि कृत्कर्म यद्भवेत्
 तत्र हिंसां प्रविज्ञाय, त्यजन्तु सद्व्यालवः ॥३७०॥
 कन्याविक्रयतो हिंसा, वरविक्रयतस्तथा
 आत्महत्या महाहिंसा, सत्यज्ञानं दयाकरम् ॥३७१॥
 हिंसा बन्धाय विज्ञेया, चाऽहिंसा स्वाऽऽत्ममुक्तये
 हिंसा दुःखाय विज्ञेया, चाऽऽत्मानन्दाय सदया ॥३७२॥
 दयादानादितः पुण्य—कर्मेबन्धो भवेत्खलु
 पुण्याद् धर्मस्य सामग्री, प्राप्यते पुण्यकर्मभिः ॥३७३॥
 शुद्धवायुर्जलं शुद्धं, स्थानं सान्त्विकभोजनम्
 योग्याहारो विहारश्च, दुष्टव्यसनवर्जनम् ॥३७४॥
 प्रकाशो मृत्तिका शुद्धा, भोजनं फलदुग्धयोः
 देहवीर्यस्य संरक्षा, दीर्घायुर्हेतवः स्मृताः ॥३७५॥
 ज्ञात्वैवं धर्मिभिश्चाधि—व्याधिवर्जनहेतवे
 दयावद्भिर्जगल्लोकाः कर्तव्या दीर्घजीविनः ॥३७६॥
 स्वाऽऽत्मदया प्रकर्तव्या, दयावद्भिर्विवेकतः
 मद्यमादकपेयादि—त्यागेन भव्यमानवैः ॥३७७॥
 दीर्घायुः साधनं सर्वं, दयैव धर्महेतवे
 विज्ञार्थं च संसाध्यं, दीर्घायुर्जीवनं निजम् ॥३७८॥
 स्वस्य धर्मस्य मोहेन, चाऽशुभमन्यधर्मिणाम्
 चिन्तितं च कृतं तद्धि, निन्दामि सत्यभावतः ॥३७९॥
 स्वाऽन्यव्याधिविनाशाय, स्वाऽन्याधिनाशहेतवे
 स्वान्योपाधिनिवृत्त्यर्थं, यत्कर्म तद्व्या भृशम् ॥३८०॥

१०१

निरुपाधिदशावाँश्च, व्याध्याधिवर्जितो नरः
 दीर्घायुष्मान् भवत्येव, शुद्धब्रह्माऽधिकारवान् ॥३८१॥
 आजन्मब्रह्मचर्येण, दीर्घायुर्धारको भवेत्
 मद्यमांसपरित्यागाद्, दीर्घजीवी भवेन्नरः ॥३८२॥
 मनोवाक्काययोगानां, दीर्घजीवनहेतवः
 ते दयार्थं प्रविज्ञाय, दया साद्ध्यया दयालुभिः ॥३८३॥
 वित्तदेहादिभोगेन, दयाधर्मैकतत्परैः
 व्याख्यानादिप्रबन्धेन. यतितव्यं विवेकतः ॥३८४॥
 पश्चात्तापादिभावेन, प्रायश्चित्तेन मानवाः
 हिंसादिपापतः शुद्धा, भवन्ति च दयोद्यताः ॥३८५॥
 पक्षपातादिमोहेन, देशनीत्यादिरीतयः
 मनुष्यैः कल्पितास्तत्र, हिंसादिदोषसंभवः ॥३८६॥
 क्षुत्तृङ्गोरादियुक्तानां, दुःखिनो दुःखनाशने
 अर्पिता वाङ्मनःकायै-देवास्ते देहधारिणः ॥३८७॥
 बाह्याऽभ्यन्तरदुःखानां, नाशाय सर्वदेहिनाम्
 द्रव्यभावदयाद्यैरे, प्रवृत्ता स्तेसुरोत्तमाः ॥३८८॥
 कारुण्यभावनाचारै-र्जीवन्ति जीविनो हि ते
 हिंसाचारविचारैरे, जीवन्ति ते मृताः खलु ॥३८९॥
 दयाद्यर्थं मनो वाणी, काया वित्तं च यस्य ते
 जीवन्तु देवरूपास्ते, विश्ववत्सलसज्जनाः ॥३९०॥
 यदायदा हि विश्वस्मिन्, भृशं हिंसा प्रजायते
 तदातदा प्रजायन्ते, दयावन्तो जिनादयः ॥३९१॥
 हिंसादिपापनाशार्थ-महिंसादिप्रवृद्धये
 मोहारिशक्तिनाशाय, प्रभवन्ति जिनेश्वराः ॥३९२॥

यदा यदा दयाद्यानां, प्राबल्यं क्षीयते तदा
 खण्डदेशे च जायन्ते, महासन्तो दयालवः ॥३९३॥
 युगमुख्याःप्रजायन्ते, सूरयो धर्मधारिणः
 आत्मसामर्थ्यतो विश्व-दयासत्यप्रचारिणः ॥३९४॥
 येषां चित्ते दया नास्ति, दुःखिनामवलोकनात्
 जीवन्तो राक्षसा ज्ञेया, अशुभा जीविनोऽपि ते ॥३९५॥
 दुःखिनो देहिनो दृष्ट्वा, तद्दुःखनाशनोद्यताः
 जीवन्तस्ते शुभा ज्ञेया-देवा देहावतारिणः ॥३९६॥
 बीतरागमनुष्यैर्हि-दया सत्या प्रकाश्यते
 सम्यज्ज्ञानेन कर्तव्य-महिंसाकर्म मानवैः ॥३९७॥
 नाऽस्ति हिंसासमं पापं, नाऽस्तिधर्मो दयासमः
 नाऽस्ति ज्ञानसमं दानं, तपो नास्ति क्षमासमम् ॥३९८॥
 धृत्वा मनुष्यजन्माऽपि, दयाधर्मो न धारितः
 हारितं जन्म तेनैव, ज्ञात्वा दयां समाचर ॥३९९॥
 दयोपदेशं विज्ञाय, यथाशक्ति दयां कुरु
 कुरुष्व मा प्रमादं भोः, जागृहि हृदि सत्त्वरम् ॥४००॥
 दुर्लभं दशदृष्टान्तै-र्नृजन्म सर्वजन्मसु
 संप्राप्य जीव मा मुह्य, दयाधर्मं समाचर ॥४०१॥
 दयाचारविचारेण, सर्वविश्वं दयामयम्
 सन्तु परोपकारार्थं, विश्वलोकप्रवृत्तयः ॥४०२॥
 हिंसाचारविचाराश्चि, नश्यन्तु सर्वविश्वतः
 अस्तु शान्तिमयं विश्वं, प्रभवन्तु दयालवः ॥४०३॥
 राजानो मन्त्रिणः श्रेष्ठाः, सन्तु वीरा दयालवः
 सर्वविश्वस्यशान्त्यर्थं, दयाधर्मः प्रवर्धताम् ॥४०४॥

१०३

शुद्धप्रेम्णा दयावृद्धि-हिंसानाशश्च जायते
 वैरनाशोऽस्ति सत्प्रीत्या, मैत्र्या च स्वाऽऽत्मवज्जगत् ॥४०५॥
 सत्यं जानीत भोलोकाः. सत्ये धर्माः प्रतिष्ठिताः
 सत्याज्ञया प्रवर्तन्ते, ते यान्ति सद्गतिं ध्रुवम् ॥४०६॥
 सत्याज्ञया प्रवर्तध्वं, रागं द्वेषं विहाय च
 सत्यनिष्ठा जनाः कर्म-क्षयं कुर्वन्ति सत्वरम् ॥४०७॥
 सत्यमेव प्रभोराज्ञा, सत्याहया प्रवर्धते
 मनोवाक्काययोगेन-हिंसां त्यजन्तु मानवाः ॥४०८॥
 सत्यं पश्य प्रियं पश्य, सत्यं पथ्यं समाचर
 सत्यं ब्रूहि च सर्वेषां, सत्यं शुभं प्रियं कुरु ॥४०९॥
 आत्मनः सर्वशक्तीनां, प्रादुर्भावं कुरुष्व भोः
 आत्मन्येव सुखंसत्यं, बाह्यभोगेषु मामुहः ॥४१०॥
 सर्वविश्वस्थजीवानां, सुखार्थं यच्च तत्कुरु
 दुःखं नेष्टुं सुखं जीवा, इच्छन्त्यतः सुखं कुरु ॥४११॥
 आत्मानन्दस्य सम्प्राप्ति-र्दयाद्यैः सात्त्विकैर्गुणैः
 अतोदयादिभिःसाध्य-आत्मानन्दो निजाऽऽत्मनि ॥४१२॥
 मोक्षमूलं दयां ज्ञात्वा, देहिनां त्वं दयां कुरु
 दयैव सत्प्रभोर्दृष्टि-र्दयायां सर्वशक्तयः ॥४१३॥
 दयां विना प्रभुर्दूरे, नास्ति धर्मो दयां विना
 दयामयः प्रभोर्धर्मः, प्रभोर्वाणी दयामयी ॥४१४॥
 सहयायां तपःसेवा-भक्तियोगादिकर्मणाम्
 समावेशो भवत्येव, सहयां त्वं समाचर ॥४१५॥
 रक्षिते हि दयाधर्मे, धर्मो रक्षति रक्षकान्;
 स्वान्यजीवप्ररक्षार्थं, दयाधर्मं समाचर ॥४१६॥
 दयाया भावना याया, आत्मोत्थिता यदा यदा
 तदा ताः काव्यरूपेण, संलिखिता मया शुभाः ॥४१७॥

अनुक्रमो न पद्यानां, दयाग्रन्थे कृतो मया
 पुनर्दोषो न पद्येषु, सहया परिणामतः ॥४१८॥
 मनोवाकायतो हिंसा, कृता कारापिता मया
 मिथ्या भवतु तत्सर्वा, दयाग्रन्थे कृते सति ॥४१९॥
 मोहेन ह्यद्यपर्यन्तं, हिंसाकर्म कृतं मया
 हिंसादिपापनाशोऽस्तु, कृतग्रन्थफलेन च ॥४२०॥
 शरयुग्माऽधिकैः पद्यै-श्रतुः शतैर्दयाकरः
 दयाग्रन्थः कृतोविश्व-लोकानां शान्तिकारकः ॥४२१॥
 श्वबालस्य कृता पीडा, मया तत्पापशुद्धये
 प्रायश्चित्तं कृतं पूर्णं, दयाग्रन्थे कृते शुभे ॥४२२॥
 अहिंसाधर्मसद्बुद्ध्या, दयाग्रन्थे कृते सति
 विश्वस्मिन्सर्वलोकेषु, दयाबुद्धिः प्रवर्धताम् ॥४२३॥
 सर्वविश्वस्थलोकानां, दयाचारविवृद्धये
 दयया विश्वशान्त्यर्थं, दयाग्रन्थः प्रकाशताम् ॥४२४॥
 खसिद्धिग्रहचन्द्राङ्कै (१९८०) मिते वैक्रमवत्सरे
 मार्गशुक्लद्वित्रयायां, रवौ हि शुभभावतः ॥४२५॥
 कृतः पूर्णो दयाग्रन्थो, बुद्धिसागरसूरिणा
 मया च तद्दिने प्रीत्या, घंटाकर्णस्य मन्दिरे ॥४२६॥
 घंटाकर्णस्य वीरस्य, प्रतिष्ठा च कृता मया
 मधुपुर्यां (महुडी) स्थितिं कृत्वा, बुद्धिसागरसूरिणा ॥४२७॥
 शमोऽस्तु सर्वविश्वस्य, दयाधर्मस्य सद्बलात्
 शान्तिस्तुष्टिश्च पुष्टिश्च, भवन्तु सर्वदेहिनाम् ॥४२८॥
 ॐ अहंश्रीमहावीरः, सर्वज्ञः परमेश्वरः
 दयासत्यप्रचारेण, कुर्यां द्विश्वस्य मङ्गलम् ॥४२९॥

ॐ अहंश्रीमहावीर शान्तिः३

श्रेणिकसुबोधग्रन्थः



सर्वज्ञ हेबीर सदा जय त्वं,
 धीरः परेशो जगदीश्वरोऽसि ।
 गुणास्त्वदीया भगवन्नपाराः,
 कृत्वा कृपां तारय मां दयालो ॥ १ ॥
 सत्योपदेशं कुरु नाथ मह्यं,
 विनिश्चयाद्वा व्यवहारनीतेः ।
 श्रीश्रेणिको भारतदेशराजो-
 ऽहंप्रार्थये नाथ निजाऽऽत्मराज्यम् ॥ २ ॥
 त्वय्यस्ति विश्वास उदारको मे,
 प्रकाशय त्वं खलु सर्वसत्यम् ।
 न त्वत्समः कोऽपि जगत्सु देव-
 स्त्वद्भक्तिसेवाऽऽनुकामयेऽहम् ॥ ३ ॥
 निशामय श्रेणिक सत्यभूष,
 त्वमाऽऽत्मरूपं ननु विद्धि विद्धि ।
 आत्मावबोधाद्भवति स्वमुक्तिः,
 किञ्चिद्भवेद्भूमिषु नापरोक्षम् ॥ ४ ॥
 निजाऽऽत्मशक्तिः परमास्त्यपारा-
 ऽस्त्यनन्तसत्याश्रय एष आत्मा ।
 जानाति यो ब्रह्म स वेत्ति सर्वं,
 गर्वो न दुःखं न भवेच्च तस्मात् ॥ ५ ॥

१०६

विश्वास आत्मन्युदितोऽस्ति यस्य,
 स जैनभक्तो मम निश्चयेन ।
 अस्त्याऽऽत्मत्रिं सत्यसुखं विशालं,
 सर्वं हि दुःखं जडमोहतोऽस्ति ॥ ६ ॥
 स्वर्गो मनो यद्वशमाऽऽत्मनोऽस्ति,
 मुक्तिर्भवेदाऽऽत्मवशं मनश्चेत् ।
 मृते मनस्यस्ति समग्रमुक्ति-
 र्मनोजयत्वेन भवेद्विमुक्तिः ॥ ७ ॥
 यावद्भवेच्चञ्चलता स्वचित्ते,
 संसारमध्ये भ्रमणं च तावत् ।
 रागाद्यधीनं च यतोऽस्ति चित्तं,
 स्वप्नेऽपि नो तत्र सुखोद्भवःस्यात् ॥ ८ ॥
 समग्रविश्वस्य भवेदधीश,
 स्तथाऽपि शान्तिं लभते न किञ्चित् ।
 मनुष्य आशानुचरोऽस्तियाव-
 त्सुखी न तावत्स विनिश्चयेन ॥ ९ ॥
 जिगाय चित्तं स जिगाय विश्वं,
 दुःखंतु चेतोजयमन्तरा स्यात् ।
 मनोवशः कोऽपि भवेन्मनुष्यो-
 जगत्सु शान्तिं लभते न काञ्चित् ॥ १० ॥
 मोहस्य यावद्वशमस्ति चित्तं,
 शक्रादयःस्युः सुखिनो न तावत् ।
 तमोरजःसत्वगुणाश्रयःस्या-
 तावज्जिनः स्यान्नच कोऽपि जीवः ॥ ११ ॥

१०७

भवन्ति कर्मप्रकृतेर्वशा ये,
 ब्रह्मादयस्तेऽपि पराश्रयाःस्युः ।
 त्वं भव्यमाऽऽत्मानमतो लभस्व
 धर्मस्य सत्कर्म कुरुष्व तस्मात् ॥ १२ ॥
 मोहेन नूनं परतन्त्रता स्या-
 च्चतुर्गतिष्वाशु जना व्रजन्ति ।
 इन्द्रादयस्ते परवन्त एव,
 न मानवाः कर्मवशाः स्वतन्त्राः ॥ १३ ॥
 न ज्ञायते मोहत इष्टसत्यं-
 दुःखी भवेन्मोहवशो मनुष्यः ।
 पश्यन्ति नो मूढजनाश्च देवं,
 न चित्तमोहं परिवर्जयन्ति ॥ १४ ॥
 तस्मादये श्रेणिकराज लब्ध्वा,
 ज्ञानं परं मानय चाऽऽत्मधर्मम् ।
 भ्रान्तिर्विनश्येत्परमाऽऽत्मबोधाद्,
 वर्तेत सौख्यं निरुपाधिशान्तिः ॥ १५ ॥
 जडेषु नो रक्ष ममत्वलेशं,
 दिवानिशं ब्रूहि मुखेन सत्यम् ।
 कदापि न स्या जडमोहमुग्ध-
 स्तस्माच्च तेऽसौ भविताऽऽत्मसुक्तिः ॥ १६ ॥
 विनश्वराः पुद्गलपर्यवास्ते,
 स्वीया भविष्यन्ति न ते कदाचित् ।
 दूरं ममत्वं कुरु पुद्गलानां,
 निवारय त्वं जडभोगबुद्धिम् ॥ १७ ॥

१०८

पृथक् चल त्वं व्यवहारनीत्या,
 निर्लेपतश्चाऽऽत्मनि मोदमानः ।
 प्रवर्तते स्वाऽऽत्मनि सर्वधर्मो-
 निर्लेपतः कर्म कुरुष्व सर्वम् ॥ १८ ॥
 विनाऽऽत्मना नास्ति जडेन शान्ति-
 मिध्याभ्रमं वारय सर्वमेतम् ।
 न त्वं प्रमादी जडपर्यवे स्या-
 गर्वी नवा स्या धनसत्तया त्वम् ॥ १९ ॥
 सम्बन्धिनो ये स्वजनाश्च वर्गा-
 नरान्छ्रियः पश्यसि यांस्त्वमित्थम् ।
 पर्यायतस्ते परिवर्तमाना-
 मुह्यन्ति नो ज्ञानिजनाश्च तत्र ॥ २० ॥
 त्वमाशु हे श्रेणिक चेत चेत,
 कालःस्ववेगं शिरसि प्रदत्ते ।
 कालोऽपि नाऽऽत्मानमहो भुनक्ति,
 स्यादाऽत्ममोदेन सुखं यथार्थम् ॥ २१ ॥
 आत्मा स एवास्ति जिनः पराऽऽत्मा,
 दीनं निजं मानय मा कदाचित् ।
 आत्मा त्रिलोकस्य परेश्वरोऽस्ति,
 स्वान्ते परेशं प्रविलोकय त्वम् ॥ २२ ॥
 स्याद् द्वेषरागप्रशमेन बुद्धः
 शुद्धो भवेत्सत्यमयं निजाऽऽत्मा ।
 विनाऽऽत्मना न त्वमसि द्वितीयः
 प्रेम्णेतिवाक्यं मम मानय त्वम् ॥ २३ ॥

१०८

स्याद्द्वेषरागप्रशमो यथाऽत्र,
 तथाऽऽत्मबोधः समुदेति दिव्यः ।
 आत्मस्वरूपे सुखमस्ति नूनं,
 सर्वत्र जीवेषु दया भवेच्च ॥ २४ ॥
 नश्येत्कषायो खलु यद्यदंशैः ।
 साम्यं भवेदाऽऽत्मनि तत्तदंशैः,
 सत्त्वादिसर्वप्रकृतौ गताया-
 माऽऽत्मा स्वयं स्यादपवर्गपात्रम् ॥ २५ ॥
 उदेति साम्यं हृदि यद्यदंशैः,
 स्तदंशतश्चोपशमोऽपि तत्र ।
 स्वकर्मणांक्षायिकभाव इष्टे,
 मुक्तिर्भवेदाऽऽत्मनि चित्स्वरूपा ॥ २६ ॥
 स्याद्बाह्यदृष्ट्या खलु कर्मबन्धः
 स्यादाऽऽत्मदृष्ट्या तु निजाऽऽत्मधर्मः ।
 स्यादाऽऽत्मदृष्ट्या न च कर्म किञ्चि-
 दाऽऽत्माऽऽत्मदृष्ट्या प्रविलोक्यमानः ॥ २७ ॥
 स्वप्नस्य जाग्रत्सु यथा विनाश-
 स्तथाऽऽत्मबोधेषु च मोहनाशः ।
 यत्राऽऽत्मदृष्टिर्न ततोऽस्ति मोहो,
 जीवन्विमुक्तो हृदयेऽस्ति विद्भिः ॥ २८ ॥
 निजाऽऽत्मना श्रेणिक जागृहि त्वं,
 जाग्रत्सु सौभाग्यं मथास्ति सर्वम् ।
 त्वमाऽऽत्मनोत्तिष्ठ विधूय निद्रां,
 मामुह्य चित्तेषु लभस्व सौख्यम् ॥ २९ ॥

११०

राज्यं तु शुद्धाऽऽत्मनि सत्यमस्ति,
 त्वं सर्वनीत्या कुरु सर्वकार्यम् ।
 मा रक्षय त्वं परमाणुकांक्षां,
 त्वं स्वादयाऽऽत्मानुभवस्य सौख्यम् ॥ ३० ॥
 उद्धारयाऽऽत्मानमिहाऽऽत्मना त्वं,
 रागं कुरु स्वाऽऽत्मनि पूर्णपूर्णम् ।
 अहंत्ववृत्त्याऽस्ति तु कर्मबन्धो-
 निर्मोहतः स्यादविनाश आत्मा ॥ ३१ ॥
 कालत्रयेऽप्यस्ति स नित्य आत्मा,
 स्वाऽऽत्मा चिदानन्दमयः पवित्रः ।
 एवं त्वमाऽऽत्मानमवेहि बन्धो,
 स्वतःस्वमुद्धारय भारतेश ॥ ३२ ॥
 पूर्णश्चिदानन्दमयः पवित्रो,
 देहोऽस्त्यनित्यःखलु बन्धुतुल्यः ।
 स्वकर्मरूपं नच पश्य श्रुप,
 भ्रान्त्या च कर्मादिकमत्र पश्य ॥ ३३ ॥
 भ्रान्तौ गतायां स्वयमस्त्यबन्धः
 कर्मादिकानां न भवेच्चबन्धः ।
 मोहो महीयान् खलु कर्ममूलं,
 भ्रान्तौ गतायां न भवेद्भ्रमश्च ॥ ३४ ॥
 मोहे विनष्टे खलु शुद्धआत्मा,
 बुद्धोजिनोऽर्हन्प्रभुरस्ति साक्षात् ।
 लिङ्गं न जातिर्भवदाऽऽत्मनोऽस्ति,
 सर्वस्य विश्वस्य परेश्वरोऽस्ति ॥ ३५ ॥

१११

कीर्त्यादिसर्वं च शुभाशुभं य-
त्स्वप्नोपमं तत्र भवेन्न गर्वः ।

आरोप एष प्रकृतेर्हि सर्वः,
सर्वं तु तद्विद्धि निजाऽऽत्मभिन्नम् ॥ ३६ ॥

हृत्कल्पितो यो व्यवहार एष,
त्रसमाऽऽत्मधर्मं न च विद्धि सारम् ।

चित्तस्य भावा हि शुभाशुभाख्या-
भिन्नस्वभावो हि ततोऽयमात्मा ॥ ३७ ॥

यच्चेतसारोपितमस्त्यसत्यं,
न ज्ञानिनस्तत्र रुदन्ति किञ्चित् ।

ये कल्पिते दुःखसुखे मनोभि-
स्ते ज्ञानिनो नाम विदन्ति मिथ्यां ॥ ३८ ॥

शुद्धाऽऽत्मका ज्ञानिजना भवन्ति,
त्वमाऽऽत्मनः श्रेणिक विद्धि नीतिम् ।

ये द्वेषरागादिविकल्पकास्तान्,
जानीहि संसारनिदानभूतान् ॥ ३९ ॥

द्वेषस्य रागस्य च बुद्धिभिन्नं,
त्वं ज्ञानिनं विद्धि जिनं नरेन्द्र ।

स्याद्द्वेषरागत्यजनेन सौख्यं,
तौचेद्भवेतां न ततोऽस्ति सौख्यम् ॥ ४० ॥

ये रागिणो द्वेषिजनाश्च जीवाः,
शक्रादयश्चाऽपि तु पामरा हि ।

रागोऽस्ति कश्चिन्नच शुद्धरूपे,
त्यागो न कश्चिन्निजशुद्धधर्मे ॥ ४१ ॥

११२

विहाय विद्वेषमनन्यबुद्ध्या,
 सदाऽनुकूलां समतां भजस्व ।
 तेनैव ते शुद्धमतिर्भवित्री,
 ततोऽचिरादात्मसुखाऽनुभावः ॥ ४२ ॥
 शुद्धोभवेद्यत्रनिजाऽऽत्मधर्मो-
 ऽज्ञानादयस्तत्र लयं प्रयान्ति ।
 रागोऽस्ति कश्चिन्न निजाऽऽत्मरूपे,
 त्यागोऽस्तिकश्चिन्ननिजाऽऽत्मधर्मो ॥ ४३ ॥
 त्यागं च वैराग्यमथानुरागं,
 चित्तोत्थितं वीक्ष्य च जागृहि त्वम् ।
 मनोमृतौ नश्यति चित्तधर्मो-
 निजाऽऽत्मरूपं तु विभाति नित्यम् ॥ ४४ ॥
 व्रतादितश्चास्ति तु भिन्न आत्मा,
 निमित्तधर्मोऽपि ततोऽस्ति भिन्नः ।
 आत्माऽस्त्यरूपी सच चिद्घनश्च,
 वर्णादयः सन्ति न तस्य रूपम् ॥ ४५ ॥
 जडेष्वहंभाव उदेति याव-
 त्तावन्न पूर्णा समुदेति शान्तिः ।
 जडेष्वहंभाव उदेति नो चे-
 त्तदा स आत्मा प्रविभाति मुक्तः ॥ ४६ ॥
 अहंक्रियातो भवति भ्रमश्च,
 ज्ञेयश्चधर्मो निरहंक्रियातः ।
 जडेषु कोप्यस्ति न चाऽऽत्मधर्मो,
 दुःखं लयं याति निजाऽऽत्मबोधात् ॥ ४७ ॥

११३

पुण्यात्सुखं दुःखमथोऽस्ति पापा-
 ते पुण्यपापे सह चेतसा स्तः ।
 भिन्नं ततश्चाऽऽत्मिकसौख्यमस्ति,
 तस्मिन्भव श्रेणिकराज लीनः ॥ ४८ ॥
 पञ्चेन्द्रियाणां च यतोऽस्ति भोगः,
 स्वज्ञानिनां तत्र भवेद्भोगः ।
 जीवेष्वनासक्तितएव भोगाद्,
 भवेद्बन्धो नच लिप्त आत्मा ॥ ४९ ॥
 चेन्मृत्तिकां खादति पंचवर्णी,
 तथापि शङ्खो धवलो हि दृष्टः ।
 कर्मोदयैर्भोगचयं च भुञ्जन्,
 ज्ञानी स्वयं वर्त्तत आत्मयोगात् ॥ ५० ॥
 स्यात्कर्मणां नाशनमाऽऽत्मबोधा-
 ज्जडा जडत्वैः परिणामवन्तः ।
 आत्मस्वभावेन भवेन्निजाऽऽत्मा,
 कदाचिदासक्तिमृते न बन्धः ॥ ५१ ॥
 जलेषु यद्वत्तरकास्तरन्ति,
 भोगोदधौ ज्ञानिजनास्तरन्ति ।
 स्यात्पूर्वकर्मोदयतश्चभोग-
 स्ततो मिलेत्तादृश एव योगः ॥ ५२ ॥
 व्यापारतश्चैव यथा विषाणां,
 लोका म्रियन्ते न तथा च विद्वान् ।
 भोगांश्च भुञ्जन्नपि लेपशून्यः
 कदाचिदासक्तिमृते न बन्धः ॥ ५३ ॥

११४

अस्त्याऽऽत्मबोधस्य विशालशक्तिः
 कर्माणि तिष्ठन्ति न चैतदग्रम् ।
 दुःखे सुखे चापि विभाति साम्यं,
 न भोगराशिः समुदेति तत्र ॥ ५४ ॥
 कदानिर्जाऽत्माभिमुखं मनः स्या-
 त्तदा न भोगेषु रसग्रहः स्यात् ।
 यतो निजाऽऽत्मा परिणामशुद्धः
 प्रवेद्यते तत्र च पूर्णबुद्धः ॥ ५५ ॥
 न मुच्यते ज्ञानिजनस्य भोगो,
 जन्मान्तरोपार्जितकर्मयोगात् ।
 तथापि भोगेषु न रागरौषौ,
 स्यातामबन्धश्च पुनस्तदाऽऽत्मा ॥ ५६ ॥
 साक्षीन्द्रियेष्वस्ति मनस्सु चाऽऽत्मा,
 प्रवर्तते स्वे विषये स साक्षी ।
 कुर्यात्समग्रं तु सलक्ष्यमाऽऽत्मा,
 प्रवर्ततेऽध्यक्षमथाऽऽत्ममोदात् ॥ ५७ ॥
 अनन्तशक्त्याकर एष आत्मा,
 वर्तेत निष्काममथोपयोगैः ।
 किम्वा भवेन्मोहविषं तदग्रे,
 ज्ञानी जनश्चेतसि हृष्ट एव ॥ ५८ ॥
 कुर्यात्क्रियां किन्तु न कर्मबन्धो-
 ज्ञानिजनो भोग्यपि नैव भोगी ।
 न बध्यते ज्ञानिजनो जडैस्तु,
 किंस्युर्दिनेशाभिमुखं तमांसि ॥ ५९ ॥

११५

ज्ञानी विधातुं सकलं स्वतन्त्रो-
 दीनो विपत्तौ न समागतायाम् ।
 जडक्रिया ज्ञानिपुरो भवेत्किं,
 क्षमेति सिद्धान्तमवेहि भूप ॥ ६० ॥
 सम्यक्त्वित्वनो ये च नराः स्त्रियो वा,
 एतेऽपुनर्बन्धिन एव सन्ति ।
 न सर्पदन्तेषु विषं भवेच्चेद्,
 विषं चटेन्नैव तदस्य दंशात् ॥ ६१ ॥
 वसेच्च नासक्तिविषं कदाचि-
 त्प्रवर्तते ज्ञानिजनस्य सौख्यम् ।
 कुर्यात्समग्रं न पुनःसमग्रे,
 स्याज्ज्ञानिनामाऽऽत्मनि चैव दृष्टिः ॥ ६२ ॥
 वर्णस्य धर्मस्य च कर्म कुर्व-
 न्न लिप्यते ज्ञानरहस्यमेतत् ।
 प्रवर्ततेऽसौ च निजाऽधिकारे,
 कुर्यात्क्रियाः किन्तु भवेदकर्मा ॥ ६३ ॥
 कुर्यात्क्रियां स्यादखिलाहितार्थं,
 यतस्ततःस्यात्सरलं हि चित्तम् ।
 स्याज्ज्ञानिनां क्षेमकृते हि सर्वं,
 भवन्ति दुःखान्यपि धर्मवृद्ध्यै ॥ ६४ ॥
 स्याज्ज्ञानिनां सा प्रकृतिः स्वशुद्ध्यै,
 आत्माऽऽत्मनः स्यात्परिणामवाँश्च ।
 बाह्येषु भोगः प्रकृतेस्तुवक्र-
 स्तथापि चान्तस्सु भवेद्वक्रः ॥ ६५ ॥

११६

ददाति कर्मप्रकृतिः सहायं,
 पातो भवेद्येन न चोर्ध्वगानाम् ।
 भूत्वा स पश्चाच्च पुरः प्रयाति,
 भूत्वैकशुद्धो लभते स्वसिद्धिम् ॥ ६६ ॥
 प्रवर्तते ज्ञानिजनो जगत्सु,
 तथापि कुत्रापि न बध्यतेऽसौ ।
 सम्यग्गते श्रेणिक राजराज,
 सम्यक् च सर्वं तव भारतेश ॥ ६७ ॥
 स्यात्सम्बरः श्रेणिक आस्रवोपि,
 स्याज्ज्ञानिनां वस्त्वखिलं हि सम्यक् ।
 अस्तीदृशी ज्ञानवतां तु शक्ति-
 श्रितेषु नाऽऽसक्तिरुदेति यस्याः ॥ ६८ ॥
 मिथ्यात्वशास्त्रं प्रभवेच्च यद्य-
 त्सम्यज्ज्ञजीवेषु तदस्ति सम्यक् ।
 मिथ्यात्विनां ग्रन्थत्रयोऽपि सम्यग्,
 मिथ्यात्वभावं लभते स नूनम् ॥ ६९ ॥
 मिथ्यात्विनो मूढजनाश्च ये स्युः
 स्यात् सम्बरोऽप्यास्रवकृद्धि तेषाम् ।
 ये हेतवः सन्ति भवाद्विमुक्तौ,
 ते बन्धनार्थं प्रभवन्ति तेषाम् ॥ ७० ॥
 विनाऽऽत्मबोधं सकलं हि मिथ्या,
 रोदो यथा निर्जनकाननेषु ।
 देहस्य चित्तस्य च याः क्रियाःस्यु-
 र्गुणाय ताः सन्ति निजाऽऽत्मबोधात् ॥ ७१ ॥

११७

यत्कालतः स्याच्चनिजाऽऽत्मबोध,
 आत्मोपयोगोऽपि ततो हि कालात् ।
 विनाशयेत्कर्मफलं ततो हि,
 स्यादल्पबन्धो बहुनिर्जराश्च ॥ ७२ ॥
 ततो हि कालाद् बहुनिर्जराःस्युः,
 स्यात्कर्मबन्धः परमल्प एव ।
 सर्वा हि कर्मप्रकृतिः प्रयाति,
 पूर्णा भवेत्तत्र निजाऽऽत्मशुद्धिः ॥ ७३ ॥
 यत्कालतः स्याच्चनिजाऽऽत्मबोध-
 स्तत्कालतश्चाऽऽत्मरसस्य पानम् ।
 ज्ञाने च भक्तौ मन आशु मत्तं,
 भवेत्तनौ सत्यपि मुक्तिसौख्यम् ॥ ७४ ॥
 देवोऽत्यामाऽत्साय तनुमंदिरे च,
 सेवस्व तं तीर्थशिरोमणिं त्वम् ।
 कुरुष्व हे श्रेणिक कर्म सर्वं,
 स्याः किन्तु निष्काम इतोऽन्तरे त्वम् ॥ ७५ ॥
 कौलेयको लेढि यथास्थिखण्डं,
 मनोऽपि तद्वद्विषयांश्च लेढि ।
 मिलेन्न रक्तं च यथाऽस्थिलेहे,
 भोगे तथाऽसक्तिकरोऽस्ति जीवः ॥ ७६ ॥
 पशोर्बलं विद्धि च कामचेष्टां,
 ततः सदाक्लेशपरम्पराऽस्ति,
 जीवा भ्रमन्त्येव च काममुग्धा-
 दुःखस्य नान्तं मनुजा लभन्ते ॥ ७७ ॥

११८

कामादयः सन्ति हि दुःखमूलं,
 भ्रान्त्या न तेषु भ्रम भारतेश ।
 रागं विना यत्र भवेच्च भोगो,
 नास्त्याऽऽत्मनस्तत्र च कर्मबन्धः ॥ ७८ ॥
 कुर्वन्ति निष्कामधिया नरा वा,
 स्त्रियश्च सर्वव्यवहारमेव ।
 जीवन्विमुक्तः खलु तत्र सत्यं,
 सर्वक्रिया चेदुपयोगतः स्यात् ॥ ७९ ॥
 दयाविलीनं मन आत्मनि स्या-
 दाऽऽत्मा जिनः स्यात्स च वीतरागः ।
 भूते सति स्वाऽऽत्मभवैकताने,
 भवेद्ध्रुवं तत्र च मुक्तिमानम् ॥ ८० ॥
 स्युर्ज्ञानिनां चेतसि सर्वधर्माः,
 कुर्वन्ति यत्कर्म भवेत्स्वयोग्यम् ।
 यत्कर्म योग्यं खलु यत्र काले,
 कुर्वन्ति ते योग्यमुपायमेत्य ॥ ८१ ॥
 धर्मोऽस्ति सज्ज्ञानिजनान्तिकेषु,
 शर्माऽस्त्यपि ज्ञानिजनस्य पार्श्वे ।
 स सर्वकर्माशयमाशु विद्याद्,
 व्रजेन्न पश्चाद् भ्रमिती न च स्यात् ॥ ८२ ॥
 भवेत्स्वतंत्रो व्यवहारकार्ये,
 वाक्कायचित्तानि वशानि यस्य ।
 चतुर्विधश्चेदृशजैनसंघः
 सर्वोन्नतिं स्वां हि सुखेन विन्दते ॥ ८३ ॥

११८

सत्याभिलाषस्य वधं न कुर्या-
 त्कुर्यान्नवा कार्मिकदास्यवार्ताम् ।
 प्राणाँस्त्यजेत्सत्यकृते निजस्य,
 कृत्वा मदीयं वचनं प्रमाणम् ॥ ८४ ॥
 स्वातंत्र्यतः कर्मगुणौ विधातुं,
 धरेत्कदाचिन्न च नाम लज्जाम् ।
 राज्यादि सर्वव्यवहारकार्यं,
 सेवस्व हे भूप निजाधिकारात् ॥ ८५ ॥
 निजाधिकारेण कुरुष्व राज्यं,
 न्यायेन साम्राज्य मुदेतियस्मात् ।
 निजाऽधिकारं न च विस्मर त्वं,
 जहीहि नो कर्म निजाऽधिकारि ॥ ८६ ॥
 निजाऽधिकारे व्यवहारकार्ये,
 कृते मनः शुद्धिरवश्यमस्ति ।
 प्रवृत्तिधर्मं च निवृत्तिधर्मं,
 ज्ञात्वा स्वकर्माणि कुरु क्रमेण ॥ ८७ ॥
 प्रवृत्तिधर्माचरणेऽस्ति धर्मो-
 गृहस्थितानां व्यवहारतोऽस्ति ।
 भ्रष्टो न तस्माद्भव तद्विदित्वा,
 उदेति तस्मात्खलु धर्मसृष्टिः ॥ ८८ ॥
 धृत्वोपयोगं हृदि बाह्यकर्म,
 कुरुष्व भूप व्यवहारनीत्या ।
 धर्माश्चरक्ष्या व्यवहारनीत्या,
 सर्वस्य विश्वस्य च पालनं स्यात् ॥ ८९ ॥

१२०

वहाऽऽत्मनि श्रेणिक चाऽऽत्मधर्मं,
परिष्कुरुष्वऽखिलराज्यनीतीः ।

दुःखं प्रजानां च निवारय त्वं,
प्रजोन्नतिर्यत्र ततो हि धर्मः ॥ ९० ॥

सर्वप्रजाः स्वाऽऽत्मसमाःप्रविद्धि,
न्यायेन राज्यं गुणवन्कुरुष्व ।

दुष्टानरिपून्दण्डय भूप राज्ये,
दूरीकुरु त्वं दुरूपद्रवाँश्च ॥ ९१ ॥

सर्वप्रजानां च कुरुष्व रक्षां,
सेवाख्यधर्मं वह भूप रागैः ।

ज्ञानप्रचारं च कुरु प्रजासु,
कुरुष्व दुष्टव्यसनाभिघातम् ॥ ९२ ॥

वश्यान्सदाशत्रुजनान्कुरु त्वं,
सत्यांप्रियां ब्रूहि नरेन्द्रवाणीम् ।

मा धत्स्व राज्यादिकृतां महत्तां,
स्वप्नेऽपि नो भूप कुरुष्व गर्वम् ॥ ९३ ॥

त्वं सर्ववर्णान्स्वसमान वेहि,
नवाऽपमानं कुरु सन्मुनीनाम् ।

नीत्या रहस्यं सकलं विदित्वा,
प्रचारय त्वं च मदुक्तनीतिम् ॥ ९४ ॥

स्वप्नेऽपि न त्वं कुरु पक्षपातं,
लोभादिकं वारय संभवन्तम् ।

स्मृत्वा च मां गच्छ नरेन्द्र मर्त्यां,
गुणज्ञ जीवेषु वहानुरागम् ॥ ९५ ॥

१२१

मोहादनीतिं न कदाऽपि कुर्या-
 स्त्वं दुःखिनां भूप ! सहायकः स्याः ।
 कुरु क्रियां सत्यपराक्रमेण,
 द्रव्येण भावेन कुरुष्व राज्यम् ॥ ९६ ॥
 समाननीतेःसकले मनुष्ये,
 प्रधानतो भाति च जैनराज्यम् ।
 जहीहि देहादिकमत्र लोके,
 देवाय धर्माय तथा गुरुभ्यः ॥ ९७ ॥
 जीवन्ति यस्मात्परमार्थवर्गा-
 धर्माय तस्मै कुरु धर्म्ययुद्धम् ।
 यत्राऽल्पदोषोऽस्ति मह्यंश्च धर्मो-
 गुणज्ञ तत्कर्म कुरु त्वमेवम् ॥ ९८ ॥
 धर्माय सर्वं कुरु भूप ! कार्यं,
 सहायतां धर्मिजनाय देहि ।
 व्यवस्थया त्वं कुरु भूप ! राज्यं,
 नेष्यामयोग्यां कुरु कुत्रचित्त्वम् ॥ ९९ ॥
 सत्यं दयाभावमथो विधेहि,
 चोराङ्गनांश्चापनयाऽतिदूरम् ।
 निवारय त्वं व्यभिचारमाशु,
 प्रचारय त्वं सुगुणान्प्रजासु ॥ १०० ॥
 विभाति राज्यं दयया च सत्यैः,
 साम्राज्यमावि भवति प्रमाणात् ।
 सर्वप्रजासौख्यकृतेऽस्ति राज्यं,
 राज्यादि कार्यं च तदर्थमेव ॥ १०१ ॥

१२२

सर्वसमानं खलु जैनराज्ये,
 गुणज्ञ ! चैवं परमार्यराज्यम् ।
 वर्णादिधर्मानपि पोषय त्व-
 मन्यायतो नापि कुरुष्व रोषम् ॥ १०२ ॥
 सर्वत्र देशे सुखिनो जना ये,
 ते जैनधर्म नियतं भजन्ति ।
 भक्तिर्मदीया समुदेति यत्र,
 श्रीमेघवृष्ट्यादि सुखं ततोऽस्ति ॥ १०३ ॥
 दुष्टा जना यत्र न चापि नीति-
 रधर्म्ययुद्धैःकलहोऽस्ति तत्र ।
 हिंसाश्च पापानि भवन्ति यत्र,
 नश्यन्ति ते श्रेणिक राजदेशाः ॥ १०४ ॥
 मद्राक्यधिकार उदेति यत्र,
 स्युर्दुःखिनस्तत्र नराः स्त्रियश्च ।
 तत्रास्ति शान्तिर्मम यत्र भक्ति-
 र्योगस्य हार्दं समुदेति तत्र ॥ १०५ ॥
 श्रीजैनधर्मेण समो न कश्चि-
 त्ततो द्वितीया सकलेऽप्यधस्थाः,
 श्रीजैनधर्मोऽस्ति निजाऽऽत्मधर्म-
 स्ततो भवत्येव समग्रशर्म ॥ १०६ ॥
 तमोरजोवृत्तिमपाकुरु त्वं,
 संरक्ष भोः सात्त्विककर्मवृत्तिम् ।
 श्रीजैनधर्मो व्यवहारतोऽयं,
 सर्वत्र लोकेषु सुखालयोऽयम् ॥ १०७ ॥

१२३

तस्मिंश्चिदानन्दमयः स्वधर्मो-
 मोहादयो यत्र न सम्भवन्ति ।
 शुद्धाऽऽत्मधर्मोऽस्त्ययमेव नूनं,
 जानीह्युपादानत एव मर्म ॥ १०८ ॥
 सर्वस्य संघस्य कुरुष्व सेवां,
 प्रीत्या चल श्रेणिक राजराज ।
 ज्ञात्वा परेशं सकलं स्वसंघं,
 तत्रैव धर्मं सकलं च विद्धि ॥ १०९ ॥
 सर्वत्र संघे विहिते च रागे,
 त्यागश्चसम्यक्त्वमुदेति नूनम् ।
 हृद्वाग्वपुःशक्तिमुदीरय त्वं,
 निजाऽऽत्मशुद्धिं हृदि भावय त्वम् ॥ ११० ॥
 बाह्याऽन्तरा एत्य समग्रशक्तीः,
 कदाऽपि कुर्यां नहि भूप ! गर्वम् ।
 निःशक्तिको यः कुरुतेऽतिगर्वं,
 नरो भवेदाऽऽत्म गुणैश्च दीनः ॥ १११ ॥
 हानिं च लाभं प्रविचार्य चित्ते,
 कर्माणि कर्तुं धर निश्चयं त्वम् ।
 आज्ञां मदीयां प्रतिपालय त्वं,
 भावेन दृश्यः सच शुद्ध आत्मा ॥ ११२ ॥
 ममोपदेशाऽऽचरणं कुरुष्व,
 यस्मात्सदानन्द उदेति पूर्णः ।
 मोहादिकं वारय जायमानं,
 मनःप्रभृतं हर दोषराशिम् ॥ ११३ ॥

१२४

वञ्चकुरीतिव्यसनस्य माभूः,
 शक्रादयो मोहवशा हि दीनाः ।
 स्वतन्त्रतायां निजराज्यमस्ति,
 त्याज्याश्च सर्वे व्यसनस्य दोषाः ॥ ११४ ॥
 वर्तस्व चैवं दृढनिश्चयेन,
 स्वतन्त्रमुक्तेरियमस्ति युक्तिः ।
 आत्मोपयोगेन यतो निजाऽऽत्मा,
 प्रवर्तते तत्र हि सर्वयोगः ॥ ११५ ॥
 प्रवर्तते चाऽत्मवशं मनश्चेत्,
 सर्वे हि धर्माः सहसोद्भवन्ति ।
 आत्मप्रकाशं वृणु निश्चयेन,
 सर्वप्रकाशोपरि सुप्रकाशम् ॥ ११६ ॥
 सर्वं प्रकाशं प्रविकाशयेत्स-
 ज्ञानाद्विलासी सहि शुद्ध आत्मा ।
 एवं प्रलभ्यस्तवशुद्ध आत्मा,
 सर्वात्मशक्तीः प्रविकाशय त्वम् ॥ ११७ ॥
 शिक्षां च हे श्रेणिक !! धारय त्वं,
 नरावतारं सफलं कुरुष्व ।
 भूपालशिक्षाभयतो हि नार्य-
 स्तथानरा धर्ममथोद्भवन्ति ॥ ११९ ॥
 राजा च शिक्षां कुरुते यदैव,
 धर्मं वहन्त्याऽऽश्वधमा जनाश्च ।
 प्रभोर्भयैर्मध्यनराः स्त्रियश्च,
 धर्मं तथा कर्म सदा चरन्ति ॥ ११९ ॥

१२५

शुभाशुभं कर्म तथा विदित्वा,
धर्मक्रियां ज्ञानिजनः करोति ।

नराः स्त्रियो ज्ञानिन उत्तमाश्च,
निजाऽऽत्मधर्मं प्रविकाशयन्ति ॥ १२० ॥

स्वपापकर्मत्यजनाय हेतु-
र्वैराग्यमस्त्येव च राजनीतिः ।

धर्मस्य रक्षाभिरुदेति धर्मः
स्याद्धर्मिजीवस्य सुखं च शान्तिः ॥ १२१ ॥

अतः स्वधर्मस्य कुरुष्व रक्षा-
मेतत्तु कर्तव्यमहोऽस्ति राज्ञः ।

यथा यथाज्ञानमुदिते चित्ते,
बाह्या स्ततोऽल्पा नियमा भवन्ति ॥ ११२ ॥

प्रवर्तते चाऽऽत्मनि मानसंस्वं,
बाह्यास्तु शेषा नियमा भवन्ति ।

सर्वस्य वर्णस्य च शिक्षणार्थं,
सङ्केतितं राजपदं पृथिव्याम् ॥ १२३ ॥

त्वं लक्षयित्वा च निजाऽत्मशुद्धिं,
प्रेम्णा प्रजा रक्ष नरेन्द्र ! ! नीत्या ।

निशाम्य च श्रेणिकराजराजो,
धन्यं स्वमात्मानममानयत्सः ॥ १२४ ॥

प्रदक्षिणातः प्रणमन्प्रभुं च,
रोमाश्चपूर्णः प्रबभूव भूपः ।

धन्यो महावीर जिनेश्वरस्त्वं,
सत्योऽस्त्ययं नाम तवोपदेशः ॥ १२५ ॥

१२६

बुद्ध्या विधास्ये सकलं हि कर्म,
 निर्लेपभावेन च वर्तिताहम् ।
 प्रचारयिष्ये भुवि जैनधर्मं,
 श्रीसंगसेवां च तथा करिष्ये ॥ १२६ ॥
 तवाज्ञयाऽहं भुवि वर्तिताऽस्मि,
 निजावतारं सफलं करिष्ये,
 तवोपदेशे खलु सर्वधर्माः,
 सत्कर्म सर्वं च तवोपदेशे ॥ २७ ॥
 त्वच्छिक्षणे सन्ति समग्रयोगा-
 ज्ञानेन नश्यन्ति हि सर्वशोकाः
 सत्यं हि सम्यक्त्वमहं प्रपेदे,
 त्वय्येव विश्वास इतो मदीयः ॥ १२८ ॥
 जिनः परब्रह्म जगत्सु देव-
 स्त्वत्सेवनार्थं मम निश्चयोऽभूत् ।
 जगत्परब्रह्म जिनेशवीर,
 तवोदयात्क्लेशगणस्यनाशः ॥ १२९ ॥
 जयप्रदं ते शरणं चकार,
 विश्वाश्रय श्रीप्रभुवर्द्धमान ।
 त्वमाश्रयस्त्वं च गतिर्मतिर्मे,
 प्रेम्णाऽस्ति ते नाथ च सत्यदृष्टिः ॥ १३० ॥
 नाथोऽस्म्यहं श्रेणिक भारतेशो,
 गायाम्यहं त्वां भवभीतिशून्यः ।
 नाम्नाऽस्ति ते मङ्गलमालिकाऽत्र,
 पदे पदे शक्तिरथो महर्द्धिः ॥ १३१ ॥

१२७

सर्वत्र विश्वेषु च शान्तिरस्तु,
 नराश्च नार्यश्च शुभं लभन्ताम् ।
 अर्हन्महावीरपरप्रकाशः,
 सच्चिन्मयानन्दमयो जिनेशः ॥ १३२ ॥
 शान्तिं च तुष्टिं च तथा स्वपुष्टिं,
 नराश्चनार्यः सततं लभन्ताम् ।
 श्रोष्यन्ति ये श्रेणिकराजबोधं,
 ज्ञानी च भक्तो भविता स योद्धा ॥ १३३ ॥
 श्रीजैनधर्मो विजयी जगत्सु,
 प्रवर्ततां वीरविभुर्जिनेशः ।
 आत्मोन्नतिर्मङ्गलमस्तु शर्म,
 प्रवर्धतां वीरजिनोपदेशः ॥ १३४ ॥
 इति श्रेणिकसुबोधः समाप्तः



